
א האַרציקן יישר כוח דעם דרוקער, פריינד יהודה טשאַפּניק, 
פאַר זיין איבערגעגעבנקייט און פאַר זיין זאָרג, אַז דאָס בוך 
זאָל אַרױס װאָס ריינער און װאָס שענער. 


הילע, צײכענתגען. און 
פּאָרטרעט פון מחבר -- 
האַלינאַ. אָלאָמוצקי 

-- יאָסל! פייוול! שימעלע! הערשל!. 

אין פענצטער, אויפן צווייטן שטאָק, באַװייזט זיך דאָס שװאַרצע קעפּל 
פון יאָסל, דער בעקערינס יינגל: 

-- װאָס, חיים ? װאָס שרייסטו? 

און חיים טוט, וי זיין שטייגער, מיטן פינגער אַ װיש דאָס נעזל: 

-- גיכער, יאָסל.... קום אַראָפּ... מאָטל געהייסן רופן.. 

-- מאָטל ? 

-- יאָ... אַ נייע מעשה... נאָר װאָס געברענגט.. 

מאָטל איז שוין אַ גרויס יינגל. דער עלטסטער פון אַלע יינגלעך אויפן הויף. 

מ'זאָגט, נאָך אַ פּאָר חדשים, ווערט ער בר מצוה. 

אַלע װאַרטן. מ'איז נייגעריק זען, צי מאָטל װעט לייגן תפילין, 

מאָטל זאָגט אַז ניין. 

ער וועט נישט פאָלגן דעם קלער... 

װער איז דאָס דער קלער, װאָס מאָטל דאַרף אים יאָ אָדער נישט פאָלגן! 
--- קיינער ווייסט עס נישט. 

נישטאָ, דאַכט זיך, אויף דער גאַנצער גאַס אַזאַ נאָמען.. 

שימעלע, דעם קלעזמערס, זאָגט גאָר, ס'איז נישט קיין נאָמען. אַזױ רעדן 
אַלע סאָציאַליסטן, װאָס װוילן נישט דעם קייסערי. 

אַ שכל איז עס. מאָטל רעדט טאַקע אויפן קייסער.. 


אַנומלט, דער סטרוזש איז נישט געווען אויפן הויף, מ'האָט זיך אַװעקגע- 
שטעלט ביים גריבל -- וי אַלע מאָל, ווען ס'גלוסט זיך נישט אַרײנגיין אינע- 
װייניק -- מאַכט ער: 


-- זעסט די ווערעמלעך ?... קוק.. װאָס מער מען גיסט אויף זיי, אַלץ 

מער קומען זיי צו... אַזױ איז מיט די אַרבעטער.. װאָס מער ניקאָלײיקע שיסט 
אויף זיי --- אַלץ מער קומען זיי צו... 
מ'זאָגט, מאָטלס טאַטע, ר' יוחנן האָלצשניצער, וייסט אַז זיין יינגל איז 
אַזעלכער... ער אַלײן, זאָגט מען, האַלט אויך מיט זיי, מיט די סאָציאַליסטן... 
אַלע וװונדערן זיך: אַזאַ שיינער ייד, מיט אַזאַ גרויסער באָרד -- שיר 
נישט, װי ביי אהרן הכהן אין חומש -- און איז קעגן קייסער.. 


שוין. 

אַלע יינגלעך זענען שוין דאָ אין ;ח"י 

אין דעם קליינעם חלל, צװישן דעם הינטערשטן מויער און ר' אהרנס 
מעל-שפּײיכלער. 

אָט דאָס ליידיקע אָרט, װאָס האָט דריי װענט און זעט אויס וי אַ ,ח" 
-- האָט מאָטל אָפּגעקליבן פאַר פאַרשידענע שפּילערײיען, פאַר דערציילן זיך 
מעשיות און דער עיקר -- פאַר זיינע שמועסן קעגן קייסער.. 

ס'זענען שוין דאָ: יאָסל דער בעקערינס -- װאָס באַרימט זיך, אַז ער 
קען שוין אַ בלאַט גמרא פון אויסנוייניק... שימעלע דעם קלעזמערס -- װאָס 
פייפט אויס די שענסטע לידלעך אויף אַ קעמל.. דער געלער הערשל -- װאָס 
איז דאַכט זיך דער קלענסטער פון אַלע, נאָר ער איז אַזױ פלינק צום שלאָגן 
זיך, אַז אַלע ציטערן פאַר אים... פייוול שייגעץ -- דער איינציקער אויפן הויף, 
װאָס לערנט אין אַ פּוילישער שקאָלע און רעדט פּויליש וי אַ װאַסער.. און 
חיים, מאָטלס ברודערל -- װאָס קען נאָך נישט לייענען. אָבער קען פון אויסנ- 
װײיניק אַלע טריפהנע פּאַפּירלעך, װאָס שמעקן מיט סכנת נפשות.. 

מאָטל איז נאָך נישטאָ, 

איז מען נייגעריק. װויל מען פון חיימען אַרויסקריגן: 

-- עפּעס אַ שיינע מעשה? 

-- וועגן װאָס איז די מעשה? 

-- אויך אַזױ טרויעריק װי יענע װאָך ?.. 

חיים ענטפערט נישט קלאָר. ווייסט אפּנים נישט װאָס צו ענטפערן. לויפט 
ער אַרױס פון ,ח", קומט באַלד צוריק, װישט דאָס נעזל: 

-- באַלד.,, מאָטל װעט לייענען... געבן צו פאַרשטיין.. 

יאָ, ער איז אַ בריה, מאָטל, אויף געבן צו פאַרשטיין.. 

אַנומלט האָט ער געליענט עפּעס אַ מעשה ועגן אַ װאַלד, וועגן ביימער, 
וועגן אַ פּריץ, האָלצהעקער -- נו, איז עס ביי אים גאָר אויסגעקומען, אַז דער 
װאַלד איז רוסלאַנד, די ביימער זענען דאָס פאָלק, דער פּריץ -- ניקאָלײקע, 


די האָלצהעקער -- זיינע זשאַנדאַרן.. 


אָט איז שוין מאָטל אויך דאָ. 

אַלע זעצן זיך אויס אויפן טרעפּל, ביי דער ,,בלינדער" טיר פון ר' אהרנס 
שפּייכלער. מאָטל זעצט זיך אויף אַ קליין קעסטל. חיים גייט אַרױס אַכטונג 
געבן, צי ס'גייט נישט אַ מאָל דער רעװיראָװעי. 

ס'איז שטיל. אַלע האַלטן איין דעם אָטעם. אפילו דאָס קעצל, װאָס שטעקט 
אַרױס דאָס קעפּל דורכן קעלער-פענצטערל -- קוקט זיך אַרום מיט שרעקי. 

מאָטל נעמט אַרױס עטלעכע צונויפגעלייגטע בלעטלעך: 

-- חיים האָט שוין עפּעס דערציילט? 

-- ניין. גאָרנישט, 

-- װעט איר באַלד הערן... זעט אפילו אויס אַ נאַרישע מעשה.. נאָר אַז 
מען טראַכט זיך אַריין --- קאָן מען ערשט פאַרשטיין... 

און ער נעמט דערציילן. קוקט נישט אַרײין אין די בלעטלעך. קען עס אפנים 
פון אויסנװייניק... 

אַ מעשה מיט אַ פעטער פּיניע און אַ מומע רייזע.. 

ער, דער פעטער פּיניע -- אַ קלינס, אַ דאַרס, מיט קליינע אייגעלעך, 
קליינע הענטלעך, קליינע פיסלעך.. 

זי, די מומע רייזע -- אַ הויכע, אַ נעזונטע, דאָס פּנים פעט, די הענט 
גראָב -- אַ שלעכט, ביטער שטיק. זידלט די שכנים. שלאָגט די דינסטן. האַלט 
אין פּחד דאָס מאַנעלע: 

-- פּיניעלע דאָס... פּיניעלע יענץ.. 

און דאָס קליינע פעטערל ווערט נאָך קלענער. שאַרט זיך אין די ווינקעלעך. 
האָט מורא אַ פּיפּס אַרױסצולאָזן.. 

קומט אָבער אַ טאָג. דאָס געדולד ביי פּיניעלען פּלאַצט. אַ ביסל לאָזט ער 


זיך אויך אָנרעדן פון מענטשן. גענוג, אַז איין מאָל, אינגאַנצן אומגעריכט, די 

מומע רייזע גרייט זיך אַ הוקע טון -- שפּרינגט ער אױף איר אַרױף, נעמט 
קאָפּען מיט די פיסלעך, באָכען מיט די הענטלעך, קנײיפּן, גראַטשען-. 

אמת, די מומע רייזע שווייגט אויך נישט. טוט אים אויף אַ מינוט אַ טרייסל 
אַראָפּ. הייבט אויף די שווערע האַנט. אָבער -- איינס-צוויי און פּיניעלע איז 
ווידער אויף איר. אַרבעט ווייטער מיט די הענטלעך, אַרבעט מיט די פיסלעך, 
רייסט פון איר שטיקער. דאַכט זיך, אָט-אָט און אויס מומע רייזע.. 


די יינגלעך הערן מיט ניגעריקייט. קװעלן אָן פון דעם פעטערל פּיניע. 
דערלעבֿן אַ נקמה אין דער מומע רייזע.. 


און מאָטל קנייטשט די בלעטלעך אין האַנט: 

-- איר ווייסט, יינגלעך, װער ס'האָט די מעשה אָנגעשריבן? 

-- ווער ? 

-- איר געדענקט די מעשה מיטן מעסערל?.. דאָס האָט אויך יענער 
געשריבן. ער הייסט שלום עליכם.. 

יט שלום עליכם 64 

-- יאָ, דאָס איז נישט זיין אמתער נאָמען... דאָס פאַרשטעלט ער זיך אַזו.. 
די זשאַנדאַרן זאָלן נישט וויסן... זאָלן אים נישט קאָנען כאַפּן.. 

-- אַזױ ? 

-- און די מעשה, װאָס ער דערציילט דאָ, איז נישט סתם אַ מעשה. סאיז 
אַ משל... מיטן פעטער פּיניע האָט ער געמיינט יאַפּאָניע... מיט דער מומע רייזע 
-- רוסלאַנד... דעם צאַר ניקאָלי... 

= ניקאָלײ א 

און מען קוקט זיך אַרום... 

נישט אַלע ברענגען דאָס װאָרט פאַרן מויל. דאָס יינגל, װאָס זאָגט עס יאָ 
-- דערשרעקט זיך אויך דערפאַר.. כאַפּט ער זיך מיט דער האַנט פאַרן 
מויל -- װי ער װאָלט דאָס װאָרט געװאָלט צוריק אַרײנשטופּן.. מװױיסט אַז 
מ'טאָר עס נישט. אַז טאָמער זאָל עס עמיצער חלילה דערהערן.-- 

מאָטל זעט װי די יינגלעך שרעקן זיך. שטעלט ער זיך אויף. טוט אַ שפּײ: 

--- טפי, יינגלעך !... מיר האָבן אים אין דר'ערד.. זעט װי דער שלום- 
עליכם האָט געמאַכט פון אים חוזק.. אויסגעלאַכט זיין מפּלה.. געהאַלטן זיך 

גרויס, ניקאָלײקע... געפאָכעט מיט דער שווערד... געהאַלטן אַלע אין דער מורא.., 
געמיינט נישטאָ קיין שטאַרקערס פון אים... נו, האָט אים יאַפּאָניע אָנגעלערנט., 
ווילסט מלחמה -- קום אַהער... און געוויזן אים אַז... 


ער ענדיקט נישט. ס'דערהערט זיך חיימס קול: 

--- מאָטל!ָ.,. מאָטל !... 

מאָטל טוט זיך אַ כאַפּ: 

-- שאַ... ס'מוז עמיצער גיין... גיכער, יינגלעך... לאָמיר זיך שפּילן.. 
-- שפּילן? אין װאָס ? 

און הערשל שטעלט זיך אויף: 

-- לאָמיר זיך שלאָגן... איך על זיין פּיניע און דו רייזע.... 


מאָטל וויל עפּעס זאָגן, נאָר הערשל איז שוין לעבן אים. לויפט שוין מיט 
די פויסטן. קאָפּעט שוין מיט די פיס. שפּרינגט מיטן קאָפּ, װי אַ קאָזע מיט די 
הערנער... 

-- נו, מומעשי... װאָס מאַכסטו, רייזעלע ?... 

מאָטל שלאָגט אים נישט צוריק. עֶר וייסט, ס'איז אַ שפּיל. 

שטופּט ער אים בלויז אָפּ. פאַרטײידיקט זיך, אויף וויפל ער קאָן. קוקט 
כסדר צום הויף, צי ס'קומט נישט אַ מאָל דער רעװיראָװע.. 


נאָר ס'איז ר' יוחנן -- מאָטלס טאַטע.. 
אַ הויכער, אַ בלייכער. די באָרד צעשויבערט. די גרויסע, שװאַרצע אויגן 


-- אַ געמיש פון גוטסקייט און כעס. די בליקן לויפן דאָ צו איין יינגל, דאָ 
צו אַן אַנדערן. שטעלן זיך אָפּ אויף מאָטלען: 


-- - אַװוי? - - דאָס איז דיין לעקטור.. 


נישט דאָס ערשטע מאָל, אַז ר' יוחנן זאָגט אַ װאָרט, װאָס איז שװער 


צום פאַרשטיין. 
װאָס אפילו נישט אַלע דערװאַקסענע ווייסן װאָס ער מיינט, 
אַנומלט האָט ער דעם מייסטער זיינעם אַ זאָג געטון: 


-- איר זענט אַ שאָװויניסט... 

נו, האָט קיינער -- אפילו אויך דער מייסטער אַלײן -- נישט געװוסט 
װאָס דאָס איז אַזעלכעס.. 

בכלל איז ר' יוחנן אַ טשיקאַװער ייד -- 

פרום. קען לערנען. אַ שיינער בעל תפילה. 

און האַלט מיט די, װאָס זענען קעגן קייסער.. 

מאַכט חוזק ווען מען זאָגט, שבת אין שול, הנותן תשועה.. 

זיין שכן, ר' וועלוועלע מורה הוראה, האָט אים שוין אַ מאָל געשטראָפט, 
װאָס ער איז אַ מורד במלכות. 

נאָר ר' יוחנן האָט דעם מורה הוראה אויפגעוויזן מיט פּסוקים, אַז גאָט 
אַליין האָט אויך פיינט די מלכים, װאָס דריקן דאָס פאָלק.. 


ער זאָל דעם מורה הוראה אויך האָבן געברענגט אַ גמטריא פון אדון עולם, 
אַז בקרוב װעט גאָט ברוך הוא אַלײן אויסגיסן זיין צאָרן אויף דעם צאַר ניקאָלײ... 


ווייזט אויס, טאַקע גערעכט געווען. ר' יוחנן. 

װי לאַנג איז עס דען זינט דעמאָלט? -- און שוין קיין סימן נישטאָ פון 
דעם רוסישן צאַר... 

אַ מלחמה, אַ רעװאָלוציע --- און שוין אַן אַנדער רוסלאַנד. אַנדערע מיניס- 
טאָרן. אַנדערע זשאַנדאַרן... 

און פּוילן איז שוין אויך נישט רוסלאַנדס. 

פּױילן איז שוין אַלײן אַ מלוכה, פאַרמאָגט שוין אייגענע מיניסטאָרן. איי- 
גענע זעלנער. אייגענע פּאָגראָמען-. 

און ר' יוחנן? -- 

אים איז שוין גאָרנישט צו דערקענען. 

תמיד פאַרפּאָרעט. 

אַזױ פיל זאַכן אויף זיין קאָפּ. אַזױ פיל אַרבעט צו טון. 

די רעװאָלוציע ,,דאָרטן? -- זאָגט ער -- איז בלויז געווען אַן אָנהײיב. מען 
טאָר נישט בלייבן שטיין. נישט בלויז ,דאָרטן" דאַרף דאָס פאָלק זיין פריי. 
אויך מיר, און אויך אַנדערע פעלקער, האָבן אַ רעכט צו לעבן גליקלעך... 

אויך זיינע זין, מאָטל און חיים, זענען שטאַרק אױיסגעװאַקסן. אויך זיי זענען 

שוין האָלצשניצערס. פאַרנעמען זיי זיך מיט די האָלץ-אַרבעטער. אַגיטירן. אָרגאַ- 
ניזירן. לאָזן נישט צו דעם מינדעסטן איינפלוס פון אַנדערע פּאַרטײען 

און זיי האָבן אַ שם, 

דער עיקר --- יוחנן אַלײן. 

זיין אָנזען צװישן די אַרבעטער איז גרויס. ער וירקט מיט זיין רעדן 
װוירקט אפילו מיט זיין שווייגן. װעקט צו זיך דרך ארץ מיט זיין אויסזען. מיט 
זיין גרויסער, שוין גרוי געװאָרענער באָרד. אפילו מיט די ציצית, װאָס גנבענען 
זיך, פון צייט צו צייט, אַפיר פון הינטערן וועסטל... ׂ 

אים איו מען עס מוחל. מען מאַכט זיך נישט זען... 

מען ווייסט, דאָס װעט קומען מיט דער צייט, 

ער האָט שוין אַ סך זאַכן פּאַרבויגן. ר'וועט דאָס אויך פאַרבייגן.. 

דער עיקר -- ער איז איבערגעגעבן דער אידיי. גיט דאָס געזונט אָפּ 
פאַר דער זאַךי. 


װאָס? טאַקע אמת ? 

יאָ., גוס קראַנק, יוחבן.. 

געווען אַ שווערע נאַכט. דער דאָקטאָר געטון, װאָס ער האָט געקאָנט, 

די ידיעה פאַרשפּרײט זיך. אַ טרויער נעמט אַרום די גאַנצע באַוועגונג. 


נאָענטע האָבן שוין אייגנטלעך לאַנג געוווסט, אַז זיין געזונט הינקט שטאַרק 
אונטער. געוווסט, ער ליידט אויף די נירן. אויפן האַרץ. 


נאָר אַזױ ווייט ? 


זאַמלט מען זיך אויף דער גאַס. מען דרייט זיך פאַרן טויער, אויפן הויף, 
אויף די טרעפּ, 


גאָר נאָענטע -- אויך ביים חולה אין שטוב. 


דער היימישער דאָקטאָר, געשיקט פון דער פּאַרטײ, זיצט ביים בעט. האַלט 
דעם פּולס. 


אַלע אין שטוב זענען אָנגעשטרענגט. מען קאָן זיך עס נאָך אַלץ נישט 
צוגלייבן. --- 


זאָל עס טאַקע זיין אַזױ ערנסט? 

דער חולה עפנט די אויגן. די בליקן אויפן דאָקטאָר. גליטשן זיך דערנאָך 
איבערן צימער. שטעלן זיך אָפּ אויף דעם עלטסטן זון : 

-- מ-אָדט"ל.... 

גייט ער צו, מאָטל, בייגט זיך אַריבער צום פאָטער: 

-- װאָס, טאַטע ? 

-- שכן... מורה הוראה... 

מאָטל טוט זיך אַזש אַ טרייסל. נעמט זיך קורטשען, וי פון יסורים. קוקט 
אויפן דאָקטאָר. קוקט אויף די חברים אַרום. ווייסט נישט װאָס צו טון מיט זיך, 

נאָר דער יינגסטער זון, חיים, טוט זיך אַ ריס פון אָרט. מיט איין שפּרונג 
איז ער שוין פון יענער זייט טיר... 

אַלע בלייבן שטיין וי פאַרגליווערט. מען האַלט איין דעם אָטעם. בלויז 
די בליקן װאַנדערן פון איינעם צום אַנדערן. פון אַלע צו מאָטלען.. 

װאָס איז מיט דעם יונג ?.. 

ווו איז ער געלאָפן ?.. 

מען באַווייזט נישט צו זיך קומען. חיים איז שוין צוריק דאָ. נאָך אים -- 
דער מורה הוראה... 

ביים חולה נעמען שפּאַרן גרויסע טראָפּנס טרערן. נעמען זיך קייקלען 
איבערן פּנים, 

ער טוט אַ קוק אויפן מורה הוראה. װאַרט נישט ביז ער װעט צוקומען. 


נעצט איין די שפּיץ פינגער אין די טרערן. זאָגט שטיל: 
-- א-ישומזנו... ביג דינ.. גייל יב 

-- נאָר-װאָס גערעדט מיט מנחם דער נייערינס.. ר'איז אַװעק פון בית 
מדרש... גענוג מיטן קוועטשן די באַנק און עסן ;טעג"... ר'האָט זיך פאַרדונגען 
צו ר' פישעלע טיטשינער... אַרבעט ביי אים אַלס שמייסער.. 


אין בית מדרש ווערט אַ קאָך: 

-- מנחם ? -- ער איז אַװעק פון לערנען? געװאָרן אַ שמייסער? 

-- ער פאַררופט זיך אויף ר' אליעזר בן עזריה.. אם אין דרך:ארץ -- 
אין תורהיי. 

-- אָבער ר' אליעזר זאָגט דאָך פריער דאָס פאַרקערטע אויך. 

-- ער װעט לערנען אויך, זאָגט ער. געפינען צייט -- אין די פאַרטאָגן 
משבת לשבת.. 


-- אַ שאָד. אַ טייערער בחור. נישט אַנדערש, נאָר אַ רוח שטות. געקאָנט 
טון דעם רייכסטן שידוך... 


און שמואל-אלי -- אַ הויכער, דאַרער בחור, װאָס איז ביז איצט געזעסן 
איבער דער גמרא, וי אים גייט נישט אָן די גאַנצע נייס -- מאַכט גאָר אַ 
שפּרײז אַריבערן טיש: 

-- דעם רייכסטן שידוך... נישט קיין קליינער ייחוס.. מנחם, חוה- גאָלדע 
דער נייערינס... 

-- װאָס װילסטו ? -- אַן אָרנטלעכע יידענע געווען. 

נאָר ער ענטפערט נישט. אַ שפּרײז צוריק און -- ער זיצט שוין װידער 
ביי דער גמרא.. 


חוה-גאָלדע איז נישט געבוירן געװאָרן אין קיין זיידן העמדל, 

צו ניין יאָר שוין אָנגעקומען אויף דער לער צו פייגע-ייטע די וועש- 
נייערין. 

פון דעמאָלט אָן אָפּגעפינצטערט אירע יאָרן ביי פרעמדע נײמאַשינען. 

ביז דער בורא אין הימל האָט זיך אויך אויף איר מרחם געוען. איר מזל 
האָט גענומען שיינען מיט גאָר אַ העל ליכט -- 

חנא-װאָלף דער איינבינדער -- אַ גאָלדענער בעל מלאכה -- האָט אַ שדכן 
אונטערגעשיקט. גענומען אָן אַ גראָשן נדן. 

חוץ דעם װאָס חנא-װאָלף איז געװען אַ שטילער אָרנטלעכער בחור, 
מיט אַ לב-טוב -- האָט זיין אַרבעט געהאַט אַ שם אויך אין די שטעטלעך אַרום 
אַזש ביז װאַרשע. 

מיט זיינס אַן איינגעבונדענעם חומש, צי אַ מחזור, אַ קב הישר, אַ כלה- 
סידור, אָדער אַן אַנדער ספר -- איז געווען מיט װאָס זיך צו באַװייזן. 

און װי ער האָט זיך מיט חוה-גאָלדען באַנומען. אָפּגעגעבן איר גרויס 
כבוד. אַלע ווייבלעך אין שטעטל זענען זי פּשוט מקנא געווען. 

נאָר אַ ביטערע עין-הרע רחמנא ליצלן 

נישט באַוויזן רעכט מיט איר גליק זיך אָנפרייען -- 

עפּעס אַ מחלה אין שטעטל אױסגעבראָכן. אויך חנא-װאָלפן נישט אויס- 
געמיטן, 

חוה-גאָלדע געבליבן אַן אלמנה. 

איר צוויי יאָריקער מנחם -- אַ יתום, 

און ווען די אלמנה האָט איטלעכן טאָג געפירט דעם יתום אין שול. מ'האָט 
מיט אים געזאָגט קדיש -- האָט גאָט ברוך הוא אַלײן מיטגעוויינט... 

פאַרקויפט דעם מאַנס שניידמאַשין, מיט די אַנדערע געצייגן, װאָס צו 
איינבינדעריי. איינגעהאַנדלט זיך אַ ניימאַשין ווידער װועש פאַר בעל הביתטעס 
גענומען נייען. 

שווער געאַרבעט נאָר ס'איז איר געװען ליב. געצויגן װי עס איז חיונה 
און דער עיקר -- געהאַט צו צאָלן שכר-לימוד פאַר מנחמלען. 

געקװאָלן ווען מ'האָט מנחמלס לערנען געלויבט. געהאָפט פון דעם קינד 
גאָר אַ סך נחת דערלעבן. 

מתחם דער שמייסער 


נאָר נישט דערלעבט, 

מ'זאָגט, אַלע אירע יאָרן נישט קיין געזונטע געווען. אַ שװאַך האַרץ. 

און צו זיינע צוועלף יאָר. קוים אַ ואָך נאָך דער בר-מצוה זיינער -- 
איז מנחם אַ קיילעכדיקער יתום געבליבן 

קהל װי עס איז וייטער געצאָלט שכר-לימוד. אויך געשאַפן ,טעג" אין 
יידישע היימען. 


צו פופצן יאָר שוין אַלײן געלערנט אין בית מדרש. נאָך עלטערע בחורים 
אַ מאָל אַרױסגעהאָלפן. 


נאָר ווייטער ,,טעג" ביי פרעמדע טישן 

גייען חדשים, גייען יאָרֹן --- מנחמס שׂם װאַקסט. אַן אָפענער קאָפּ. גרויסער 
עילוי. טאַטעס שיקן שוין שדכנים אונטער. אפילו אַ שליח פון וייטע מקומות 
דריי טאָג אָפּגעזעסן. 

און מנחם? -- 

ער וויל אפילו נישט הערן. 

און בכלל נישט דער אייגענער. געװאָרן אַ שווייגנדיקער. אַ פאַרטראַכטער. 
אין די פרייע מינוטן פון לערנען, שטייט ער און קוקט אַרױס דורכן פענצטער. 
אין די פאַרטאָגן שפּאַצירט ער אַלין אַזש ביזן טייך. 

טייל זאָגן -- זיך אַרײנגעלאָזט אין קבלה. 

אַנדערע -- וויל עפּעס מחדש זיין.. 

און אָט גאָר -- אין אַ דינסטיק, מנחמס ,טאָג" ביי ר' פישעלע טיטשינער 
-- װאַרט ער אים אָפּ ביים שפּייכלער: 

-- גוט מאָרגן, רעב פישעלע! איך ויל שוין נישט עסן קיין טעגי. 

-- ס'הייסט ? 

--- כ'וויל אַרבעטן... 

-- און לערנען? 

-- געפינען צייט אויף דעם אויך.. 

-- נו? 

-- אויב איר קאָנט מיר געבן עפּעס אַרבעט. 

-- װאָס אַ שטייגער ? 

-- אַלץ איינס... וועגן שכירות נישט קיין רייד.. 
-- כ'ווייס ? -- סיידן אַ שמייסער... 
--- זאָל זיין... 


-- מנחם! אפשר טראָגסטו אַריין אַ ביסל האָלץ? 

ער מאַכט זיך נישט הערן. זי איז נישט קליין, די קעכין, אַלײן אַרײנ- 
טראָגן האָלץ, 

און כאָטש די בריטשקע גלאַנצט שוין אַז מען קאָן זיך אין איר שפּיגלען 
-- האַלט ער זי אין איין ואַשן... 

ניין,. ער װעט איצט נישט אַװעקגײן פון דאַנען. צירעלע קוקט אַראָפּ 
דורכן פענצטער... ער פילט אירע בליקן.. 

ער שטעלט זיך נישט אין אָפן אַרויפקוקן צו איר. נישט קיין דרך ארץ. 
פאָרט ר' פישעלעס בת יחידה. 

און ער? -- אַ פּראָסטער שמייסער.. 

צירעלע איז אפילו נישט אָנגעשטײיפט. וי איר טאַטע. 

אַנימלט. ווען ער האָט זי, מיט דער בריטשקע, אָפּגעפירט צו דער מומע 
פּעסיע -- האָט זי גערעדט צו אים וי צו אירס גלייכן. אים אויסגעפרעגט 
פאַרשידענע זאַכן. אויך וועגן זיין מאַמע עליה השלום.. 

זי האָט געוויינט, ווען ער האָט איר דערצילט, ווען די מאַמע איז גע- 
שטאָרבן. ער איז געבליבן אַ קיילעכדיקער יתום. געמוזט אָנקומען עסן טעג 
ביי פרעמדע טישן. ביז... ביז איר טאַטע האָט אים צוגענומען אַלס שמייסער.. 

ער האָט איר נאָר נישט דערציילט, אַז צוליב איר איז ער אַװעק פון 
לערנען. אַז צוליב איר האָט ער זיך באַמיט צו קריגן אַרבעט ביי איר טאַטן 
געװאָרן אַ שמייסער... 

הגם, ווען זי האָט אים אַזױ שטאַרק אויסגעפרעגט, געװאָלט אַלץ וויסן -- 
האָט ער זיך שיער-שיער נישט אַרױסגעכאַפּט.. 


-- כ'האָב דיך געבעטן, מנחם, אַרײנטראָגן אַ ביסל האָלץ.. 
דרייט ער אויס דעם קאָפּ צום קיכפענצטער: 
= האָלץ 0 

מנחםס דער שומייסער 


-- מעגסט אויך עפּעס צוהעלפן. אַלע יאָגן פון זיך די נשמה אַרױס. עס 
דאַרפן קומען אַזעלכע געסט. דאָס פריילין ווערט מיט מזל.. 

זי ענדיקט נישט. טוט עפּעס אַ צי מיט דער נאָז. נאָך אַ צי: 

-- אוי, אַ בראָך איז מיר !.. 

און לויפט צוריק צו דער קיך. 

ער װערט צעטומלט. װאָסערע געסט? װאָסער שייכות מיט צירעלען.. 

כאַפּט ער אַ קוק אַרױף צו צירעלעס פענצטער. נין. נישטאָ שוין. לויפט 
ער אַריין אין האָלצקאַמער. כאַפּט אַ הויפן האָלץ. לויפט דערמיט אין קיך. 

זי װיל נישט רעדן, די קעכין. האָט נישט דעם קאָפּ. עפּעס האָט אַ פאַן 
צוגעברענט, 

נאָר דאָס װאָס ער הערט יאָ פון איר -- נעמט אים שווינדלען פאַר די אויגן. 

מחותנים -- -- -- חתן -- -- -- 

לויפט צוריק אַרױס אויפן הויף. וייסט, ער דאַרף עפּעס טון. דערפילט 
אַ פאַרלאַנג מיט עפּעס אויסצודריקן זיין ווייטיק. 

ניין. ער װעט גאָרנישט טון. ער װעט אין גאַנצן אַנטלויפן. לויפן ווו די אויגן 
וועלן אים טראָגן.. - 

און צירעלע א 

כאַפּט ער נאָך אַ מאָל אַ קוק אַרױף צום פענצטער. מען זעט זי נישט, 

אָבער װאָס שטייט ער נאָך דאָ? 

אויף װאָס װאַרט ער ? 

נעמט לויפן פון הויף. לויפן איבער דער גאַס. שטויסט זיך אָן אין מענטשן. 
ווערט שיר נישט איבערגעפאָרן. זעט גאָרנישט. פאַר די אויגן טאַנצן, שפּרינגען 
און בריען אים די װוערטער -- 

מחותנים... חתן... 

ניין. די קעכין האָט אים קיין ליגנט נישט געזאָגט. ער האָט אַליײין אויך 
געזען, אַז עפּעס פּאָרעט מען זיך. עפּעס גרייט מען זיך, 

ער לויפט און טראַכט נישט ווהין. לויפט וייל עס יאָגט אים. וייל ער 
וויל זיין ווייט פון יענעם הויף. ווייט פון יענער גאַס. 

שוין אַדורך די װאַרשעװער גאַס, די מאַרקגאַס, פּאַרקאָװע. שוין אויפן 
זאַמדברעג. אָט -- דער טייך.. : 

בלייבט האַסטיק שטיין. די בליקן זיינע שלאָגן זיך אָן אינעם שטאָלענעם 
װואַסער-שפּיגל -- 

װאָס ?... האָט ער טאַקע געהאַט בדעה?.. המאביד עצמו לדעת?.. פאַר- 
לירן ביידע װעלטן ?.. 

און צירעלע ?... 


דערמאַנט זיך װי ליבלעך זי האָט אים נעכטן אַנטקעגן געטראָגן דעם 
גוט מאָרגן, מנחם... און דער ,,מנחם" איז ביי איר אַרויסגעקומען אַזױי וויך, 
אַזױ װאַרעם... 


אָבער זי איז געווען אַזױ בלייך. 

װי זי װאָלט חלילה געווען קראַנק. 

ווער ווייסט ?... אפשר גאָר... 

נעמט גיין צוריק. גייט פּאַמעלעך. ביי דער זיט, אויפן זאַמד -- טריט- 
סימנים פון קליינע ווייבערישע שיך.. 

ס'פאַלט אים איין --- זיין מאַמע עליה השלום געהאַט אַזעלכע טריט.. 

בלייבט שטיין. ס'טוט אים עפּעס אַ שימער פאַר די אויגן. 

בייגט זיך אַראָפּ --- אַ פינגערל.... 

נעמט גיין ווייטער, אָבער בלייבט ווידער שטיין -- 

אַ פינגערל ?... 


קוקט זיך אַרום. קוקט אויף די טריט-סימנים. עס נעמט אים מישן אין 
קאָפּ. עס קומען אים אויפן רעיון מאָדנע מחשבות. 


דאַכט זיך, שאָטנס דערווייטערן זיך, דערזעט זיי שוין קוים. גייען אויס... 
קוקט ער נאָך אַ מאָל אויפן זאַמד -- 


וועמענס זענען די טריט ?... װער איז דאָ געגאַנגען ?... װער האָט עס גע- 
קאָנט.., 


ער קאָן נישט דערטראַכטן. קאָן נישט אַרױס פון דעם אוסטערלישן 
מחשבות-געוועבי.. 

סשדאפט זיך אש. שאשנש חשחת שערן אןט 


מנחם דער שמייסער 


טוט אַ שפּאַן צוריק. הייבט אויף דאָס פינגערל. נעמט שטעלן גיכע טריט. 
זיין האַרץ פיבערט. עס װערט אים ענג אין האַלדז -- 

צירעלע !... צירעלע !י.י 

יאָ. ער װעט זי אָפּװאַרטן. אפשר מיט אַ תירוץ אַרײנגײין אין שטוב. זאָגן 
-- פאַר איר... פאַר איר אַ מתנה.. 

ער זאָל נאָר האָבן גענוג כוח., 

זיך נאָר קאָנען האַלטן.. 


ר' פישעלע איז אויסער זיך, 

ער גלייבט זיינע אויערן נישט. 

װאָס הייסט, ער האָט דעם מיידל אָנגעטון אַ פינגערל?.. און זי, די מאַמע, 
ווו איז געווען ?... זי איז דאָך געגאַנגען מיטן מיידל.. 

און װאָס? -- סתם אָנגעטון און אַנטלאָפן, אָדער עפּעס געזאָגט ?.. אויב 
געזאָגט -- דאַרף מען דאָך וויסן װאָס געזאָגט... אפשר גאָר... ער ווייסט, װאָס 
אַזאַ ונג קאָןי. 

נאָר רעד, פרעג -- אַז די מאַמע ווייסט נישט װאָס עס טוט זיך מיט איר, 

און דאָס מיידל אַלײין? -- מיט איר קאָן מען דאָך גאָרנישט רעד אַרײנ- 
געלאָפן אין איר חדר און וויינט... 

ווער ווייסט ? --- מ'עט אוודאי דאַרפן אַ גט.. 

און די חרפּה... 

מנחם דער שמייסער... 

װאָס שטייט ער -- קודם דאַרף מען מיט אַ תירוץ, אָפּלײגן די ראשי 
פּרקים. שוין געבן אַ טעלעגראַמע, די מחותנים זאָלן דערוייל נישט קומען. 

דער עיקר -- ס'אָל זיין שטיל. זאָל כאָטש שטאָט פון זיין בזיון נישט 
וויסן... 

און מען ווייסט טאַקע נישט, 

קיינעם קומט אפילו אויפן רעיון נישט, אַז עפּעס אויסטערלישעס איז 
געשען. 

קיינעם נישט. אפילו נעכע דער קעכין אויך נישט, 

זי ווייסט בלויז, אַז דאָס פריילין איז עפּעס נישט געזונט געװאָרן, און דאָס 
קומען פון די מחותנים איז געװאָרן אָפּגעלײגט.. 

ס'איז איר נאָר קשה װאָס דער בעל הבית איז אַזױ פּלוצלינג, אין אַ 
פּראָסטן מיטװאָך, אַראָפּגעפאָרן צום רבין. װאָס די בעל הביתטע האָט פאַר- 
וויינטע אויגן. און דאָס פריילין רירט זיך נישט אַרױס פון איר חדר.. 

דערווייל לויפן די װאָכן, ר' פישעלע -- שוין צום וויפלטן מאָל אויס- 
געמאָסטן דאָס שטעטל. אויך אין די שטעטלעך אַרום גענישטערט. 

געשריבן צו זיין שװאָגער אהרן אין װאַרשע. צום ברודערס זון אין לובלין. 
זיך געבעטן רחמים -- אפשר דאָ? אפשר דאָרט? 

און גאָרנישט. 

קיין רמז אפילו נישטאָ פון מנחמען. 

ער וויל נישט טראַכטן, ר' פישעלע. שוין מיד פון די בריוולעך הין און 
צוריק. זאָל כאָטש צירעלע קיין עגונה נישט בלייבן.. 

און מיט אַ מאָל -- אַ ידיעה. 

טאַקע פון דעם שװאָגער אין װואַרשע. -- 

ר'איז דאָ, מנחם... 

אין בית מדרש אויף מוראַנאָוװ זיבעצן. זיצט און לערנט. מען ווייסט נישט 
ער ער איז. מען רופט אים "דער שוייגער".. 

זינט זיך באַװוויזן אין בית מדרש -- נאָך קיין איין װאָרט נישט אויס- 
גערעדט. 

ענטפערט נישט, וען מען פרעגט אים עפּעס. פון אין דער פרי ביז ביי- 
נאַכט -- ביי די אָפענע ספרים. בלויז מפסיק מיטן דאַװנען, און ווען מען ברענגט 
אים עפּעס אַריין איבערצוקייען. 

ברענגט מען נישט -- פאַסט ער. 

די שענסטע בעלי בתים שוין פאַרבעטן אים צו זייער טיש. ער ענטפערט 
נישט, 

רירט זיך נישט אַרױס פון בית מדרש. 

ער, דער שװאָגער אהרן, האָט שוין בסוד איבערגערעדט מיטן שמש פון 
בית מדרש. 

נאָר ער גלייבט נישט, דער שמש. ער גליבט נישט, אַז דער בחור זאָל 
האָבן אָפּגעטון אַזאַ זאַך. ער האַלט אים פאַר אַ הייליקן.. 


נאָך קיין מאָל האָט מען ביי דער טיר פון װאַרשעװער ראַבינאַט נישט 
געהערט אַזױ פיל טענות און געשרייען. 

גראָד היינט פאַראַן אַ סך גערופענע דין-תורהס. אַ סך אָנגעװייטיקטע 
געמיטער. קוים צונויפגעברענגט די צדדים. 

נאָר שמשון, דער געהילף-משמש, איז שטרענג. מ'האָט אים אָנגעזאָגט, 
מער װי צו דער דין-תורה מיטן שמייסער זאָל ער קיינעם נישט אַרײנלאָזץ -- 
לאָזט ער נישט. 

שטייט ער וי אַ מויער ביי דער טיר. לאָזט קיינעם נישט איבער דער 
שוועל. אויף אַלע טענות, האָט ער איין ענטפער: 

--- מאָרגן... 

און אין דער פעדערשטוב פון ראַבינאַט שפּאַנט ר' פישעלע הין און צוריק, 
הין און צוריק. זיין ווייב האַלט דאָס מיידל ביי דער האַנט. קוקט נאָך דעם 
מאַנס איטלעכן טריט און זיפצט אונטער: 

-- אוי טאַטע זיסער !.. 

און דער שמייסער, מנחם הייסט עס -- ער שטייט אין ווינקל. מיטן פּנים 
צו דער װאַנט. די אויגן איינגעגראָבן אין אַן אָפן תהלימל. 

לעבן אים, מיט גרויס דרך ארץ -- ר' מרדכי-יוסף, דער שמש פון מוראַ- 
נאָװער בית מדרש.. 

באַלד עפנט זיך די טיר פון בית דין-שטוב: 

-- די רבנים בעטן, די צדדים זאָלן אַרײנגײן, 

דער ערשטער גייט אַרײן ר' פישעלע. נאָך אים -- זיין ווייב מיטן מיידל, 

מנחם רירט זיך נישט פון אָרט. שטייט ווייטער איבערן תהלימל, 

רירט אים ר' מרדכי-יוסף לייכט אָן ביים אַרבל: 

-- די רבנים רופן... 

גייט ער. שטעלט קוים די טריט. ר'איז שטאַרק אָפּגעמאָגערט. די קינבאַקן 
אַרױסגעשפּיצט. די װויעס אַראָפּגעלאָזט. די פאַרטריקנטע ליפּן באַװעגן זיך לייכט. 

די רבנים קוקן אָן: 


ב. קוטשער - ד" קארװעקע 


-- ער איז דער טוען? 

דערנענטערט זיך ר' פישעלע צום בית-דין-טיש. נעמט אויסדערציילן זיין 
גאַנץ ביטער האַרץ. װער האָט זיך געקאָנט ריכטן? -- יאָרן געגעסן טעג. 
דערנאָך געווען אַ שמייסער. אַן אָרעמער בחור. רחמנות געהאַט אויף אים. 
אָנגעטרױט אים דאָס פערד און וועגל. צוגעלאָפן צום מיידל. אָנגעטון אַ פיג- 
גערל... 

די רבנים נעמען אויספרעגן. עפּעס איז דאָ נישט פּשוט. -- אַ ווויל- 
לערנער, אַ שמייסער, אָנגעטון אַ בתולה אַ פינגערל, אַנטלאָפן, װווידער אַ לערנער, 
שווייגט... ווילן זיי וויסן נאָך און נאָך. דער עיקר -- וי האָט אויסגעזען דאָס 
אָנטון ס'פינגערל? האָט ער עפּעס געזאָגט ?.. 

ר' פישעלע קאָן קיין קלאָרן ענטפער נישט געבן. אויך פון זיין ווייב 
קאָן מען גאָרנישט אַרויסקריגן. 

זי ווייסט גאָרנישט, 

און מנחם? -- ער שוייגט, 

מען רעדט מיט גוטן, מען רעדט מיט בייזן. נאָר ס'העלפט נישט. 

ער קוקט כסדר אַראָפּ. די ליפּן פאַרפּרעסט. ציטערט, וי סװואָלט אים 
געווען קאַלט, 

די רבנים זענען פאַרמאַטערט. װוישן זיך דעם שוייס. רופן צו דאָס מיידל, 
זאָל זי דערציילן, 

נאָר אויך זי שווייגט... 

הייבט אויף די אויגן. טוט אַ קוק אויף די רבנים, אַ קוק אין דער זייט, 
װו עס שטייט מנחם. טרערן באַווייזן זיך איר אין די אויגן. בייגט אַראָפּ 
דעם קאָפּ, 

און שווייגט... 

דער פאָטער ווערט אין כעס. לויפט צו. הייבט אויף די האַנט: 

-- דרך ארץ פאַר די רבנים !... רעד !.. 

מנחם טוט זיך אַזש אַ טרייסל. הייבט מיט אַ מאָל אויף דעם קאָפּ. שטעלט 
אויס אויף ר' פישעלען אַזעלכע גרויסע, פרעגנדיקע אויגן, אַז ר' פישעלע 
ווערט אַזש פאַרציטערט 

אין בית-דין-שטוב װוערט שטיל. די רבנים קוקן זיך איבער. 

און דער אַלטער רב, ר' שכנא -- אַ קליין דאַר זקנדל, װאָס האָט ביז איצט 
מיט גאָרנישט זיך אָנגערופן -- טוט פּלוצלינג אַ זאָג : 

-- און אפשר ?... 

קוקט מען אים אָן: 

-- האַ... 

--- אפשר איז עס גאָר מן השמים ?.. 


ר' פישעלע קאָכט זיך. מען װעט עס בי אים נישט פּועלן. ער איז ר' 
פישעלע טיטשינער. ער װעט נישט נעמען קיין שמייסער פאַר אַן איידעם.. 

ס'מישט זיך אַרײן דער רב ר' שכנא. אויך דער שמש פון מוראַנאָװער 
בית מדרש -- 

-- אַ טייערער בחור. אַן עילויישער קאָפּ. קריגן אַזאַץ איידעם דאַרף מען 
האָבן אַ זכיה אין הימל... 

ר' פישעלע איז אָבער פאַרעקשנט. ניין און ניין. קיין שמייסער וועט ער 
זיין קינד נישט געבן... 

נאָר אַ פּנים טאַקע אַ הימלזאַך. ס'מיידל ווערט נישט געזונט. שלאָפט 
נישט אין די נעכט. עסט נישט רעכט. 

ר' פישעלע פאַלט אַרײין אין עצבות. ס'פּלאָנטערן זיך אים מאָדנע חלומות. 
דאָ װאָרנט אים דער רב ר' שכנא מיט אַ פינגער. דאָ קוקט אויף אים חנא- 
װאָלף מיט אַזעלכע גרויסע, בעטנדיקע אויגן. דאָ זיצט צירעלע אין דער 
בריטשקע, דאָס פערד זיך צעלאָזט אין גאַלאָפּ און מנחם ציט ביי די לייצעס. 
וויל דאָס פערד אינהאַלטן.. 

און װאָס ? גיין אַלץ אויסדערציילן? -- ער געדענקט עס דען? 

זינט דעמאָלט -- שוין יאָרן 

מנחם -- גרויסער תלמיד חכם. ראש המדברים אין אַלע קהלישע ענינים. 
שמט מיט זיין רך לב און מעשים טובים. 

און אַלץ ביים נאָמען שמייסער.. 

נישט חלילה לגנאי. זאָל גאָט שומר און מציל זין. נאָר אַזוי. מחמת 
רגילות -- 


מנחם דער שמייסעריי 

און מיט דרך ארץ. מיט ליבשאַפט. 

ער האָט נישט פאַראיבל, מנחם. פאַרקערט. יפה תלמיד תורה עם דרך- 
ארץ. און אויב דרך ארץ -- איז פאַר װאָס נישט אַ שמייסער.. 

זאָגט מען טאַקע וועגן שווער, ר' פישעלען: הכל תלוי במזל -- 

מעג מען דאָס גליק טרייבן מיט שטעקנס, נאָר אַז ס'איז באַשערט -- 
קומט עס צוריק אין שטוב אַריין.. 


5 


יע 


ווו איז נאָך דאָ אַזאַ גאָט, װי אונדזער גאָט! -- 
אין כאלוקינו! 
ווו איז נאָך דאָ אַזאַ האַר, װוי אונדזער האַר? -- 
אין כאדונינו! 
ער איז איבערגליקלעך, ר' לייבל דער ביין-טאָקער. 
ר'איז מלא שמחה, 
דער רבונו של עולם האָט אים צוגעשיקט דעם אמתן ביין. -- אַ פוסביין 
פון אַ יונג הירשל... 
די ספר תורה פאַר זיין שטיבל -- כמעט פאַרטיק. ר' שלמה סופר הייבט 
שוין אָן ,,האזינו". דער סיום װעט, אם ירצה השם, געפּראַװעט וערן באַלד נאָך 
סוכות. זיין חנהלע נייט אויס דאָס מענטעלע. ער האָט צוגעזאָגט אױסצוטאָקן 
די עץ החיימס און אַ יד. 
און אָט איז אים טאַקע װוי מן השמים, צוגעשיקט געװאָרן אַן אמתער הירשנ- 
ביין. איי װעט ער דאָס אויסטאָקן אַ יד. װעט עס זיין חנהלע שעפּן נחת. 
שטייט ער, ר' לייבל, ביים טאָקער-רעדל, האַלט דעם ביין פאַר דער ליכט, 
מעסט מיטן בליק די גלייכקייט, און אַלץ אין אים זינגט -- 
ווו איז נאָך דאָ אַזאַ קעניג, װוי אונדזער קעניג ?.. 
-- גוט מאָרגן רעב לייבל.. 
דרייט ער אויס דעם קאָפּ. קוקט מיט חידוש אויף דעם היכן, דאַרן יד, 
װאָס האָט עפּעס אַזױ שטיל זיך אַרײנגעשאַרט. כאַפּט אַ בליק אינעם געלבלעכן 
פּאַפּירל, װאָס יענער דערלאַנגט אים, און אויף זיין תמיד גלאַטן שטערן נעמען 
זיך קורטשן דינע זיגזאַגישע שלענגעלעך: 
אצי מיך 8ס אין ראַבינאַט 22 

-- יאָ, רעב לייבל, דינסטיק, אם ירצה השם, האַלב עלף אין דער פרי. 


פון װאָס ? 

פון װאַנען? -- 

אַ סברה, דעם ראַבינאַט-שליחס ווייב. 

זי זאָל זיך האָבן, בסוד סודות, מיט אַ װאָרט אַרױסגעכאַפּט. 

נאָר אַזױ צי אַזױ --- מ'רעדט שוין. 

קינד און קייט וייסט שוין, אַז חנהלע די גבאיטע רופט איר מאַן צום 
ראַבינאַט.., 

ווער איז עס חנהלע די גבאיטע? -- אַ וייבל. אַן אמת יידיש וייבל. 

נישט קיין הויכע, נישט קיין פולע און מ'זאָגט -- נישט קיין געזונטע אויך. 

נאָר אַ האַרץ האָט זי --- כולו רחמנות. 

דערוויסט זי זיך, אַז ערגעץ אין אַ יידישער שטוב, האָט זיך חלילה נויט 
אַריינגעקריגן -- איז השם ישמורנו. זי עסט נישט, שלאָפט נישט, לייגט ממש 
וועלטן איין, ביז -- פריער זיין ליבער נאָמען, דערנאָך די עטלעכע בעלי פּרנסה 
פון געסל --- און יענע ווערן װי עס איז גענעזן. 

די עיקר-זאָרג אירע, איז אָבער דער שבת קודש. 

קומט דער פרייטיקדיקער טאָג, טוט חנהלע אָן איר ברייטן, ווייסן פאַרטעך, 
לאָזט זיך אַרױס איבער יידישע שטובן און -- אָדער זי נעמט, אָדער לאָזט 
איבערי. 


מען דערציילט: איטלעכן פרייטיק אין דער פרי, װי נאָר חנהלע טוט אָן 
דאָס ווייסע פאַרטעך -- גייט זי קודם אַרײן אין שטיבל, ווו איר מאַן שטייט 
ביים טאָקער-רעדל, און ער לייגט אַרײן אין איר פאַרטעך די צוויי חלהלעך, 
מיט די צוויי שקאָרמעצלעך צוקער, װאָס חנהלע האָט נאָך נעכטן אָװנט געהאַט 
אָנגעגרײט.., 


אַזױ איז זי זיך נוהג, 
אויך לייבלען פון דער מצווה נישט אויסן לאָזן.. 
ערשט דערנאָך, ווען דאָס פאַרטעך אירס איז שוין נישט לײידיק, נעמט זי 

גיין מבית לבית און קיינער וייסט קיין מאָל נישט, װוער עס גיט און ער עס 
נעמט. 

האָטס מען זי ליב, חנהלען. 

יידישע מאַמעס טראָגן איר די בעסטע ברכות אַנטקעגן. 

און ווינטשן ווינטשט מען איר, אַז דער װאָס לעבט אײיביק, זאָל זיך שוין 
אויך אויף איר מרחם זיין, 

װאָרן נישט געבענטשט איז חנהלע מיט דער ברכה פון ברענגען אַ דור 
אויף דער וועלט. 

אויסגעפאָרן צו אַלע גוטע-יידן. להבדיל ביי די גרעסטע דאָקטוירעם געווען. 
נאָר -- מסתמא איז עס דאָך גאָט ברוך הוא'ס רצון אַזױ. 

שוין נישט וועגן זיך גייט עס איר. זי דאַרף אפשר פאַר עפּעס אָפּקומען. 
נאָר װאָס איז לייבל שולדיק ? 

און כאָטש זי האָט איר מאַן ליב, װי עס קאָן נאָר ליב האָבן אַן אמתע יידישע 
טאָכטער -- רעדט זי רק וועגן גט.. 

פאַררופט זיך אויפן דין. פאַררופט זיך אויף שאַלות ותשובות פון באַרימטע 
גדולי הדור, אויף דער טואונג פון דער מוטער שרה -- וי עס שטייט אין 
דער סדרה קך לך2: 

נאָר ר' לייבל ויל אַפילו נישט הערן דערפון. 

אמת -- טענהט ער -- נאָך צען יאָר עקרהשאַפּט, קאָן דער מאַן געבן זיין 
ווייב אַ גט, אָבער דאָס איז נישט חלילה קיין מוז-זאַך. זאָל גאָט שומר ומציל זיין, 

מ'ווייסט עס שוין לאַנג, 

חנהלע אַליין זאָל האָבן פאַר עמעצן מיט עפּעס אַ װאָרט מרמז געווען. 

און אפשר ? -- אפשר סתם עמעצער עפּעס אונטערגעהערט.. 

נאָר גערעדט דערפון האָט מען נישט. 

סיידן -- אַזױ, בלחש, הינטער פיר אויגן. 

מחמת געװאָרנט איז מען געװוען די זאַך זאָל נישט צופיל מפורסם ווערן. 

מ'האָט געװווסט אַז חנהלע האָט ליב איר מאַן אהבת נפש. אַז מיטן אַרױס- 
קריגן פון איר מאַן אַ גט, וויל זי זיך פאַר אים אַלס קרבן ברענגען אַז אויב 
חלילה, די שעה זאָל נישט זיין, ר' לייבל איז מסכים אויף געבן אַ גט -- װאָלט 
דאָס ווייבל חס ושלום אױיסגעגאַנגען. 

האָט מען עס נישט געװאָלט. 

מ'האָט געהאָפט, אַז ס'וועט נישט קומען דערצו. 

נישט בלויז געהאָפט. מען איז דערין אין גאַנצן זיכער געווען. 

און דאָך.. 

קיינער פאַרשטייט עס נישט. קיינער וייסט נישט, מיט װאָס פאַר אַ כוח 
חנהלע האָט עס משפּיע געווען אויף איר מאַן, ער זאָל באַשטײן אויף געבן 
אַ גט. משפּיע געווען אויף די רבנים, זיי זאָלן דעם גט צופּסקענען. 

ר' דן, דער ראַבינאַט-ישמש -- בטבע אַ באַרעדעװדיקער -- שוייגט. 

ממש געװאָרן אַ שותק. 

נישט מער -- ער קאָן נישט באַנעמען וי דערשיקט זיך צו אַ יידענע אַזאַ 
בקיאות אין די למדנישע ספרים. 

נאָר פון ראַבינאַט איז חנהלע שוין נישט אַרין צו זיך אין שטוב. 

געקומען אויפן הויף, איז זי אַריין צו לאהלע די נײטאָרין, צו וועמען זי האָט 
נאָך פריער אירס אַביסל זאַכן אַרײינגעטראָגן. 

זיצט זי, חנהלע, ביי לאהלען. 

זי נייט צוביסלעך, אויף דערהאַלטן איר חיונה. 

זיצט אָפט ביים פענצטער, קוקט נאָך ר' לייבלען, ווען ער גייט, אין דער 
פרי, מיטן גרויסן טלית-זאַק צום דאַװונען. 

און מער מיטן האַרץ, מיט דער נשמה, װי מיט די ליפּן -- בעט זי: 

-- גאָט, דערבאַרעמדיקער !.. שיק דיינע גוטע מלאכים מיט.. זאָלן זי 
לייבלען פון אַלעם שלעכטן באַשיצן... 

פון מאָל צו מאָל רופט זי צו מרימלען -- לאהלעס ניין יאָריק טעכטערל 
-- דערלאַנגט איר אַן איבערגעדעקט שיסעלע: 

-- זיי אַזױ גוט, מרימל, װעסט אַרײנטראָגן רעב לייבלען אַ ביסל װאַרעמס... 

דעם ערשטן טאָג האָט מרימל דערציילט, אַז ר' לייבל האָט געויינט. נאָר 
נאָך אַ טאָג, נאָך אַ טאָג --- און ר' לייבל וויינט שוין נישט. ער פרייט זיך, ווען 
מרימל קומט אַריין. פרעגט זי אויס, װאָס חנהלע מאַכט. בעט זאָגן, זי זאָל, למען 
השם, אַכטונג געבן אויף זיך. באַפעלט, אַז אַ העלפט פון דעם געלט, װאָס דער 


ראַבינאַט האָט חנהלען צוגעפּסקנט, ליגט שוין ביים רב. זי קאָן עס נעמעף 

און חנהלע נעמט טאַקע. קיין אַנדער עצה נישט. אָבער, חלילה וחלילה, נישט 
מער וויפל זי באַדאַרף האָבן אויף דעם קאַרגן ביסל עסן פאַר לייבלען. 

װאָרן פאַר זיך פאַרדינט זי ברוך השם ביים נייען. 

אפילו אויף אַ פּרי צו דערקוויקן לייבלען דאָס האַרץ. 

זיס איז איר דאָס אַרבעטן. זיס דאָס פּאָרען זיך ביים צוגרייטן די מאכלים 
פאַר לייבלען. דאָס אָפּנעמען אַ גרוס פון אים... 

און דאָס װאַרטן אויף פרייטיק... | 

לייבל זאָל ווידער אַרײנשיקן -- איינגעוויקלט אין אַ וייס טישטעכל -- 
די צוויי חלהלעך און די צוויי שקאָרמעצלעך צוקער.. 

פּונקט װי פריער... 

זי ווייסט דעמאָלט נישט פאַר נחת װאָס צו טון מיט זיך. 

גלעט דאָס טישטעכל. 

לייגט איבער מיט גרויס צאַרטקײט די חלהלעך מיטן צוקער צו זיך אין 
פאַרטעך. 

און דאָס אַרױסלאָזן זיך איבער די שטובן ווערט איר טאָפּל ליב. 

עס װערט איר אַזױ לייכט. 

אַזױ, גוט... 

אָבער... 

זאָל גאָט זי נאָר נישט שטראָפן... 

זי טראַכט צופיל... 

פלאַטערט צופיל... 

זיי האָבן זיך דאָך געגט.. 

אמת, שוין אַפילו לאהלען צו אַ שדכן אונטערגעשיקט. וועגן ר' מנשה 


איינבינדערס מיידל געגעבן אָנצוגעהערן. 
אַ װויל מיידל, זיין רבקהלע. אַ פרומע יידישע טאָכטער. אַ גוטע, אַן איידעלע 
נשמה.., 


נאָר זי, חנהלע, איז נישט רואיק.. 
פול מיט פּחד... 

בעט נאָר ביי זיין ליבן נאָמען, ער זאָל שטאַרקן איר האַרץ, 
זי זאָל חס ושלום מיט קנאה-מחשבות נישט נכשל װערן.. 


רבונו של עולם !... װאָס לויפט זי אַזױ מרימל?.. 

און צוריק מיטן שיסעלע עסן.. 

זי קאָן זיך נישט דערװאַרטן, חנהלע. רייסט אויף דאָס פענצטער: 

-- מרימל! װאָס איז? 

און די קליינע פאַררייסט אַרױף דאָס קעפּל: 

-- רעב לייבל קראַנק... 

-- גאָט דערבאַרעמדיקער! קראַנק? 

-- ליגט אין בעט... נישט געװאָלט נעמען ס'עסן.. געזאָגט מאָרגן.. גע- 
הייסן זאָגן, ער וועט... 

נאָר הנהלע הערט נישט מער. זי ואַרפט אַװעק דאָס שטיקל וועש, װאָס זי 
האַלט אין נייען: 

-- אל רחום וחנון.. לייבל קראנק. 

לאהלע רייסט זיך פון דער מאַשין אַװעק: 

--- אפשר אַריינלויפן ? 


-- אַ געזונט אין אייך, לאהלע קרוין.. מ'דאַרף טאַקע זען.. אפשר אַ 
דאָקטאָר... אפשר.... מ'קאָן דאָך אים נישט לאָזן אַלײן... 


אוודאי קאָן מען אים נישט לאָזן אַלין. בפרט -- שוין דער דריטער טאָג. 
דאָס װאַרעמקײט טרעט נישט אָפּ. 


זיצט חנהלע אין בית דין שטוב, ביים אַלטן פּלינסקער רב. זיצט אַראָפּ- 
געבויגן דעם קאָפּ, די אויסגעבלייכטע פינגער באַהאַלטן אין די אַרבל פונעם 
וועלורענעם זשאַקעטל. דער ליאָנער שאַל פאַררוקט כמעט ביז איבער די אויגן 
מיט איר בליק דערכאַפּט זי קוים אַ שפּיץ פונעם אָפענעם ספר, װאָס פאַרן רב: 


-- כ'ווייס ?... מ'דאַרף אים משמש זיין... ביי נאַכט -- לינת הצדק... ביי טאָג 
-- אַ שכנטע... נאָר ער, רעב לייבל.. כ'קען דאָך אים.. מיט השם יתברכס 
ווילן, פאָרט זעכצן יאָר.. אַן איש תמים.. איז, פאַרשטיי איך, איבער דער 

טבע... ענטפערט ער נישט.. נעמט נישט די רפואות... דער דאָקטער זאָגט פון 
טראַכטן... זאָל מיר זיין ליבער נאָמען נישט נעמען פאַר אומגוט... געמיינט פאַר 
אים... פאַר רעב לייבלען... כ'ווייס ? --- אפשר ברענגען אַ דור... נאָר גאָרנישט.. 
אויב ס'איז דעם רבונו של עולם נישט וויל געפעלן... אויב מען קאָן מתקן זיין.. 

זי הערט, װי דעם רבס פאָטעל טוט זיך אַ רוק. הערט, דער רב נעמט גיין 
איבער דער שטוב. גייט, גייט און בלייבט מיט אַ מאָל שטיין } 


--- מילא... ער איז דאָך נישט קיין כהן, רעב לייבל.., 

אַ זייפנבלעזל גליטשט זיך אַרױס פון אַ שטרוי, שוועבט פויל אין דער לופט, 
פאַלט אויף אַ גרויען קאָפּ און --- גייט אויס. ו 

די פרייד איז גרויס. מען פּאַטשט מיט די הענט, מטופּעט מיט די פיס. דאָ 
און דאָרט קאָלערן זיך נישט-קלאָרע קולות. 

אַלע זענען וי בגילופּין. לויפן הין און הער. קוקן מיט דורשטיק-זוכנדיקע 
בליקן -- 

וי קליינע קינדער, װאָס מען שיט אויס פאַר זיי אַ פולן זאַק מיט שפּילװאַרג 
און זיי ווייסן נישט, װאָס פריער צו כאַפּן - 

בופעטן, קאָנפעטי, באַלאָנען, פּאַפּירענע שלאַנגען.. 

ערשט דאָס טאַנצן -- 

מיט אימפּעט, מיט ברען, האַנט-באַוועגונגען, אויסטערלישע קוויטשערייען. 

ברוך שוועבט איבערן זאַל. שעפּט נחת. דער באַל זיך איינגעגעבן. האָט 
באַזאָרגט זיינע אחים לצרה מיט אַ ביסעלע יום-טובדיקייט. 

טראָגט זיך פון איינעם צום אַנדערן. די אויגן פול עקסטאַז. די פינגער -- 
אין באַוועגונג, 

נישט בלויז די פינגער. אַלץ רעדט ביי אים. אַלע זיינע אברים רופן און 
װועקן -- 

פריילעך, קינדערלעך... ס'איז אייער באַל... געניסט... כאַפּט אַרײן... 

און מען פאָלגט אים. --- מ'טאַנצט, מ'קװויקט זיך מיט די גוטע זאַכן ביים 
בופעט. מ'פרייט זיך מיט די כלערליי שפּילװאַרג. 

נאָר ברוך --- מיט זיין אינטעליגענץ און זיין קוועקזילבערדיקייט -- האָט 
דאָס געקאָנט באַװיזן. 


חוה דרייט זיך אַרום, װוי אויפן עולם התוהו. ווייסט נישט, װאָס עס טוט 
זיך מיט איר. 

זי באַװונדערט ברוכן. קוקט אים נאָך איטלעכן טריט. װאָלט געװאָלט אים 
צוהעלפן, מיט עפּעס פאַרלייכטערן. 

מיידט אים אָבער אויס. פילט זיך שולדיק לגבי אים. זאָל ער זי איצט 
װאָס װינציקער זען. 

קאָן נישט פאַרשטיין. װאָס האָט זיך מיט איר געטון? -- נישט באַנומען 
אַז חיים איז נישט בלויז אַ שוועסטערקינד. | 

קיין חשבון נישט אָפּגעגעבן זיך וועגן זייער צוגעבונדנקייט איינס צום 
אַנדערן. ועגן איר בענקען נאָך אים, ווען זי האָט אים נישט אַזױ גיך געזעף 
וועגן איר פילן זיך אַזױ גוט, בעתן זיין מיט אים.. 

איז אין גאַנצן צעטומלט. קאָן זיך קיין אָרט נישט געפינען. די רעיונות 


מאַטערן. 

װו איז איר געדאַנק געװען? -- האָט דאָך געדאַרפט פאַרשטין, אַז ער 
האָט זי ליב. װוען נישט -- װאָס איז זיין לויפן צו איר ? זיין שרייבן לידער 
פאַר איר ? 


נאָך אַלס קינד צוזאַמען זיך געשפּילט. דערנאָך מיט איר אין שול געגאַנגען. 
נישט געווען דער טאָג, ער זאָל צו זיי נישט אַריײנקומען. 

דערנאָך, װען ער האָט שוין אויסגעלערנט זיך דאָס גאָלדשמידערײ -- 
האָט ער איר געמאַכט אַ זילבערן פינגערל. 

נאָך היינט טראָגט זי דאָס שפּילקעלע, װאָס ער האָט געמאַכט צו איר 
געבוירן-טאָג... 

זי האָט עס אַזױ ליב. צירט זיך דערמיט, וי דאָס װאָלט געווען דער 
טייערסטער בריליאַנט... 

זי טאָר זיך נישט נאַרן. האָט געװוסט, זיי האָבן זיך ליב. זענען דאָך 
שוועסטערקינדער. : 

נאָר אויף אַזױ ווייט ? 

זי זאָל איצט אַזױ לײידן?.. 

ווען זי גייט נישט דעמאָלט אויף דער אויסשטעלונג -- װאָלט אפשר צו 
דעם אַלעם נישט געקומען.. | 

איז װי האָט זי געקאָנט נישט גיין? -- זי האָט ליב מאָלערײ. גייט אויס 
פאַר אַ גוט בילד. און דאָ --- אַן אויסשטעלונג פון אַזאַ באַרימטן מאָלער. 

קוים דערװאַרט זיך די דערעפענונג. געלאָפן פון איין בילד צום אַנדערן. 
באַװוונדערט די קאָמפּאָזיציעס. די שפּיל פון פאַרבן. 

מיט אַ מאָל -- ער שטייט לעבן איר. 

ער אַליין == 

דער קינסטלער ברוך מינץ.. 

ער קוקט אויף איר, מיט אַ פּאָר ליכטיקע אויגן. אַ צעשמײיכלט פּנים. 
באַװעגט גיך מיט די פינגער. באַנוצט זיך אויך מיט עטלעכע האַלבע ווערטער.. 

פאַרשטייט זיינע פינגער-באַוועגונגען. פלעגט זי דאָך פון קינדווייז אָן שמועסן 
מיט איר מומע -- אַ טויב-שטומע. 

;רעדט? זי װי ער. ענטפערט אויף זיינע פראַגן. דערציילט אויך, פון װאַנען 
זי קען דאָס שטום-לשון. 

ער איז פול מיט פרייד. לאָזט זי שוין נישט אָפּ, לויבט איר מבינות אויף 
קונסט. פרעגט זיך אויס וועגן דער היים. מכבד מיט זיסװאַרג. 

חוץ די פערצן טאָג פון דער אויסשטעלונג -- פאַרבלייבט ער נאָך װאָכן. 
קומט אין שטוב. מאָלט איר בילד. קויפט מתנות. נעמט רעדן -- זי זאָל מיט- 
פאָרן... 

די מאַמע שרייט. חיים קוקט זי טרויעריק אָן און שוייגט. זי הערט נישט 
און זעט נישט. אין דער פאַנטאַזיע -- ברוך מינץ.. וועלט-גאַלעריעס.. ביל- 
דעה... רום:. 


ביים רב --- לויטן דין ברוכס ווייב... 

איטלעכן אָװנט אין באַרימטן טלאָמאַצקע דרייצן. באַקענט פּערזענלעך גרויסע 
שרייבער, מאָלער, אַקטיאָרן. נעמט אויס, האָט כבוד. אומעטום --- חוה און חוה.. 

ביי טאָג --- אין אַטעליע. 

ר'האָט אַ סך אַרבעט, כסדר נייע סוזשעטן. זאָגט, נאָר אַ דאַנק איר. 

זי -- זיין מוזע -- גיט אים אינספּיראַציע. 

פּאָזירט אפילו -- 

;רחל מיט דער טשערעדע", ,בלומען-פאַרקויפערין", ;שרה בת טובים".. 

אָדער סתם מיט אים אין אַטעליע. 

קוקט מיט חידוש, װי פלינק ער באַװעגט מיטן פּענדזעל. װי גיך ער טוישט 


די פאַרבן. װוי פּאַמעלעך, פּאַמעלעך ווערט געבוירן אַ לעבן.. 


אַזױ היינט, אַזױ מאָרגן, איבער מאָרגן. ס'נעמט דריקן דאָס שטילקייט. 


לעכצט נאָך הערן אַ װאָרט. נאָך אַלײן אַו ייסברענגען אַ קלאַנג. 


רעדט זי צו ברוכס בילדער. צו די פאַרשידענע מיניאַטורן, צייכענונגען 


סילוועטן --- װאָס װאַלגערן זיך דאָ און דאָרט, װי אונטערגעװאָרפענע לעבעדיקע 
באַשעפענישן... 


אָדער -- טראַכט גאָר, 
טראַכט וועגן די בריוולעך, װאָס זי קריגט פון דער מאַמען. 

וועגן די גריסן, װאָס זי נעמט אָפּ פון חיימען... 

ר'איז קראַנק. אַװעקגעװאָרפן די אַרבעט. אַרײנגעלאָזט זיך אין שרייבן.. 
זיין מאַמע וויינט. זאָגט -- צוליב איר. זי האָט אים פאַרשעמט.. 

טרייבט די רעיונות. 

וויל נישט טראַכטן. 

זי שעצט ברוכן. פאַרגעטערט זיין טאַלאַנט. איז גליקלעך, ווען זי קען אים 


מיט עפּעס פאַרלייכטערן. װאָס זי גיט אים --- װי ער זאָגט -- אינספּיראַציע. 


און שוין כמעט נישט געטראַכט 
פאַרטריבן אַלע ספקות וועגן דער ריכטיקייט פון איר האַנדלונג, 
ערשט היינט, אין צייטונג -- אַ ליטעראַרישער אָװנט. ס'טרעטן אַרױס פיר 


יונגע דיכטערס. 

צוישן זיי --- חיים.., 
איז צעטומלט. ווייסט נישט װאָס עס טוט זיך מיט איר. 
חיים איז דאָ... 

אפשר געקומען צוליב איר.. 

וועט אוודאי װעלן מיט איר זיך טרעפן.. 

ניין... זי טאָר נישט... האָט אַ מאַן.. אַ גרויסן מאַן.. 
וועט זי האָבן כוח ? 

זי וויל דאָך אַלײן אים זען... 


דעם קינסטלערס מוזע לאו 


זי װעט עס נישט טון. װעט אים נישט זען. איז בייז אויף אים. ער האָט 
איר געדאַרפט כאָטש אַ װאָרט זאָגן. געבן בלויז אָנצוהערן, אַז ער האָט זי ליב, 
נישט בלויז װי אַ שוועסטערקינד, 

אויך די מאַמע זיינע געװען װי סתם אַ מומע. גערעדט ועגן די גליקן 
זיינע. װאָסערע גאָלדענע שידוכים מען רעדט אים.. 

איין מאָל אפילו געשריגן, ער זאָל נישט אַזױ לויפן צו איר. 

ער האָט נישט געפאָלגט. ווייטער געקומען. צזאַמען געלייענט ביכער. פון 
צייט צו צייט -- אויך געלייענט אַ ליד... : 

דערמאָנט זיך יענעם שבת פאַר נאַכט. זיי האָבן שפּאַצירט אין פּריצישן 
גאָרטן. װוי צוויי קינדער זיך געהאַלטן ביי די הענט. פון אויסנװייניק איר געלייענט 
אַ ליד. געזאָגט --- פאַר איר אָנגעשריבן... 

אַ גאַנצע נאַכט נישט געשלאָפן. אין געדאַנק איבערגעחזרט שורות פון דעם 
ליד. געפּרװוט זיך דערמאַנען נאָך און נאָך. ס'איז איר געווען אַזױ גוט.., 


טוט אַ ציטער. עמעצער רירט זי אָן. 

דער דיכטער זישע סעגאַל. יאָ, ברוך אים פאַרבעטן אויפן באַל, זי געזאָלט 
אים העלפן שמועסן מיט די מענטשף 

ער קוקט זי אָן: 

--- װאָס עפּעס אין אַ ווינקל? 

-- האַ... גאָרנישט... אַ ביסל מיד... 

-- נישט קיין ווונדער. אַזאַ באַל. כ'שטעל זיך פאָר וויפל אַרבעט דאָס האָט 
געקאָסט. 

--- מיין מאַן... אַ סך צייט אָפּגעגעבן... 

-- קומט. מיר וװועלן זיך אַװעקזעצן. אַ ביסל שמועסן. 

דער זאַל איז פול מיט טומל. דער עולם דרייט זיך נאָך אַלץ אין טאַנץ. אַלע 
מאָל לאָזט אַן אַנדערער אַרײס אַ נישט קלאָר קול, 

ער ווייזט אָן אַ בענקל : 

-- ער קאָן דאָ עפּעס פאַרשטיין. אין גאַנצן אַן אַנדערע וועלט. 

-- יאָ... אַן אַנדערע וועלט... 

-- כ'קוק אויף די טאַנצנדיקע פּאָרלעך, זע זייערע פיס פלעכטן זיך אויפן 

פּאַרקעט. כ'פאַרשטײי נישט וי אַזױ די װאָס הערן נישט זייער אייגענעם קלאַנג, 
טאַנצן גענוי לויטן ריטעם פון דער מויק. 

--- מיין מאַן זאָגט -- טייל טויב-שטומע דערפילן געוויסע קלאַנגען. דער 
עיקר --- מוזיק-טענער. 

-- נישט צום באַגרייפן. שוין אפילו געפּרװוט כאַפּן אַ ‏ שמועס מיט עמעצן. 
אויך געפּרװוט רעדן וי זיי. ס'גייט נישט. 

--- זייט מוחל. כ'וועל אייך העלפן. 

-- נאַרישקײטן. כ'וועל אייך נישט מטריח זיין. חוץ דעם -- אין דרויסן 
גרויט שוין. כ'האָב מאָרגן אַן אָװונט, 

--- מאָרגן ?... 

-- אַ דיכטערישער אָװונט. איר װעט דאָך צוקומען. 

-- האַ ?... קומען ?... כ'ווייס נישט... 

האַקט אָפּ אין מיטן. מינץ קומט צו. נעמט באַװעגן מיט די פינגער. דער- 
ציילט עפּעס. גלייבט, חוה װעט אַלץ סעגאַלן מסביר זיין. 

זעט, חוה שווייגט. די אויגן -- אָן דעם שטענדיקן גלאַנץ. װערט ער אומ- 
רואיק. נעמט פרעגן. זי קוקט אים אָן מיט פאַרנעפּלטע בליקן. וייזט, זי וויל 
אַהים... 


דער דאָקטער -- אַ היימישעד, קען מינצן, קען חוהן -- באַטראַכט ער, 
פרעגט אויס, פאַרשרייבט פּילן: 

-- גאָרנישט. נערוון. 

גוט זי בלייבט אַלײן. קאָן זיך איבערגעבן אירע רעיונות. שווימען אויפן 
צעשטורעמטן ים, וייסט, דער וינט איז אכזריותדיק. קאָן נישט ויסן, וווהין 
די פאַליעס װעלן זי פאַרשליידערן. נאָר שווימט. האָט אַ ווייטיקלעכע הנאה... 

ברוך... חיים... גאַלעריעס... פּריצישער גאָרטן... 

דערהערט ברוכס שווערע טריט. ער לויפט שוין פון אַפּטײיק. 

זי טוט אַ טרייסל מיטן קאָפּ. יל פון אים אַלץ אַראָפּשלײדערן אַלץ 
אַרױסרײסן פון איר געדעכעניש. 

אויך סעגאַל קומט. וויל וויסן, װאָס זי מאַכט. איז צופרידן, װאָס זי פילט 
זיך בעסער. זאָלן זי טאַקע היינט צוקומען אויף דעם דיכטערישן אָװנט.. 

חוהן ווערט ענג אין האַלדז. דאַרף ברוכן איבערגעבן סעגאַלס רייד. די 
פינגער דינען נישט. ס'קומט אָן מיט מאַטערניש. 


מינץ זאָגט צו. זיי װעלן קומען. זיכער קומען.. 

װאָס װעט זיין? -- ברוך קען דאָך חיימען. ווייסט, ער איז איר משפּחה. 

זי װעט ברוכן נישט גענאַרן. װעט אים אַלץ דערציילן, 

אָבער, װאָס דערציילן? 

אַז חיים האָט זי ליב ? 

מו און זי 

װויל נישט טראַכטן. האָט מורא, װעט אַראָפּ פון זינען. איז ברוכן געטריי, 
שעצט אים, 

זי װאָלט געװאָלט שטאַרבן.. 

שטילערהייט אויסגיין... 

ניין. מוז פריער זען חיימען.. 

פאַר װאָס עפּעס? -- זי ווייסט נישט. קאָן זיך קיין חשבון נישט אָפּגעבן. צו 
שװאַך. געװעלטיקט נישט איבער זיך.. 


דער זאַל איז פול. די דיכטערס זענען שוין אויף דער טריבונע. 

חוהס האַרץ פלאַטערט. ווייסט נישט, צי חיים זעט זי. 

זעצן זיך אויף זייטיקע בענקלעך. דאַרף ברוכן אַלץ מסביר זיין. 

װי זעט ער אויס, חיים? -- האָט מורא אויפצוהייבן די אויגן. דאַכט 
זיך ער קוקט אויף איר. זעט עס נישט אַזױ וייט מיט די אויגן װי זי פילט 
עס מיט איר גאַנצן חיות... 

מינץ שטעלט אויס אַ פּאָר פאַרחידושטע אויגן. טוט חוהן אַ צי ביים אַרבל. 
זי פאַרשטייט, ער דערקענט חיימען. וייסט נישט, װאָס צו ענטפערן. אײלט 
זיך נישט. וויל אָפּכאַפּן דעם אָטעם. זיך באַפרײיען פונעם קאָשמאַר... 

סעגאַל שטעלט פאָר אַ דיכטער. יענער נעמט ליענען. זי באַנעמט נישט 
אַ װאָרט. דער קאָפּ איז איר וי פאַרטעמפּט. זאָל איר נאָר דאָס האַרץ נישט 
אַזױ האַסטיק קלאַפּן. 


פאַרקוקט זיך אויף פּרצעס פּאָרטרעט איבער דער טריבונע. װאַנדערט מיט 
די בליקן איבער די צייכענונגען אויף די װוענט -- 

צייטלין, נאָמבערג, סעגאַלאָװיטש, קיפּניס... 

טוט זיך אַ כאַפּ --- 

װאָס ? --- חיים ?... 

יאָ. סעגאַל שטעלט אים פאָר. אַ נייער טאַלאַנט. קרעפטיקע, לירישע לידער. 
נעמט לייענען. הייבט אַלע מאָל אויף די אויגן. קוקט צו איר.. 


ענדיקט דאָס ליד. לייענט נאָך איינס. ס'נעמט איר מישן אין קאָפּ. כאַפּט 
אָן ברוכן, לאָזט אים צוריק אָפּ. ווייסט נישט װאָס צו טון מיט זיך. 


קען דאָס ליד. ס'אייגענע ליד, װאָס ער האָט איר דעמאָלט געלייענט. װאָס 
געזאָגט, פאַר איר אָנגעשריבן. איצט איז עס שטאַרקער. ווייטיקלעכער. 


און ער קוקט צו איר. מאָנט ביי איר. ציטערט אין גאַנצן.. 
זי װעט עס נישט אויסהאַלטן. װעט אויסברעכן אין אַ געויין. וועט.. 
שוין... געענדיקט... אַ שטורעם פון אַפּלאָדיסמענטן.. פאַר איר, הינטער 


איר --- אַלע, אַלע פּאַטשן, זי פילט די פּעטש אויף איר פּלאַמיקן פּנים -- 
דאָס פּאַטשט מען זי.. 
נאָר זי... 

אַ נאָװוינע אַ חתונה אין װאַרשע? -- 

חוץ אין די צװועלף חתונה-זאַלן, װאָס זענען נאַכט ביי נאַכט פאַרנומען 
-- קומען נאָך פאָר דאָ און דאָרט כפל כפלים, 

נאָר אַזױנס װי דאָ? -- 

קינד און קייט זאָל קומען צו לויפן אויף חידושים? -- 

צו דער מוראַנאָווסקע גאַס -- װאָס יידן רופן זי ברייטע מילע -- ממש 
נישט צוצוקומען. װער רעדט נאָך צום טויער פיר און דרייסיק, ווו ס'איז דער 
חתונה-זאַל, 

קאָטשן, דראָזשקעס, בריטשקעס -- נאַ באָק אַהער, נאַ באָק אַהין. נאָר 
ווער וויל דען פאַרפעלן צו זען אַזױנע געסט? -- 

רביים, רבנים און סתם שיינע יידן אין זייד, אין סאַמעט, אין אַטלעס. 

נישט אַלע ווייסן אַקוראַט וער און װאָס. נאָר אַז מענטשן שטופּן זיך, איז 
דאָך נישט שייך. 

שטעלט מען אָן אַן אויער: 

--- װאָס קומט דאָ פאָר ? 

-- רעב גאָדל פּראַגער מאַכט חתונה אַן אוראייניקל, 

-- אַזױ? אַן אוראייניקל? -- קיין עין הרע. 

ר' גאָדל פּראַגער איז אַ שם דבר, פאַרמאָגט הייזער, פירט מסחרים, העלפט 
לומדי תורה, מקרב תלמידי חכמים, 

די בחורים פון חברות קענען גוט ר' גאָדל פּראַגער. קענען זיין עלטסטן 
זון שמואל, זיין עלטסט אייניקל נפתלי און דאָס אוראייניקל יאָסעלע -- װאָס 
מען פירט אים היינט צו דער חפּה. 

קענען דעם אקװאַרטעט? --- וי איינער, שוין אַ ביסל אַן אויפגעקלערטער, 
האָט זיי געהאַט אָנגערופן. 

ווייסן אַז איטלעכן שבת פאַר נאַכט, קומט אָן, מיט אַ ברייטן גאַנג -- 
קודם ער אַליין, ר' גאָדל. נאָך אים --- זיין זון, זיין אייניקל און אוראייניקל, 
זיי זינגען אויס, מיט אַ צעצויגענעם ניגון, דעם ;גוט שבת", שטייען אַ ביסל, 
הערן זיך צו צום לערנען, פרעגן אַ מאָל עפּעס, אַ מאָל גאָרנישט, און ווידער 
מיטן אייגענעם ניגון: 

- א װען שכת', 

אַ מנהג אַזאַ ביי ר' גאָדלען -- שבת פאַר נאַכט, איידער ער גייט צו מנחה 
-- לאָזט ער זיך אַרױס מיט די בכורים זיינע אין די ערטער, ווו בחורים 
לערנען תורה --- בכדי זיי אָפּגעבן כבוד, 

אַ סברא, זיין אויפטו איז עס געוען, דאָס אויסזוכן בחורימלעך, װאָס 
אַרבעטן שוין ביי כלערליי מלאכות, אָדער אין קראָמען, צונויפנעמען זי אין 
חברות --- זיי זאָלן, אין די אָװונטן, ווייטער ממשיך זיין דאָס לערנען. 

איטלעכער חברה געגעבן אַ נאָמען, באַזאָרגט אַ שטוב, אַ רבין און נאָך 
אַזױנע זאַכן, װאָס מען דאַרף פאַר אַ מקום-תורה, 

פאַראַן אַ בחור, װאָס ווייסט אויף זיכער, אַז דאָס היינטיקע גרויסע בית 
מדרש ,תורת חיים" איז אַריױיס פון אַזאַ חברה. 


אָס שטופּן זיך סאַקע די גבאים פון בית מדרש. אַ בחור שטופּט זיך 


מיט. װערט צװאַמען פאַרשלינגען אינעם גרויסן, צעהעלטן טויער. וערט 
געטראָגן אויף די ברייטע טרעפּ, מיט פּלוש-געוועבטע טעפּיכער. 

קיין עין הרע. אַזױ פיל געסט. חתנס צד, כלהס צד. נישט תמיד כאַפּט 
מען זיך װער און װאָס. 

--- מזל טוב! 

--- מיט מזל זאָלט איר לעבן! 

גיך, איינס נאָכן אַנדערן, נישטאָ ווען צו טראַכטן. מ'דאַרף אַלעמען אויפ- 
נעמען, אַלעמען ענטפערן. 

און אָט דערהערט זיך פון אונטן אַ שאַרף גערודער. ס'גייט אויף אַ חסידיש 
געזאַנג. ווערט שוין ביי די טירן גאָר אַ ברויזונג -- טאַטעס, מאַמעס, זיידעס, 
באָבעס. פון אַלע זייטן אַ געלויף: 

--- גיכער..,. דער ביאַלאָבזשעגער.. 

דאָ גייט שוין אַנטקעגן אפילו ר' גאָדל אַליײן -- אַ הויכער, אַ פולער, מיט 

אַ שניי וייסער באָרד, ווייסע פּאות און וייסע ברעמען -- װאָס מאַכן נאָך 
שװאַרצער זיינע גרויסע, פון נחת זאַטע אויגן. 

אויך דער בדחן, מיט זיין געציקלט קולכל. ר' נתנס קאַפּעלע, אָנגעגאָרט 
מיט די כלים. מען כאַפּט אונטער דאָס חסידישע געזאַנג. ס'ווערט איין גרויסער 
התלהבותדיקער ניגון, װאָס שטייגט העכער און העכער. צעצינד פלאַמען.. 

און שטיקער פרייד נעמען פלאַטערן אין דער לופטן, לייגן זיך אויס אויף 
שיינענדיקע פּנימער -- 

--- שלום ! 

--- שלום, שלום! 

אויך פון וויבערזאַל שפּאַרט מען זיך צו די טירן. מען שטייט אויף 
בענקלעך. מ'כאַפּט זיך אָן אין װאָס עס לאָזט זיך. אַריבער דער שװעל -- 
שטעלט מען זיך נישט איין. נישט קיין דרך ארץ. אויך נישט יידישלעך. 

דאָס געזאַנג שטילט זיך איין. דער ביאַלאָבזשעגער זיצט שוין אויבן אָן. 
מקורבים אַרום: ר' גאָדל אַלײן, דער פּראַגער רב, אָכאָטער רב, ר' אהרעלע 
זשיכלינער,. ר' אברהמעלע קאַמינער, ר' שלמה זעלצער, נאָך און נאָך. מען 
רעדט שטיל, באַזאַכט, מיט יראת הכבוד. 

מיט אַ מאָל -- אַ פריש געזאַנג, 

איז װוידער אַ געלויף. װוידער אַ געשפּאַר צו די טירן. 

-- דער חתן! דער חתן! 

און ר' וועלוועלע צעציקלט זיך אויף דאָס ניי: 

-- גיכער, רעב נתן! אַ פריילעכס פאַרן חתן!. 

איז שוין אַ געדראַנג ביי די טרעפּ. די כלי זמרים שפּילן זייערס. די 
בחורים, אונטן, זינגען זייערס. גיריקע אויגן קוקן אַראָפּ. דערבליקן דעם חתן: 

--- אוי וי איידל.., 

נישט געיאָגט זיך. טרעפּל אויף טרעפּל. אַרום אַ מנין צעזונגענע, שטראַלנ- 
דיקע בחורים. אין דער מיט -- אַ בלייכער, אַ שעמעוודיקער, מיט אַראָפּגט- 
לאָזטע אויגן --- יאָסעלע. 


--- װאָס ? ווידער אַ טי-:שברך? -- ועמען איצט? 
--- יאָסעלען. ר' גאָדלס אוראייניקל. 

-- טאַקע קראַנק? 

--- יאָ, 

-- געווען אַ דאָקטער ? 

-- נישט איינער. 

-- נו? 

ער ענטפערט נישט, דער שמש. וויזט מיט אַ פינגער, אַז מען לייענט. 
נישט קיין זמן אויף רעדן. 

און װאָס איז דאָ צו רעדן? -- ר'איז גוט קראַנק, יאָסעלע. דאַרף אַ 
רפואה שלמה, 

ר' פייוועלע קאָברינער -- דעם יונגן ווייבלס טאַטע -- אפילו נישט פאַר- 
לאָזט זיך אויף ר' נפתליס דאָקטער. געברענגט זיין אייגענעם. שוין געװען 
אפילו אַ קאָנסוליע, פון די ביידע דאָקטױירעם און אַ פּראָפּעסאָר. עפּעס אַ 
גרויסער מומחה, 

נאָר װאָס קאָן מען וויסן ? --- פון קינדווייז אָן אַ שװואַך בחורל, 

אַ סברא, טאַקע צוליב אים אויסגעבויט די גרויסע וויליע אין אָטװאָצק. 

איצט לא עלינו. מזאָגט -- שוין אונטער דער חופּה קוים געשטאַנען 
אויף די פיס, 

ביי דער דרשה -- זיך שטאַרק געפּלאָנטערט. אַהײים, שפּעט ביי נאַכט, -- 
שוין געפירט וי אַ חולה מסוכן. 

און נישט אין כלה-שטוב, נאָר צוריק צו טאַטע-מאַמע. אין גרויס איילעניש 
אַ דאָקטער אַרויסגערופן, 

אַ ביטערע עין הרע, רחמנא ליצלן. 

װאָכן לאַנגע געטומלט װעגן די הכנות צו דער חתונה. װונדער ממש 
אָנדערצײלט זיך װעגן דעם בדחן, כלי זמרים און וועגן דעם קאָכמײסטער -- 
װאָס מען ברענגט אַראָפּ אַזש פון גאַליציע. 

און דאָ --- זאָל גאָט שומר ומציל זיין. 

אַ דחמנות נעבעך אויף אסתרלען, ר' פייוועלעס טעכטערל -- דאָס יונגע 
ווייבל, װאָס האָט נישט באַװויזן אפילו טועם זיין פון איר ווייבלשקייט. 

טרעט נישט אָפּ פון יאָסעלעס בעט. 


א עקעט על תנאי 


דער טאַטע ברומט בייז. די מאַמע בעט זיך תחנונים. גיט איר, אין דער 
שטיל אָנצוהערן, אז ס'איז אַ סכנה. קאָן זיך חלילה אָננעמען. 

נאָר לאָזט נישט רעדן צו זיך. ס'טראָגט זי פון דער היים. זיצט אָפּ שעהען 
דאָ אויפן בענקל. קוקט יאָסעלען אין די אויגן. בעט גאָט פאר זייז געזונט 
ווערן. 

וויפל האָט זי דאָס אויסגעחלומט ועגן יאָסעלען. וויפל טעג און נעכט 
איז זי געווען וי איינגעהילט אין די זיסע רעיונות- געוועבן וועגן איר גליק, 
אם ירצה השם, אַלס יאָסעלעס וייב. 

זי האָט אים כמעט נישט געקענט. געזען אים, פאַר דער חתונה, קוים צויי 
מאָל. נאָר איטלעכס מאָל, לאַנגע װאָכן -- געפילט אַ נאָגעניש ביים האַרצן. 

מען האָט זי נישט געפרעגט, צי ער געפעלט איר. מ'האָט גערעדט ועגן 
דעם גרויסן יחוס, וועגן טאַטן, וועגן זיידן, עלטער-זיידן... 

דאָס אַלץ האָט זי נישט אינטערעסירט. אפילו נישט זיין גרויס עילוישקייט 
אין לערנען. זי האָט בלויז געזען זיין שטאַרק איידל פּנים. געזען דאָס 
גוטסקייט, װאָס האָט אַרױסגעשטראַלט פון זיינע אויגן -- כאָטש ער האָט 
די אויגן-דעקלעך כמעט תמיד געהאַלטן שעמעװודיק אַראָפּגעלאָזט. 

אויך איצטער ליגט ער מיט האַלב פאַרמאַכטע אויגן. 

ס'דאַכט זיך איר, אַז דורך די קאַרגע אױגן-שפּעלטלעך קוקט ער אויף איר. 

ס'פאַרקלעמט איר ביים האַרצן., װאָלט גערן געװאָלט עפּעס רעדן. פרעגן 
אים, װי ער פילט זיך. פאַר װאָס שוייגט ער, ווען די מוטער, אָדער דער 
פאָטער פרעגט אים עפּעס... 

נאָר קאָן נישט אַרויסברענגען ס'ערשטע װאָרט. נאָך קיין מאָל מיט אים 
נישט גערעדט. 

שטאַרקט זיך. בייגט זיך צו נענטער. זאָגט זייער שטיל: 

-- יאָסעלע... | 

טוט ער אַ לייכטן ציטער. ס'ווערן עטװאָס ברייטער די אויגן-שפּעלטלעך. 
די ראָזע פלעקן אויפן שטערן צעגיסן זיךך איבערן גאַנצן פּנים : 

-- אסתרל... 

זי איז גליקלעך. דעם נאָמען אירן האָט ער אַרױסגעזאָגט מיט אַזױ פיל 
איידלקייט. אַזױ ווייטיקלעך. 

בייגט זי זיך צו נאָך נענטער. וויל נאָך עפּעס רעדןן. נאָר ער הייבט אויף 

די האַנט. ווייזט איר, זי זאָל זיך אָפּרוקן : 
== ניך. אסתר?? וי נישט בי 

--- בייז ?... פאַר װאָס, יאַסעלע ?.. 

ער װיל עפּעס ענטפערן נאָר פאַרהוסט זיך, װוערט שטאַרק רויט. קאָן 
דעם אָטעם נישט כאַפּן. 

אסתרל װוערט דערציטערט. ווייסט נישט װאָס צו טון. פּראַלט אויף די טיר: 

-- גיכער! קומטס אַריין !... 

װערט אַ געליף. -- אַ דינסט, זיין מאַמע, נאָך מענטשן, זיי שאַרן זי 
אַרױס פון חדר. נעמען זיך פּאָרען ביים חולה. 

זי איז אויסער זיך. געפינט זיך קיין אָרט נישט. וייסט נישט װאָס צו טון 
מיט זיך, 

עמעצער לויפט אַרױס. מען שרייט אים נאָך, ער זאָל גיך לויפן. זאָל 
אים נישט אָפּלאָזן. אים ברענגען מיט זיך. 

פאַרשטייט, מען לויפט נאָך אַ דאָקטער. פאַלט זי צו צו דער טיר. ויל 
אַרײן. װיל זען יאָסעלען. מען לאָזט נישט. 

לויפט איבער דער שטוב. זאָגט אויס אַלע תפילות, װאָס זי געדענקט פון 
אױיסנװײיניק. בעט גאָט, ער זאָל זיך אויף יאָסעלען מרחם זיין. 

שוין אויך דער דאָקטער דאָ. ער טרייבט אַלע אַרױס פון קראַנקנס חדר. 
בלויז יאָסעלעס טאַטע בלייבט. אַלע איבעריקע -- פון דער זייט טיר. 

קוקט זי אויף די מענטשן. וויל אַראָפּלײענען פון זייערע פּנימער. אפשר זיך 
עפּעס דערוויסן. 

אָט איז די מאַמע מיטן טאַטן אויך דאָ. פאַלט זי אַרױף אויף דער מוטער. 
וויינט זיך פונאַנדער: 

--- מאַמע... מאַמע !... 

די מוטער כאַפּט זי אָן. טוט איר אַ טאַפּ דעם שטערן: 

--- פייוול! מ'דאַרף זי נעמען אַהײם... 


נישט לייכט אָנגעקומען. נישט געװאָלט הערן וועגן אַװעקגײן. יאָסעלעס 
באָבע זיך אַריינגעמישט: 

--- מידאַרף זי דאָ נישט.. 

ליגט זי אויפן דיװאַן. די בליקן אָנגעשפּילעט אינעם װאַנטזײגער. ציטערט 
אויף איטלעכס מאָל, װאָס דער גרויסער וייזער שפּרינגט איבער אויף אַ פרי- 
שער מינוט, 

דער טאַטע געבליבן דאָרטן. געשיקט נאָכן פּראָפּעסאָר. געװאָלט הערן, װאָס 
ער וועט זאָגן, 

װאָסיזשע געדויערט עס אַזױ לאַנג? פאַר װאָס זעט מען נאָך נישט דעם 
טאַטן ? 

קאָן נישט איינליגן. אַראָפּ פון דיװאַן און צוריק אַרױיף. די בליקן אַלץ 
צום זייגער. דאָס געהער -- צו די ווייטערדיקע טירן. 

און אָט -- דאַכט זיך, מען שליסט. שפּרינגט אַראָפּ. פּראַלט אויף די טיר, 
דערנאָך אַ צווייטע. 

יאָ. ס'איז דער טאַטע. אויך די מאַמע לויפט אַנטקעגו: 

-- נו? 

-- אין שפּיטאָל, 

-- װאָס עפּעס ? 

-- דער פּראָפּעסאָר געהייסן. װעט זיך געפינען אונטער זיין השגחה. 

-- אָבער, װאָס זאָגט ער ? 

--- מיר האָבן אַ גרויסן גאָט... 

אסתרל רעדט גאָרנישט. שאַרט זיך פּאַמעלעך אַרײן אין איר חדו, אָבער 
לויפט באַלד צוריק: 

--- מען װעט קאָנען גיין אים זען? 

--- דערווייל נישט. קוים אױסגעפּועלט, מען זאָל מעגן ברענגען פון דער 
היים כשר עסן, 

פרעגט נישט מער. וױיסט, זי װעט זיך גאָרנישט דערוויסן. דערקענט אין 
טאַטנס פּנים, אַז ער זאָגט נישט אַלץ. 

שווייגט זי. גייט צוריק אין איר חדר. בלייבט שטיין אין דער אָפענער טיר, 
דאָס האָט דאָך געזאָלט זיין איר כלה-שטוב. דאָס ערשטע יאָר געזאָלט דאָ 
וװווינען. אַזױ די מאַמע זיד אינגעשפּאַרט. נאָך נישט געװאָלט זי אַרױסלאָזף 
דאָרט, דאָס צווייטע חדר -- פאַר יאָסעלען צום לערנען צוגעגרייט. 

עפנט די טיר פון יענעם חדר. דורכן פענצטער טוט אַ יאָג דער ריח פון 
בעז, דער איינציקער בעזבוים פון דער גאַנצער אַלײע. 

זי איז צופרידן געווען, װאָס די מאַמע האָט דאָס חדר אָפּגעגעבן פאַר 
יאָסעלען צום לערנען. ווען מען שטייט ביים אָפענעם פענצטער, זעט מען 
דעם גאַנצן באַגאַטעלע-גאָרטן. דעם גאָרטן, װאָס זי ווייסט וועגן אים אַזעלכע 
שיינע מעשיות צו דערציילן. וועגן דער צדיקת טעמערל, װאָס דער גאָרטן 
איז געווען אירער. און פאַר װאָס ער הייסט ,באַגאַטעלע". געטראַכט, זי װעט 
יאָסעלען די אַלע מעשיות דערציילן, ווען זיי וועלן אַ מאָל שטיין ביים פענצטער... 

טוט אַ קוק אויף דער גרויסער, באַגלאָזטער ספרים-שאַפע. לויפט דורך 
מיט די בליקן די טונקעלע רוקנס פון די ספרים. ס'דאַכט זיך איר, אויך זײ 
קוקן אויף איר.. 

טרערן קומען איר אין די אויגן. 

וויפל האָט זי עס אויסגעגלעט מיט די פינגער דאָס אַלץ, װאָס שטייט 
דאָ אין חדר. נישט פאַרלאָוט זיך אויף די דינסטן. אפילו נישט אויף דער 
מאַמען,. אַלץ אַלײן אויסגעשטעלט, ס'זאָל פאַר יאָסעלען זיין װאָס באַקװעמער. 
דער עיקר -- זי זאָל, דורך דער האַלב אָפענער טיר, אים תמיד קאָנען זע.. 

תמידי. 

ווען װעט עס זיין? װעט ער נאָך דאָ לערנען?.. 

מ'לאָזט זי נישט טראַכטן,. די מאַמע נעמט זי אַרײן אין סאַלאָן. מיטן 
טאַטן זיצט אויך זייער הויזדאָקטער. 

ער קומט פון שפּיטאָל, זאָגט ער. דער קראַנקער פילט זיך בעסער. נאָך 
אַ װאָך, אָדער צוויי --- װעט ער אַ ביסל אַרױספאָרן קיין אָטװאָצק. 

זי גלייבט נישט אַלץ. דאָס איז דער מאַמעס אויפטו. אַריינברענגען אין 
איר אַ ביסל בטחון. 


ווייזט אָבער נישט אַרױס. זאָל מען מיינען, זי פרייט זיך מיט דער בשורה. 
זאָל די מאַמע כאָטש פון איר נישט ליידן. 


דאָס אייגענע מאָרגן און איבער מאָרגן. ס'לויפן װאָכן נאָך װאָכן. זי פרעגט 
גאָרנישט. ווייסט, מען װעט איר סיי װוי נישט זאָגן דעם אמת. 


פילט מיט אַלע חושים, אַז מען היט זיך פאַר איר.. 


א עס על תנאי 


רעדט זי בכלל ווינציק... זיצט אין איר חדר. נייט אויס אַ טלית זאַק פאַר 
יאָסעלען. בלימלט אויס יאָסעלעס נאָמען. גלעט מיט די פינגער דעם וייכן 
סאַמעט. װישט אַ טרער נאָך אַ טרער. 

און אָט עפנט זיך די טיר. די מאַמע קומט אַרין. זי איז בלייך. די אונ- 
טערשטע ליפּ ציטערט. די אויגן רויט: 

--- הער, אסתרל! דער טאַטע איז איצט געקומען פון רבין.. 

--- פון רבין ? 

--- געווען מיטן מחותן... מיט ר' נפתלין... 

--- וועגן יאָסעלען? װאָס מאַכט ער? 

--- מ'קאָן נישט וויסן. אַ טאָג אַזױ, אַ טאָג אַזױ.. 

--- אָבער... 

-- דער רבי זאָל לעבן, געגעבן אַ ברכה. מסכים געווען, זאָלסט נעמען גט... 

--- װאָס ? 

-- אַ גט על תנאי... אויב חלילה, די שעה זאָל נישט זיין -- זאָל מען 
נישט דאַרפן קיין חליצה... 

-- װאָס רעדט די מאַמעשי? װאָס זאָל מען נישט דאַרפן? -- יאָסעלע 
איז מיין מאַן. ער וועט זיין געזונט, 

--- הלוואי, רבונו של עולם! בי זיין ליבן נאָמען איז אַלץ מעגלעך. נאָר 
כל זמן יאָסעלע איז אַלײין אויך מסכים.. 

--- װאָס ? װאָס איז ער מסכים? 

--- פאַרשטיי, אסתרל. דאָס איז דאָך אַ גט על תנאי. אויב דער אין הימל 
װועט זיך מרחם זיין, יאָסעלע װעט וערן געזונט -- איז דער גט קיין גט נישט, 

-- איז צו װאָסיזשע דאַרף מען דאָס ? 

--- אין דער הייליקער תורה װערט געברענגט -- אַז ס'וועלן זיין ברידער 
און . איינער פון זיי װועט, נישט געדאַכט זאָל עס זיין, איבערלאָזן אַ וייב און 
קיין קינדער האָט ער נישט.. 

--- איך װויל נישט הערן. איך וויל נישט ויסן. איך וויל גאָרנישט. 

--- איך ווייס, קינד מיינס, דו מוזט אָבער פאַרשטיין, יאָסעלעס ברודערל 
-- ערשט אַכט יאָר אַלט. לויטן דין דאַרף מען װאַרטן ביז.. 

נאָר זי הערט שוין נישט, אסתרל. איז שוין אין איר חדר. שטייט ביי דער 

אויפגעפּראַלטער שאַפע. איינגעגראָבן דאָס פּנים אין יאָסעלעס מלבושים, װאָס 
מ'האָט אין חופּה-טאָג געברענגט. טרערן שטיקן זי אין האַלדן: 
-- יאָסעלע... יאָסעלע... װאָס װויל מען פון מיר ?... 


כי ישבו אחים יחדו ומת אחד מהם.. אַז ברידער װועלן ווינען אין איינעם 
און איינער פון זיי וועט שטאַרבן.. 

יאָסעלע זאָגט איבער, אין געדאַנק. דעם פּסוק פון חומש. חזרט אויך 
איבער די הלכה פון יבמות. קאָן נישט איינליגן. ס'שטעכט אים אין מוח -- 

ומת אחד מהם... 

איז װאָס? -- האַלט עס שוין טאַקע מיט אים אַזױ שלעכט? זאָל זיין. 
אַז ער איז שוין אַ נוטה למות ? 

דער פּראָפּעסאָר האָט דאָך געזאָגט, אַז ס'גייט אים בעסער. נאָך אַ פּאָר 
טאָג װעט ער אים אויסשרייבן. 

און ער אַלײן פילט זיך אויך בעסער. הוסט כמעט נישט. בלויז זיער 
שװאַך. דער אָטעם שווער. 

נו, רעדט מען דאָך וועגן אָטװאָצק... 

װאָס-זשע איז מיט אַ מאָל אויפגעשווומען אַ געדאַנק וועגן גט? 


די מאַמע זאָגט אפילו אַז דאָס איז דערפאַר װאָס ער װעט אַ יאָר צייט 
דאַרפן זיין אין אָטװאָצק, און אסתרל קאָן אַ מאָל נישט װעלן װאַרטן. 

עפּעס לייגט זיך עס נישט אויפן שכל. אסתרל איז אַ טייערע נשמה. ר'האָט 
געזען װי זי האָט נישט געװאָלט אָפּטרעטן פון זיין בעט. ר'איז בטוח, אַז נישט 
בלויז זי װעט װעלן װאַרטן, נאָר אפילו וועלן מיטפאָרן.. 

איז װאָס-זשע איז פאָרט דאָס געיעג? 

אויב שוין יאָ אַ גט, איז פאַר װאָס מוז עס זיין דווקא היינט? דווקא דאָ, 
אין קריסטלעכן שפּיטאָל ?... 

ניין. מען װעט עס אים נישט איינרעדן. מען זאָגט אים נישט דעם אמת. 
דאָס איז זיכער, בכדי אויסצומיידן חליצה.. 

עס מישט זיך אים אין קאָפּ. קאָן נישט מער טראַכטן. קאָן נישט איינליגן: 
דרייט זיך אויפן געלעגער. 

פאַרמאַכט די אויגן. װויל נישט זען דעם ליכטיקן דרויסן, װאָס קוקט אַרין 
דורכן פענצטער. 

אסתרל! 


בודקת! 


וו װעששט טאן און וו יט 


אַגט על תנאי 


און ווידער נעמען זיך אים פּלאָנטערן אין מוח די שורות פון חומש. די 
שורות פון דער גמרא. נעמען זיך דרייען, שפּרינגען, צעפאַלן און =- שטעלן 
זיך װוידער צונויף. ס'טיילן זיך בולט אויס ניין שפּיציקע אותיות, װוי שאַרפע 
מעסערס -- 

ומ ת א ח ד מ ה ם -- -- -- 

רבונו דעלמא כולא! אליך אקרא -- צו דיר, אל רחום וחנון, טו איך 
רופן! זיי מבטל דעם גזר! שענק מיר דאָס חיות! טו עס צוליב דער צדיקת 
אסתרל !.... 

שפּיצט אָן דאָס געהער. דאָכט זיך, מ'איז אַריינגעקומען. ער הערט דעם 
טאַטנס קול. אויך דער שווער ר' פייוועלע. נאָך מענטשן.. 

באַשעפער דערבאַרעמדיקער! אל תרחק ממנו, כי צרה קרובה!.. 

עפנט די אויגן. אַלע זענען דאָ. אויך רבנים. דער דאָקטער טענהט מיט 
זיי. הייליקע שװועסטערס שלייכן זיך אַריין און אַרױס.. 

אָט איז אסתרל אויך דאָ.. 

די מוטער פירט זי אַרײן... זי קוקט גלייך אַהער, צו אים... 

אוי װי זי זעט אויס... 

אַ גרויס רחמנות באַפאַלט אים אויפן ווייבל. ער באַמיט זיך אַ ביסל אויפ- 
הייבן דעם קאָפּ, װויל עפּעס זאָגן. נאָר אַ רב גייט צו צו אים : 

-- גוט מאָרגן, יאָסעלע! 

קוקט אים יאָסעלע אֶן: 

--- גוט מאָרגן, רב ! 

--- ווייסט שוין אוודאי? -- בית דין האָט געפּסקנט, זאָלסט געבן דיין 
ווייב אַ תנאי-גט, 

ר האַײ. יאָי. כ'ווייס... 

--- האָסטו דעם גט. ער איז געשריבן מיט דיין הסכמה. װועסט אים איבער- 
געבן דיין ווייב און... 

נאָר דאָ לאָזט אסתרל אַרױס אַ שטאַרק געויין. פאַלט אַרױף איף דער 
מוטער : 

--- איך וויל נישט!... איך װויל נישט!.. 

דער רב בלייבט מיט אַן אָפן מויל. אַלע קוקן איינער אויפן אַנדערן אַ 
טיפע שטילקייט הילט אַלעמען איין. האַלט אַלעמען װי אין גליווער. 

יאָסעלעס קאָפּ פאַלט צוריק אויפן קישן. דער פאָטער לויפט צו. אויך דער 
דאָקטער גייט צו. נעמט אָן ביים דופק, 

אָבער יאָסעלע היבט וידער אונטער דעם קאָפּ. לויפט מיט די טיפע, 
ברענענדיקע אויגן פון איינעם צום צווייטן : 

--- אסתרל,., 

טוט זי זיך אַ ריס פון דער מוטער: 

--- האַ... ער רופט מיך... 

--- אסתרל... צדיקת... ס'איז אַ תנאי-גט... דער רבונו של עולם איז דער- 


באַרעמדיק,.. װעט שענקען יאָרן... מיר זענען מאַן און ווייב... מאַן און ווייב,,, 

--- מזל-טוב, הערשל, זיין ווייב האָט געהאַט אַ מויד.. 

הערשל קוקט זיך אום. אין דער אױיפגעפּראַלטער טיר שטייט בריינדל 
דער גענדזלערינס. אירע גרויסע גרינע אויגן קוקן אי בייז, אי לאַכנדיק. 

ער שטעלט אָפּ די שטעפּמאַשין. יל זי עפּעס פרעגן. נאָר די טיר איז 
שוין צוריק פאַרקלאַפּט. בריינדל פּאַטשט שוין, מיט אירע געלע שטיבלעטי 
אויפן פייכטן טראָטואַר. קוועלט פון דעם שטיקל אַרבעט, װאָס זי האָט אָפּגעטוֹן. 


מיט דעם הערשל קאַמאַשן-מאַכער האָט זי אַן אַלטן חשבון. 

יאָרן לאַנג האָט זי אין די מאַמע אירע, געטשאַטעװעט אויף אים. זיכער 
געווען, ער איז איר חתן. צום סוף האָט ער זיך פאַרליאַבטשעט אין דער קאָסאָקער 
בינע-ברכה און צװישן אַ יאָ און אַ ניין -- זענען זיי געשטאַנען אונטער דער 
חופּה... 

און װאָס האָט ער אין איר מישטיינס געזאָגט דערזעו? -- 

אַ פּנימל -- וי אַ גראָשן. דאָס גאַנצע געשטעלכל -- שמינגע דעגינגע. 
קוק מיך אָן, ריר מיך נישט אָן. דאַכט זיך אָט-אָט צעפאַלט עס זיך װי א 
טרוקענער בעזעם... 

נאָר װאָס? -- דריט מיטן נעזל, רעדט שמינטעליגענט און קען אַלע 
קינאָ-אַרטיסטן פון אויסנוייניק... 

יאָ הערשל זאָגט אויך, אַז זי האָט אַ שיין קול. ווען זי װאָלט -- זאָגט 
ער -- אינגעשטאַנען אין אַ גבירישער האַנט, װאָלט מען זי געשיקט קין 
איטאַליע און זי װאָלט אַריין אין די אָפּערעס.. 

מילא, זאָל ער זיך האַלטן מיט דער מעצאָצע. בריינדל איז נאָך נישט קיין 
פאַרפוילטע ציבעלע, מען זאָל זיך מיט איר וװאַרפן. 

פייוול מילער, דער לעקעך-בעקער, האָט שוין געהאַט לאַנג געליײגט אַן 

אויג אויף איר. שוין אפילו געגעבן אָנצוגעהערן. נאָר דער מאַמען איז בעסער 
געפעלן הערשל. אמת, אָרעם, אָבער אַ לייטישער בחור. 


געזען,. װאָס ס'האָט זיך אױיסגעלאָזט פון איר ;לייטישן בחור" -- האָט 
מען צוגעקלאַפּט צו פייוולען... 

מילא, האָסטו געזען אַ מעשה, שטעפּט איר מאַן נישט קיין כאָלעװעס. -- 
שטייט ער אין די גאַטקעס ביים אויוון... 


ר'איז אָבער נישט קיין מענטש ביי יענעם, וי הערשל. האָט אַן אייגענע 
בעקעריי. און ער איז טאַקע מער אָסאָבע אויך. דערצו -- אַ גאַנצער מאַכער 


ביי די האַנטװערקער. שפּילט אין זייער טעאַטער.. 
נאָר אַ כעס אויף דעם הערשלען טראָגט זי. 


ער האָט דאָך געװווסט, אַז זי האַלט אים פאַר אַ חתן. 


אמת, אָפן האָט מען נישט גערעדט. נו, איז װאָס? איז ער דען אַזאַ 
גולם, מען זאָל אים דאַרפן שטעקן אַ פינגער אין מויל? 


ער האָט געקאָנט פאַרשטיין, אַז נישט אומזיסט פאַרבעט אים די מאַמע 
אויף גריוון. גיט אַװעק זיין מאַמען פונטן דרויבעס פאַר האַלב אומזיסט. באַ- 
ווייזט אים דאָס גאַנצע װיײיסװאַרג און די זעק מיטן וייכסטן פּוך -- װאָס איר 
מאַמע האָט אָנגעטשיליעט פאַר איר בריינדלס וועגן. 

קאָכט עס אין איר וי אין אַ קעסל. 


אָפן ווייזט זי עס נישט אַרױס. דאָס -- אַ מכה. אַזאַ פאַרגעניגן װעט זי 
אים נישט אָנטון. נאָר אַזױי, ביי אַן אָקאַזיע געבן אַ קליינעם שטאָך -- קילט 
עס זי 


דעריבער טאַקע -- זי וייסט, ער האָט געװאָלט זיין בינע-ברכה זאָל אים 
האָבן אַ יינגל. איז זי אַ לויף געטון אים אָנזאָגן -- 


האָסט געװאָלט אַ יונג -- איז נאַדיר אַ מויד.. 


-- זאָגן זי נאָר! זאָגן זי נאָר! מען גרייט טאַקע אַ טעאַטער? 
-- יאָ. מען שטעלט אַ מאָנטאַזש. 

-- אַ װאָס ? 

-- איר קענט דאָך פרעגן אייער מאַן. ער נעמט אויך אָנטײל, 

-- זי זענען גערעכט. זייען זי נישט בייז. 

און בריינדל מאַכט אַ שפּרײז צו דער פישערקע. כלומרשט זי װויל עפּעס 
קויפן. ווען דאָס מיידל גייט אָפּ אַ שטיקל וועג -- נעמט זי אויך גיין אַהיים, 

ס'טוט איר טאַקע באַנג װאָס זי איז צוגעגאַנגען פרעגן. דאָס שטיק יוקס 
קאָן נאָך פייוולען דערציילן. ס'קאָן ווערן אַ קאָך. 

אין דער אמתן האָט דאָך פייוול איר געזאָגט, אַז די האַנטװערקער גרייטן 
זיך שפּילן עפּעס אַ שטיק. ער גייט דאָך דריי מאָל אין דער װאָך זיך לערנען 
רעדן. זי האָט נאָר נישט געוווסט, אַז הערשלס חפץ שפּילט אויך. 

היינט, אין געוועלב האָט זי עס געהערט. און דװוקא מיט איר פיוולע. 
עפּעס האָט מען אויך גערעדט ועגן אַ ליבעניש.. ס'האָט איר אַ טיאָכקע 
געטון אין האַרצן. געװאָלט הערן וייטער. נאָר, װען יענע האָבן זי דערזען 
-- האָבן זיי באַלד איינגענומען שטומעניש.. 

און מיט װאָסערע אויגענעס זיי האָבן עס געקוקט אויף איר. געמיינט, 
זי האַלט עס נישט אויס. : 

דערפאַר, אַז זי האָט געטראָפן דעם בלעכערס מידל, װאָס שפּילט אויך 
אויף דעם שטיק -- האָט זי געמיינט, װעט עפּעס אַרוסקריגן. 

נו, מילא, אַז אַ סאַרװער גייט און טרעפט נישט.. 

נאָר עס ברענט אין איר אַ פייער. 

פישול מײלער.. בינע ברכה.. ליבעניש.. 

מ'עט דאָך איר נישט איינרעדן, אַז דאָס איז סתם אַ פּליאָטקע.. עפּעס 
שטעקט דאָך פאָרט דערין... 

װי לאַנג איז דען אַז דאָס פאַרזעעניש איז געלעגן אין קימפּעט?! -- 
נאָך קיין פערטל יאָר נישט. און שוין אַזױ ריזעדיק. הייבט שוין אַ מאַרק.. 

זי װעט פייוולען גאָרנישט פרעגן. װעט צוקוקן ס'גרייטע. בריינדל איז 
נישט פון די צויי פאַר אַ גראָשן. זי װועט שוין דערשנאַפּן פון װאַנען דער 
העכט שפּירט זיך.. 


דינסטיק, דעם צוועלפטן אָקטאָבער --- אין קינאָזאַל ;צענטראַל" 
גראַנדיעזע פאָרשטעלונג אונטערן נאָמען ,פון אַלץ צי ביסלעך" 
אויפגעפירט דורכן דדאַמאַטישן קרייז ביים יידישן האַנטװערקער-פאַרבאַנד 

גענויע פּרטים אין די פּראָגראַמען. 

די גאַנצע הכנסה גייט פאַר דער אלמנה און יתומים פון אונדזערס אַ מיטגליד 

בילעטן שוין צו באַקומען אין האַנטװערקער-פאַרבאַנד, 

בריינדל לייענט מיט גרויס מאַטערניש דאָס גרינע אַפישל, װאָס פייוול 
האָט אין דער פרי געברענגט. 

זי פאַרשטייט נישט אַלץ. זי וייסט בלויז איינס, אַז דאָס איז וועגן דעם 
טעאַטער, װאָס ער שפּילט, און ווו ס'שפּילט אויך דאָס שמאָלע פיגערל.. 

דאָס ווייסט זי אויף זיכער. פייוול אַלײן האָט שוין גערעדט ועגן דעם. 
געזאָגט וועגן איר עפּעס אזעלכע ווערטער, אַז זי האָט נישט אָנגעהויבן פאַר- 
שטיין, װאָס ער מיינט דערמיט. זי ווייסט אסור נישט, צי האָט ער זי געלויבט, 
אָדער פאַרקערט... 

איבערפרעגן האָט זי נישט געװאָלט. ער דאַרף נישט ויסן, אַז סעגייט 
איר אין לעבן. אַז ס'ברענט אין איר די לעבער -- װאָס ער רעדט בכלל 
וועגן דעם מיגל-פּנים. 

וויל צוקוקן דאָס גרייטע. זי הייסט בריינדל. אירע הענט ליגן נישט אין 
קימפּעט... 

קוקט נאָך אַ מאָל אין דעם אַפישל, װאָס אויפן טיש. קוקט, קוקט און 
שפּרינגט אויף -- 

דינסטיק, דעם צוועלפטן אָקטאָבער. 

וועןדזשע איז עס ? װאָסער חודש איז היינט? 

לויפט צו צום קאַלענדאַר אויף דער װאַנט. קוקט לאַנג. ציילט אויף די 
פינגער, און טוט אַ פּאַטש מיט די הענט -- 

שוין איבער מאָרגן... 

דאַרף זי דאָך זיין גרייט. ז'עט דאָך נישט גיין וי אַ קאַטשעראַפּע.. 

קיין בילעט דאַרף זי נישט. פייוול װועט שוין זען זי זאָל קריגן אַ גוטן 
פּלאַץ, 

די צוויי טאָג ציען זיך וי יאָרן. פייוול איז אומרואיק. אַלע מאָל דערמאָנט 
ער זיך עפּעס אַנדערש, װאָס ער דאַרף האָבן צום טעאַטער. דערמאַנט אויך 
הערשלס שטיק פּסולת. עפּעס איז ער נישט צופרידן, זי וייסט נישט װאָס. 

און זי, בריינדל -- וי קיין מאָל גאָרנישט. קיין װאָרט נישט. זאָל זיך 
איר דאַכטן, זי איז אַ װאַנט.. 

טייל מאָל ווייזט איר אויס, אַז אָט-אָט פּלאַצט זי אַרױס. נאָר זי האַלט זיך 
איין. זי ווייסט, װועט גאָרנישט פאַרשפּעטיקן. מיט דעם הערשלס גענדזעלע 
װועט זי זיך שטענדיק אַן עצה געב.. 

און אָט זיצט זי אין טעאַטער. זי האָט טאַקע אַ גוטן פּלאַץ. די צווייטע 
שורה בענקלעך פון דעם גרינעם פאָרהאַנג. װען נישט יענע, מיטן בלומענטאָפּ 
אויפן קאָפּ -- װאָלט זי אַלץ געזען. נאָר זי װעט זיך אַן עצה געבן. װעט 
יענער פּשוט בעטן, זי זאָל אויסטון דעם וויעכעטש. 

װאָסער עולם. מ'האַלט אין איין גיין. עפּעס פרייט מען זיך מיט איר, 
מען טראָגט איר אַנטקעגן דעם גוטן-אָװונט. מען שמייכלט צו איר, 

װאָס איז עס אויף זיי די גדולה? -- אַ סך פון זיי פלעגן זיך דאָך פריער 
אפילו נישט אומקוקן אויף איר. 

װאָס מיינען זיי'?--- זי קען זיך נישט אויף די הינטער-שטיקלעך.. 

זי ענטפערט פריינדלעך. שמייכלט צוריק. זאָל מען נישט זאָגן זי וייסט 
נישט װי זיך צו פיר: 

ברענט פון כעס און אומגעדולד. זאָל זיך עס שוין אָנהייבן. לאָמיר נאָר 
זען דאָס שטיק. 

האָט גאַנץ גוט געטון, װאָס זי האָט אויפן קלייד אָנגעטון דאָס פּאַלערינ- 
קעלע, אויסגענייט מיט קרעלן. אויך דער גרויסער הוט, מיט די דריי רויזן 
--- קליידט איר זייער שיין. 

זעט גאַנץ גוט, וי הערשל קאַמאַשן-מאַכער -- װאָס זיצט אין דער 
אייגענער שורה -- כאַפּט אַלע מאָל אַ קוק צו איר. זי מאַכט זיך נישט זען. 
זאָל ער פּלאַצן.. 

זי איז נאָר נייגיריק צו וויסן, צי ער וייסט אויך וועגן די אַלע גערע- 
דעכצער. 


אין זאַל װוערט מיט אַ מאָל טונקל. דער פאָרהאַנג הייבט זיך אויף. אַרום 
אַ גרויסן טיש -- אַ צענדליק מענטשן. 

מען רעדט ועגן דעם דראַמאַטישן קרייז. װועגן ארטשע בלעכער, װאָס 
איז אַזױ יונג אַװעק אין דער אײביקייט. וועגן דער אלמנה און יתומים, װאָס 

זענען געבליבן װי שאָף אָן אַ פּאַסטעך. וועגן דעם האַנטװערקער-פאַרבאַנד, 


װאָס זאָרגט פאַר זיינע מיטגלידער. 
בריינדלען קריכט נישט דאָס אַלץ אין קאָפּ. זיצט וי אויף שפּילקעס. נישט 
צוליב די מעשיות איז זי געקומען. 


זי אָטעמט באַלד פרייער אָפּ. דער רעדנער ענדיקט. דערקלערט אַן איבער- 
רייס אויף פינף מינוט. דער פאָרהאַנג לאָזט זיך צוריק אַראָפּ, 


בריינדל קוקט זיך אַרום. װיל זען צי הערשל קאַמאַשן-מאַכער קוקט נאָך 
אויף איר. זי װאָלט גערן געװאָלט וויסן, װאָס ער טראַכט.. 


אין זאַל װוערט װידער פינצטער. דער פאָרהאַנג הייבט זיך אויף. שוין 
נישטאָ דער טיש. נישטאָ די מענטשן. ס'שטייען צויי ביימלעך. ס'זעט אויס 
עפּעס אַ גערטנדל, 


האָט נישט וען צו טראַכטן. פון איין זייט קומט אַרין אַ מיידל. אויך 
פון דער אַנדערער זייט אַ מיידל. זי קען ביידע מיידלעך. הענעך, דעם מעבל- 
סטאָלערס טעכטער. איצט גייען זיי אָרעם אָנגעטון. טראָגן איבערגעדעקטע 
טעלערס. זעט אויס, װי שלח-מנותער. 


זיי רעדן, וי זיי װאָלטפן געווען אָרעמע דינסט-מיידלעך. פאַרזוכן איינע ביי 
דער אַנדערער פונעם שלח-מנות. שעלטן די באַלעבאָסטעס. 

דער עולם אין זאַל לאַכט. בריינדל פאַרשטיײיט נישט, װאָס ס'איז דאָ צו 
לאַכן, איר ווילט זיך אַזש ויינען, אויף דער ביטערער דאָליע פון די אָרעמע 
דינסט-מיידלעך. כאָטש זי וייסט, אַז די מיידלעך זענען גאָרנישט אָרעם. אַז 
דאָס האָבן זיי זיך אַזױ פאַרשטעלט, 

ענדיקט זיך מיט די דינסט-מיידלעך --- קומט אַרין אַ ייד, מיט אַ יידענע.. 
זיי רעדן וועגן זייער טאָכטער, װאָס האָט זיך געשמדט, חתונה געהאַט מיט 
אַ שייגעץ און איצט טרייבט מען זיי, די אומגליקלעכע עלטערן, אַרױס פון דאָרף. 

דערנאָך קומען צוויי ווייבער. איינע מוסרט די אַנדערע, װאָס זי גיט 

נישט גענוג אַכטונג אויף דער טאָכטער. דאָס מיידל קושט זיך מיט אַ בחור. 
פּאַרשאַפט חרפּות און בושׂות דעם טאַטן אויף יענער וועלט.. 

געענדיקט מיט די צויי וייבער, טוט זיך בריינדל אַזש אַ רוק אויף 
איר בענקל -- 

נאַ, סקאָצל קומט. זי איז דאָ, הערשלס בינע-ברכה. מאַכט אַ טרויעריקע 

מינע. זעט אויס וי איינגעריסט. דאַכט זיך, אָט-אָט נעמט זי וויינען: 

-- נישטאָ?... געזאָגט. ער ועט װאַרטן.. 

נעמט זינגען עפּעס אַ ליד וועגן בענקשאַפט נאָך זון, נאָך לופט און ליבע.. 

ענדיקט זינגען קוקט אין אַ זייט. דערפרייט זיך: 

== ער גייט 

און עס פאַלט אַרײן פֿייוול: 

--- זיי מוחל... זיך פאַרשפּעטיקט.. 

זי לאָזט אים נישט רעדן. פאַלט אַרױף אויף אים: 

-- מיין טייערער... מיין איינציקער... נעם מיך אַרױס פון דער פינצ- 
טערניש... איך ווער דערשטיקט... קום, לאָמיר אַװעק.. מיר וװועלן לויפן אין 
דער גרויסער, ליכטיקער וועלט.. 

און זי פאַלט ווידער אַרױף אויף אים. נעמט אים קושן: 

--- מיין טייערער... מיין חיים געליבטער.. 

בריינדלען הייבט עס פון אָרט. אַזױ גאָר?! -- ס'שטימט הייסט עס.. 
טאַקע אמת דאָס גערעדעריי.. אַ ליבעניש אויף זייער קאָפּ.. זעטס נאָר דאָס 
טוליען זיך... 

זי פאַרשטיט, ס'איז אַ טעאַטער. זי שפּילט אַזױ. אָבער אַזאַ טוליען זיך, 
אַזאַ קושן... 

קאָן נישט איינזיצן. דאָס בענקל בריט איר ס'לייב. שטעלט זיך אויף. 
שאַרט זיך פּאַמעלעך אַרױס פון זאַל. עפנט אַ טיר. שפּאַנט אויף טרעפּלעך. און 
זי שטייט שוין אויף דער בינעיי 

פון הינטער די קוליסן נעמט מען צו איר וינקען. מען מאַכט צייכנס 
מיט די הענט. מען ווייזט איר, זי זאָל אַראָפּ פון דער בינע. 

זי זעט גאָרנישט. זי שטייט אַ פולע, אַן אויסגערונדיקטע. די פיס צע- 
שפּרײט, וי צוגעפעסטיקט צו דער בינע. בידע הענט אויף די זייטן. דאָס 
ברייטע פּנים פאַרקרימט אין אַ בייזע גרימאַסע. די אויגן אָנגעשטעלט אויף 
דעם פּאָרל. דרייט מיטן קאָפּ. די דריי רויזן אויפן היט, שאָקלען זיך מיט.. 

נישט פייוול און נישט בינע-ברכה זעען זי. זענען פאַרטון אין זייערע ראָלן. 

ר קוטשעה ‏ - = קאַרוזעלע 


ער בעט, מען זאָל נאָך װאַרטן. ער איז נישט צוגעגרייט. זי וויל נישט 
הערן. זי װויל שוין. זי קאָן דאָ נישט לעבן. זי װעט זיך סמען.-- 

און װידער קלאַמערט זי זיך אַרום אים. נעמט אים קושן. 

בריינדל קאָן זיך שוין נישט איינהאַלטן. טוט אַ שפּרונג צו. אַ שלעפּ אַװעק 
בינע-ברכה פון פייוולען: 

- - אזוי.?... מיין מאַן געפעלט דיר?.. בריינדל לעבט שױן נישט?. 

און לאָזט איר נאָך אַ הילכיקן פּאַטש.. 

ביידע ווערן צעטומלט. אויך הינטער די קוליסן װערט אַ גערודער. מען 
לאָזט גיך אַראָפּ דעם פאָרהאַנג. אין זאַל ברעכט אויס אַ שטורעם פון אַפּלאָ- 
דיסמענטן... 

אַלע זענען װי געפּלעפט. מען רינגלט אַרום בריינדלען. מען רעדט, מען 
בייזערט זיך. און דער עולם אין זאַל הערט נישט אויף אַפּלאָדירן. 

עמעצער טוט אַ באַפעל אַלע זאָלן זיך שטעלן גלייך. אויך בריינדלען לאָזט 
ער נישט אַװעק. 

ס'הייבט זיך אויף דער פאָרהאַנג. דער שטורעם פון אַפּלאָדיסמענטן ווערט 
שטאַרקער. בריינדל ווייסט נישט װאָס צו טון מיט זיך. וייסט נישט, צי זאָל 
זי אַנטלויפן, אָדער אויך בלייבן שטיין. טוט זי אויס דעם הוט און טוט אים 
צוריק אָן. נעמט שאַרן מיט די פיס. טראַכט טון אַ שפּײי אויף אַלעמען און 
אַנטלויפן. 

אין דעם דערזעט זי הערשלען. דער גאַנצער עולם פּאַטשט מיט די הענט 
און מען שרייט בראַװאָ. נאָר ער שטייט וי אַ גולם. קוקט מיט די שליפּעס דאַ 
אויף זיין ווייב, דאָ אויף איר. 

צעברענט זיך אין איר ווידער דער כעס. יל מיט עפּעס אויסדריקן איר 
צאָרן -- טוט זי אַ פאַרקרים דאָס פּנים. שטעלט אים אַרױס די צונג.. 


אַ קלוגער איינפאַל, דעם אָנפירערס -- 


אין צייטונג איז מען אפילו נישט שטאַרק אַנטציקט פון דער גאַנצער 
פאָרשטעלונג. אַ סך ביליקייטן. די אָנטיילנעמער -- נישט אינגעשפּילט. װינציק 
טאַלאַנט, 

אַן אויפגייענדיקער שטערן 


אַן אַרטיסטין, װאָס שפּילט נאַטירלעך, אמתדיק און מיט גרויס טאַלאַנט. קענטיק 
-- אַן אויפגייענדיקער שטערן... 


בלויז איינע זיך אַרױסגעהױבן. און דווקא מיט אַ קליינער עפּיזאָדן-ראָלע. 


דאָס איז בריינדל מילער.. 

-- וויאָ !... ריר זיך, פערדל4. 

זי ציט די לייצעס. פאָכעט מיט דער בייטש. רעדט. טענהט אײַן מיטן 
פערדל, אַז זי איילט זיך. ס'איז סכנת-נפשות. זי מוז װאָס פריער זיין אויף 
בראָדװיי... 

דאָס פערדל דרייט אויס דעם קאָפּ. גלאָצט אויס אַ פּאָר אויגן -- 

-- אויף בראָדוויי ?,., 

גערעכט... ס'איז דאָך קאָמפּאַניעעצס פערד און ועגלי. 

איז װי קומט זי אויף בראָדוויי?... --- זי שפּילט דאָך היינט אין אָדעס.. 
שפּילט ביי קאָמפּאַניעעצן... אין מוראַנאָװער טעאַטער.. 

װו זשע איז מוראַנאָו ... װו טרעפט מען אין טעאַטער?.. אַזאַ פינצ- 
טערניש... 

-- סטאָי !,.. שטיי!... 

נאָר דאָס פערדל הערט נישט. צעלאָזט זיך אין אַ גאַלאָפּ. מ'זעט עס שון 
נישט... 

נעמט זי לויפן, 

שמאָלע, באַרגיקע געסלעך. אַרױף און אַראָפּ, אַרױף און אַראָפּ.. 

און אַזעלכע גרויסע שװאַרצע פייגל... 

גיך-גיך. אַרום איר. איבער איר. אַלע שרייען. אַלע רופן זי -- 

--- פאַני.,, פאַני... פאַבי... 

זי פּאַרשטעלט זיך די אויערן. לויפט גיכער. מוז זיין אין טעאַטער. איר 
בעני שפּילט בר-כוכבא. זי דאַרף אים העלפן אָנטון.. 

פון אַ באַרג לאָזן זיך אַראָפּ מענטשן. זיי רעדן הויך. רעדן אַלע מיט 
אַ מאָל, זי פאַרשטײט נישט אַ װאָרט. ווייסט נישט, צי זענען זיי יידן, צי פּאָלאַקן, 
רוסן, אָדער גאָר אַמעריקאַנער... 

ב. קוטשער -- די קאַרוזעלע 


פרעגט זי: 
-- איזהו הדרך לװאַרשע ?4 
לאַכן זיי זיך פונאַנדער. נעמען לויפן. 


דערזעט צוישן זיי אַן אַקטיאָר. ער שפּילט אויך מיט בענין אויף בר" 
כוכבא. גייט אָנגעטון װי דער הערשער טורנוס רופוסי. 


זי לויפט אים נאָך. רופט אים. יל אים פרעגן. ער הערט נישט. ער 
לויפט. רוימישע סאָלדאַטן לויפן נאָך... 


רוימישע סאָלדאַטן ?... 
בעני זאָל זיך נאָר מיט זיי אַן עצה געבן.- 


שטרענגט זי אָן אַלע כוחות. לויפט נאָך גיכער. שטויסט זיך אָן אין 
מאַראַנצן-ביימער, ווילדע קוסטעס, איינגעפאַלענע פּלױטן.. 


פון פישער-שיפלעך לויפן אַרױס אַ כאָפּטע יינגלעך. לויפן מיט אַ געפּיל- 
דער, מיט אַ געשריי: 

--- גיכער !... מען שפּילט שוין!. 

אַזױ ?... שוין אָנגעהויבן ?... און זי איז נאָך דאָ... בעני װאַרט.. 


לויפט זי נאָך די יינגלעך. שטופּט זיך מיט אַרײן. יאָ. מען שפּילט שויף 
בעני שטייט אויף דער בינע. דאָס כאָר אַרום אים. ער גייט באָרװעס. די שיך 
האַלט ער אין האַנט. זינגט ,,דאָס טליתל?... 


װאָס עפּעס ,דאָס טליתל"? -- ער איז דאָך בר-כוכבא. דאַרף זינגען 
דאָס ליד צום פאָלק ישראל.. 


נעמט זי רופן. מאַכט צייכנס מיט די הענט. ויל אים אַרויפפירן אויפן 
וועג. אים דערמאַנען, אַז ער איז בר-כוכבא. ער הערט נישט. זינגט וייטער 
דאָס לידל. דאָס פערדל שטייט הינטער אים. וינקט צו איר. שטעקט אַרױס 
די צונב2 


בינע. מען הייבט בענין אין דער לופטן.. 


עס װערט אַ שטורעם פון אַפּלאָדיסמענטן. מען לויפט אַרױף אויף דער 


--- בראַװאָ, בעני !,,,. בראַװואָ !יי 


92 


7 


=" יי יי יי 


יק 


6 אי א יי 


2256 5 יי 5 יי 


= א יי 5 יע יי יע 
= ר ר 


-ז תושר 20 שש תש 9 . 


יי 
יי 


, 
00ר 


א 1 
יש 


יל יו ! 
יי 2 


פאני און רענ" 


אויך זי הייבט מען. טויזנטער הענט טראָגן זי אין דער לופטן -- 

--- בראַװאָ, פאַני !... בראַװואָ!... 

ניין. מען טראָגט זי שוין נישט. זי פליט שוין אַלײין. פליט העכער... העכער... 

און װוו זענען אַלע? װו איז בעני? -- 

זי װויל שרייען. דאָס קול גייט נישט אַרױס. דאָס קול בלייבט איר שטעקן 
אין דער קעל. שטיקט זי. װאַרגט זי -- 

ביט נייו, 


פאַני רייסט זיך אויף פון שלאָף. 

זי איז אינגאַנצן באַגאָסן מיט שווייס, 

אַזאַ קאָשמאַר... 

נישט קיין נייעס ביי איר, אַז עס חלומט זיך איר ועגן יענע אאָרן. וועגן 
דער צייט פון בעניס אויפשטייג. ס'איז איר תמיד אַזױ גוט, ווען זי טראַכט 
וועגן יענע ליכטיקע טעג. ווען בעני האָט געשפּילט די העלדן-ראָלעס אין גאָלך- 
פאַדענס, לאַטײינערס און זייפערטס היסטאָרישע געזאַנג-פּיעסן. 

ווען בעני האָט געהאַט די מעכטיקע שטימע. די גרעסטע לײט האָבן 

באַװונדערט זיין זינגען. בחורים און מיידלעך האָבן שעה'ען לאַנג אָפּגעװאַרט 
בענין פאַרן טעאַטער, כדי צו קריגן פון אים זיין אױטאָגראַף.. 

יאָ. געווען אַ מאָל... 

איידער ס'איז אַריין אין דער מאָדע די אַזױ גערופענע בעסערע דראַמע 
און בעסערע קאָמעדיע. 

איידער דעם אױבנאָן אויף דער בינע האָבן פאַרנומען יעקב גאָרדין, לעאָן 
קאָברין, דוד פּינסקי,. שלום-עליכם, פּרץ הירשביין... 

אַקטיאָרן זיך גענומען חברן מיט שרייבער. 

גערעדט ליטעראַריש... 

בעני נישט געװאָלט -- און אפשר טאַקע נישט געקאָנט מיטהאַלטן מיט 
דער נייער מאָדע. ער האָט ליב געהאַט זיינע תנ'כישע העלד-ראָלעס. נישט 
געקאָנט זיך אפילו באַפרײען פון גאָלדפאַדענישן דייטשמערישן יידיש.. 

ער האָט געהערט, אַז די יונגערע אַרטיסטן חוזקן צוביסלעך. מאַכן נאָך, אין 
שפּאַס, זיין אופן רעדן. נאָר אים האָט עס נישט געאַרט. ער האָט געוווסט אַז נאָך 

ב. קוטשער -- די קאַרוזעלע 


אַזאַ בר-כוכבא איז נישטאָ. אַז ער איז דער שטאַרקסטער שמשון הגיבור. דער 
שענסטער יוסף הצדיק... 

דער זייגער שלאָגט איר איבער די רעיונות, נעמט ציילן -- 

זיבן אַ זייגער... 

זעצט זי זיך אויף. וישט אָפּ אַ ‏ טרער פון אויג. טוט זיך מיט דרך ארץ, 
אַ נייג צום אַנטקעגנדיקן בעט: 

-- אַ גוטן מאָרגן דיר, בעני!.. 

גליטשט זיך פּאַמעלעך אַראָפּ פון בעט. כאַפּט עפּעס אויף זיך. שאַרט זיך 
גיך צו דער קיכטיר. און --- ווידער מיט דרך ארץ צו יענעם בעט: 

-- האָב נישט פאַראיבל, בעני... איך אייל זיך.. איך דאַרף זען ס'זאָלן 
קומען מענטשן.. איבערגעבן אין בית מדרש דעם פּרוכת.. באַשטעלן אַ חזן.. 
לויפן צו די אַקטיאָרן... לויפן אין די רעדאַקציעס.. ס'איז דאָך מאָרגן דיין 
יאָרצײט.., 

פאַרנייגט זיך נאָך אַ מאָל. גליטשט זיך הינטערויילעכטס אַרײן אין קיך 
און פאַרמאַכט שטיל די טיר.. 

זי װעט דאָך נישט גיין אויסדערציילן אים אַלץ װאָס דריקט איר געמיט.. 

זאָגן אים, אַז אפילו די נאָענטסטע פריינד פאַרשטייען זי נישט... 

נעמען זי אָן פאַר אַ מאַניאַטשקע... 

אפשר גאָר פאַר אַ צעדרייטע.. 

וי קאָנען זיי וויסן, װאָס ביי איר אין האַרצן טוט זיך. וי קאָנען זיי דען 
פאַרשטיין, אַז בעני איז געווען און איז אויך ווייטער איר גאַנצער אָנהאַלט. 

אַז אָן בענין איז זי גאָרנישט. 

איז זי הוילע ליידיקייט, 

און אויב זי לעבט. אויב זי עקסיסטירט. רעדט און קומט נאָך צװישן 
מענטשן -- איז עס נאָר וייל זי איז מיט בענין.. 

זי ווייסט, זיין גוף האָט פאַרלוירן דאָס חיות. זי אין אַלײן געשטאַנען 
דערביי װוי מען האָט זיין הייליקן גוף אַראָפּגעלאָזט אין קבר. 

נאָר פאַר איר לעבט ער.. 

מיט איר איז ער נאָך דאָ.. 

און ער הערט זי... 
פאַרשטייט זי... 

זאָל זיין --- װוי זיי זאָגן --- אַז זי רעדט זיך איין. 
איז וויל זי אַזו, 

זי וויל זיך איינרעדן. 


גרייט פאַר אים איטלעכן אָװנט זיין בעט. פאַרגלייכט עס אין דער פרי 
צוריק. באַגריסט אים, מיט אַ גוט מאָרגן, ביי איר אויפשטיין. ווינטשט אים 
אַ גוטע נאַכט, ביי איר לייגן זיך.. 

זי גלייבט אין דעם. 

און זי דאַנקט און לויבט דעם באַשעפער אין הימל, װאָס ער שענקט איר 
דעם כוח אין דעם צו גלייבן.. 

איי מען האַלט, אַז זי איז נישט נאָרמאַל? דאָס אַרט זי נישט. מען האָט 
אַ מאָל אויך וועגן איר אַזױ גערעדט.. 

זי אַלײן איז דאָך אויך געווען אַן אַקטריסע. געווען יונג, שיין, געלויבט 
געװאָרן דורך דער קריטיק. 

נאָר געװאַרעמט האָט איר רק דער דערפאָלג פון בעני.י 

איר פרייד איז געווען נאָר בעניס קינסטלערישער אויפשטייגי. 


זי האָט אַלץ געטון פאַר זיין דערהייבן זיך. געקנעלט מיט אים. געשליפן 
זיין װאָרט. געאיידלט זיין באַנעמונג. 


נישט דיסציפּלינירט געווען. אַ ברויזנדיקע נאַטור. אַ שטיק סטיכיע.. 
און אַ ביסל טעמפּלעך אין די קליינע אותיות.. 


נישט איין מאָל איז זי, זיין קליין מאַמעלע -- װי ער פלעגט זי רופן -- 
אַליין געזעסן אין סופלאָר-קאַסטן. אים דייטלעך אונטערגעזאָגט איטלעכס װאָרט. 
אים געװאַרעמט מיט איר בליק. דערמאָנט אים, אַז ער איז דער גרויסער העלדן- 
אַקטיאָר בעני, אַז אויף אים קוקן הונדערטער אויגן... 

פאַרנאַכלעסיגט איר אייגענע בינע-קאַריערע. דורכגעלאָזט די שענסטע 
ראָלעס. חדשים לאַנג נישט באַוויזן זיך אויפן אַפיש... 


פריינד האָבן זיך געווונדערט. זי אפילו געשטראָפּט. געזאָגט, ס'איז משוגעת. 

יאָ... אויב ליבע איז משוגעת -- איז זי געווען מסוכנדיק. 
איז זי עס נאָך היינט.. 


נַיין.., 

נישט מעגלעך.. 

קאָן עס דען געמאָלט זיין, מען זאָל שוין האָבן פאַרגעסן? 

מען זאָל שוין גאָרנישט געדענקען, אַז ס'האָט אַמאָל געלעבט אַן אַקטיאָר 
בעני? -- װאָס האָט זיין גאַנץ לייב און לעבן אָפּגעגעבן פאַרן טעאַטער? 

װאָס האָטס מיט אַלע חנען אויסגעזונגען און פאָרגעשטעלט אונדזערע 
גרעסטע העלדן? 

און וויפל האָט זי עס אַװעקגעאַרבעט, נישט צו לאָזן פאַרגעסן. 

בכדי אויך היי-יאָר זאָל די הזכרה ביים קבר זיין פייערלעך. זיין מיט 
כבוד -- װי בעני האָט זיך עס כשר פאַרדינט., 

פון בעניס אָבשלום-כאַלאַט געלאָזט אויפנייען און אויסהעפטן אַ שיינעם 
פּרוכת פאַר דעם בית מדרש אויפן גענשער בית עולם, -- װאָס דאָרטן דאַװענען 
פּשוטע עמך-יידן. 

די יידן, װאָס האָבן געקענט בענין. 

װאָס געדענקען אים נאָך פון זיינע מוראַנאָװער יאָרן 

און ר' לייזער-װאָלף, דער גבאי פון בית-מדרש, איז אַלײן אַ מאָל געווען 
אַ כאָריסט אין מוראַנאָװער טעאַטער. 

דער ערשטער כאָריסט ביי בענין.. 

אין אַלע צייטונגען געגעבן מעלדונגען וװעגן דער הינטיקער יאָרצײיט. 
ביי אַ סך אַקטיאָרן, שרייבער און מאָלער --- אַליין געווען בעטן, מען זאָל קומען 
אויפן בית-עולם. דער חזן פון טלאָמאַצקער סינאַגאָגע צוגעזאָגט אויך היי-יאָר 
אָפּריכטן די הזכרה. דער פאָרזיצער פון אַרטיסט-פאַראײן געזאָלט רעדן 
ביים קבר, 

די 

דריי אַקטיאָרן, צוויי שרייבער, ר' לייזער-װאָלף, צוויי אלמנות פון אַקטיאָרן.. 

נישט קיין רעדעס. נישט קיין הזכרה. 

נעמט גיין פּאַמעלעכער. עפּעס אַזאַ מאָדנע שװאַכקײט איר באַפאַלן.. 

זי דערשלעפּט זיך קוים ביז צום טויער. רוט זיך אָפּ אויף איטלעכן טרעפּל, 
דער שליסל ציטערט איר צװישן די פינגער.. 

דאָס עפענען געדויערט אַן אייביקייט... 

צינדט נישט אָן קיין ליכט. פאַלט אַרױף אויפן בעט. פילט וי אַלץ װערט 
איר אָפּגענומען. וי אָט-אָט גייט זי אויס... 

בלויז די פינגער קלאַמערן זיך נאָך אין בעטגעװאַנט -- 

שטאַרק זיך, פּאַני... נישט קיין דרך ארץ.. אַזױ זיך אַ װאָרף געטון 
אויפן בעט... 

נישט געגרייט אפילו בעניס געלעגער.. 

נישט געווונטשן אַ גוטע נאַכט.. 


עס װערט איר אַזױ גוט... אַלץ איז איר אַזױ גרינג.. זי האָט שוין, דאַכט 
זיך,. בכלל קיין װאָג נישט.. 


נעם מיך אַרום, בענילע... 

אָט אַזױ... 

זעסט דאָס נייע חופּה-קלייד ?... 

ספּעציעל צו דער חתונה גענייט... 

ניין... נישט פאַרן טעאַטער... נישט פאַר דער נייער ראָלע.. חלילה... הער 
נישט, װאָס זיי זאָגן... נישט פארגינערס... 

װאָס ?... דערקענסט מיך נישט?.. דאָס בין איך.. פאַני.. דיין קליין 
מאַמעלע... 

אדרבא, וויפל מעלות דאַרף עס אַ בחור האָבן, ער זאָל קאָנען טון אַ ליי- 
טישן שידוך? -- 

שלום-ברוך האָט זיי, דאַכט זיך, אַלע. 

הויך, גלייך, מיט אַ פּאָר שיינע, בלויע, ליכטיקע אויגן, 

און אַ לערנער. 

נישט פון די לערנערס, װאָס זאָגן אָפּ אַ בלאַט גמרא. לערנען אָפּ אַ פּרק 
משניות --- אַזױ, אויבנאויפיק, פלאַך... 


ניין. פאַר שלום-ברוכן איז נישטאָ קיין פאַרבאָרגן ווינקל. נישטאָ קיין 
אומקלאָרער פּשט. קיין שווערע סוגיא... 


און אַ בעל מנגן -- איינער אין דער וועלט, 

ערשט זיין געציקלט שרייבן. זיינע געכתיבהטע אותיות. זיין אויסצייכענען 
די שענסטע פייגל, לייבן און מלאכים.. 

נאָר װאָס דען? -- 

ער האָט איין חסרון, װאָס איז כולל אַלע זיינע מעלות -- 

ר'איז אַ בעל מלאכה... 

אַ שטריקער. 

פון בייוול און װאָל שטריקט ער אויס זשאַקעטלעך און לייבלעך פאַר 
ווייבער... 

דערצו נאָך -- אַ פּועל אין אַ פאַבריק.. 

איז ער שוין טאַקע, קיין עין הרע, אַ בחור פון פיר און צװאַנציק יאָר. 

און גאָרנישט.., 

אין חסידישע הייזער יל מען נישט הערן. נישט חסידישע היזער! -- 
טראָגט ער אַזאַ הלבשה. אַ נישט געשוירן בערדל, פּאות.. 

און די מיידלעך -- "היינטיקע". געגאַנגען אין שקאָלעס. װעלן אוודאי גיין 
אין די אייגענע האָרײי 


מזל טוב !... שלום-ברוך איז אַ חתן געװאָרן. 

-- ווער ? װאָס ? 

-- דער בעקער, ר' מאָטל, פון קופּיעצקע גאַס.. 

דאָס נייס פאַרשפּרײיט זיך. בחורים זענען מקנא -- 

ר' מאָטל בעקער איז אַ שם דבר אין יידישע היזער. -- אַ פרומער יד, 
אַ למדן, שיינער בעל תפילה, גרויסער בעל צדקה. 

פייגע-לאה -- ר' מאָטלס בת יחידה -- שוין אין שלום-ברוכס יאָרן אַ 
שטאַרק געראָטענע. גרויסע בריה אין שטובזאַכן. קען אויך אין די קליינע אותיות. 

דער עיקר -- אַ גוטע, פרומע יידישע טאָכטער. 

די חתונה -- אַ ברייטע. דער חתונהזאַל, װאָס פאַרן אייזערנעם טויער, 
אָנגעפּראָפּט מיט אַלערלײ געסט. די טישן ברעכן זיך פון כל-טוב. צוויי באַזונ- 
דערע קלעזמער-קאַפּעלעס. בחורים טאַנצן אין באַזונדערן זאַל פאַר מאַנסלײט, 
אַפילו אַ פּאָלקע און װאַלס -- פּונקט וי די ווייבער... 

ר' מאָטל דינגט פאַרן פּאָרפאָלק אַ גרויסע דירה. פאַר דעם לייטישן נדן 
האַנדלט זיך שלום-ברוך איין אַ שטריקער-מאַשין, אַ ניי-מאַשין, אַ שפּולער- 
רעדל, אַ ביסל װאָל און אין דער אַרבעט -- מזל-ברכה... 

פייגע-לאה טוט זיך אירס --- זי קינדלט. 

די משפּחה װאַקסט. נייע הצטרכותן -- 

קויפט שלום-ברוך נאָך אַ שטריקער-מאַשין, נאָך אַ ניי-מאַשין, נעמט אַריין 
נאָך מענטשן, און -- נישט צו פאַרזינדיקן. 

און ווען אין דער משפּחה טרעפט דאָס אומגליק, ר' מאָטל פאַלט אַװעק, 
הויכט אויס די נשמה. די בעקעריי ווערט פאַרקויפט. די אלמנה גייט איבער 
צו די קינדער -- גייען אויך איבער, מיט דער ירושה, צו שלום-ברוכן די 
אָרעמע לייט, װאָס ר' מאָטל האָט זיי נישט געלאָזט פאַלן, די אורחים, װאָס 
געווען ביי ר' מאָטלס טיש.. 

און כאָטש שלום-ברוך איז קיין עין הרע אַ גוטער בעל פּרנסה. שטייט 
ער צוגלייך מיט אַלע אַרבעטער ביי דער מאַשין. טוט אויך אַלע אַנדערע 

פּראָסטע אַרבעטן -- װאָס דער דרך פון אַלע אין זיין שטאַנד, איז צו שאַפן 
זיך מיט די , מענטשן". 

מען הערט קיין מאָל נישט פון אים קיין הויך װאָרט. רעדט מיט די 
מענטשן, וי גלייך מיט גלייכע. צאָלט רעגולער דאָס שכירות. קאַרגט אויך 
נישט, פון צייט צו צייט, אַן איבעריקע זלאָטע. 

און יאָרן גייען. עס קומען אָן ביטערע צייטן. 

די העצע קעגן יידן גרויס. מען רופט אָפן נישט צו קויפן ביי ייד אין 
יידישע צענטערס עפענען זיך פּוילישע ,ספּולקעס". פּיקעטן מיט גראָבע 
שטעקנס דרייען זיך פאַר יידישע געשעפטף. 

איז פאַלט אָפּ אַן אָפּנעמער אין איין שטאָט. אַן אָפּנעמער אין נאָך אַ שטאָט, 
אין אַ דריטער. 

אויסגעאַרבעטע סחורות בלייבן ליגן אויף די פאַכן. װועקסעלעך קומען 
צוריק נישט געצאָלטע. 

דאָס ראַנגלעניש איז גרויס. שלום-ברוך טוט אַלץ נישט אָפּצושטעלן די 
אַרבעט. נישט צו לאָזן זיינע מענטשן אָן חיונה. סטייעט נישט קיין מזומן, צאָלט 
ער דאָס שכירות מיט אוסגעאַרבעטע סחורות. הייסט פאַרקויפן פאַר אַלע 
פּרייזן. אפילו ווייט, ווייט אונטערן קערן. 

אויך די פּאָר שבת-אורחים ביי זיין טיש, איז מען נישט חלילה מבייש. 
פייגע-לאה זאָרגט שוין דערפאַר. פאַרקלענערט כסדר די הוצאות אויף װאָכע- 
דיקע שטוב-הצטרכותן. פאַרקויפט, אָדער פאַרזעצט, בשתיקה, װאָס עס לאָזט 
זיך. האָט שוין באַלד קיין פּיצל צירונג נישט. 

טוט עס אַלץ גערן. אַבי נישט פאַרמינערן דעם גלאַנץ פון זייער שטוב. 
דעם גוטן שם פון איר שלום-ברוכן. 


מיר זענען ניכטער, מיר זענען ניכטער, 
טרוקן איז ביי אונדז אין האַלדז. 
אמת, ס'איז שוין נישט דאָס אַמאָליקע געזאַנג, װאָס האָט אָנגעפילט שלום- 
ברוכס פּאַבריק, אַרױסגעטראָגן זיך דורך די פענצטער, צעשפּרײט זיך איבערן 
גאַנצן הויף. 
ס'איז אַ שטיל ברומען, װאָס דעמפט זיך צװישן די מאַשינען. גייט אויס 
אין די ווינקלען... 

נאָך פרי. | 

דער װאַנטזײגער האָט ערשט אָפּגעקלאַפּט זיינע אַכט קלעפּלעך. 

נאָר אַלע זענען שוין אויפן אָרט. 

די שטריקער, די נייערינס, די שפּולערין -- איטלעכער בי זיין מאַשין. 
איטלעכער מיט זיינע רעיונות. מיט זיין, אונטערברומען -- 

מיר זענען ניכטער.. 
די טיר עפנט זיך. 
אויף דער שװעל -- שלום-ברוך. 


אויפן פּנים אַ מידקייט. די ברייטע שװאַרצע באָרד -- האַלב צעפּלאָשעט. 
דער שווערער גרין-פּלושענער טלית-זאַק -- אונטערן אָרעם. 


מיט איין בליק מעסט ער אָפּ אַלע מענטשן: 


-- װאָס עפּעס אַזעלכע פאַרדאגהטע פּנימער?.. װאָס איז דער מער.. 
די שיפן חלילה אונטערגעגאַנגען?.. 


וויל נאָך עפּעס זאָגן. נאָר זאָגט נישט. טוט מיט אַלע צען פינגער אַ צעקעם 
די באָרד. אַ קוק דאָ, אַ קוק דאָרט און שוין -- ער איז שוין אין דער אַנדע- 
רער שטוב, 

קוקט מען זיך איבער: 

-- געזען דאָס פּנים ? 

-- יאָ. שוין נישט דער אייגענער שלום-ברוך. 

--- װאָס איז דאָס חידוש? -- אַזאַ עול. די פאַבריק גייט. קיין קונה זעט 
מען נישט. די סחורה זויערט אויף די פאַכן. דאָס מאַטערניש זיינס איז גענוג 
גרויס, 


און באַשעלע, די שפּאָלערין --- די יינגסטע פון אַלע מיידלעך -- שטעלט 
גאָר אָפּ דאָס רעדל: 


--- און װאָס ? מיר מאַטערן זיך נישט? -- מיין מאַמע איז נעכטן אַ גאַנצן 
טאָג אַרומגעלאָפן. קוים מיט צרות פאַרקויפט די צוויי זשאַקעטלעך. 


-- אוודאי קומט נישט אָן לײיכט עפּעס פאַרקויפן. איז װאָס זשע קאָן 
מען טון? 

--- װאָס מען קאָן טון? -- מ'דאַרף זיך נישט שעמען. מען זאָגט אים, אַז 
מען נעמט נישט קיין זשאַקעטלעך און גענוג. נישקשה, פאַר אונדזער פּראַצע 
מעג ער... 

יאָסל דער שטריקער שלאָגט איר איבער: 


-- שיש-שאַ! נישט מיט אַזאַ טעמפּעראַמענט. װאָס זאָל ער טון װאָס? 
ער ראַנגלט זיך גענוג, אַנדערע, אין זיין שטאַנד, האָבן שוין לאַנג די אַרבעט 
אָפּגעשטעלט. 


ווערט שטיל. 

פאַר אָפּשטעלן די אַרבעט שרעקט מען זיך. 

מ'האָט מורא אפילו פאַרן געדאַנק בלויז. 

מילא, זאָל שוין זיין זשאַקעטלעך. שוין חדשים אַזו. 

און מען פאַרקויפט װי עס איז. נאָר חלילה אָן דעם אויך.. 

שווייגט מען. איטלעכער פאַרטון אין זיין אַרבעט. איטלעכער צוריק אינעם 
גערויש פון זיין מאַשין. 

און שלום-ברוך זיצט אין זיין עסשטוב. זיצט ביים איבערבייס, װאָס זיין 
פייגע-לאה האָט אים צוגעטראָגן. קייט זיין ערשטן ביסן. קייט, קייט און קאָן 
נישט אַראָפּשלינגען. 

דאָס האַרץ טוט אים וויי. ר'איז געשטאַנען ביי דער טיר, געװאָלט אַרײנגײן 
אין פאַבריק -- דערכאַפּט פון דאָרט ברעקלעך פונעם שמועס. 

ער ווייסט, זי איז גערעכט, באַשעלע. ער האַלט אַרבעטער, דאַרף ער צאָלןּ 
שכירות. זיי זאָלן נישט דאַרפן אַרומלויפן פאַרקויפן זיינע זשאַקעטלעך. 

װאָס זשע טוט מען? -- ער קאָן דאָך נישט אָפּשטעלן די אַרבעט. לאָזן 
זיי אויף הפקר. 

און װאָס װעט זיין? -- 

צי װעט ער אויסהאַלטן?.. 

איצט -- דער בריוו פון ,,בית לחם".. 

מען דערמאָנט אים, אַז ס'איז שוין דריי חדשים צו פּסח... נאָך נישט צוגע- 
שיקט זיין יערלעכן ביישטייער.. 

איז ער דאָך שטענדיק פון די ערשטע צאָלער געווע.- 


-- ר' ייד! איר שטייט שוין דאָ לאַנג? 


ער ביין; נישט לאַנג... 
-- שוין מאָרגן ערב פּסח. מ'עט כאָטש באַווייזן אַלעמען געבן ? 


= מסתמא.. 
יענער פרעגט נאָך עפּעס. נאָר דער ייד ענטפערט נישט. וױיזט אויס נישט 


ניחא דער שמועס. 


ער שטייט פאַרקוועטשט אין דער ריי. די באָרד פאַרשטעקט אין אויפגע- 


שטעלטן קאָלנער. 


די ריי ציט זיך פונעם פענצטערל, ביז אַ שטיק אויף דער גאַס אַרױס. 

נאָר עס רוקט זיך. 

קומט צו װאָס אַ מאָל נענטער. 

און אָט שטייט ער שוין לעבן פענצטערל. 

דער יונגער-מאַן, פון יענער זייט, פרעגט מעכאַניש: 

-- איר ,,נעמט" ס'ערשטע מאָל? 

דער ייד ענטפערט נישט באַלד. זעט אויס ס'קומט אים אָן שװװער: 

-- נישט בלויז פאַר מיר... נאָך זעקס משפּחות. פאַרלוירן די אַרבעט. 


געבליבן אָן אַ גראָשן. דאָ האָט איר די נעמען און אַדרעסן. בכבודיקע מענטשן 
מ'דאַרף זיי געבן בסתר. פאַר איטלעכן אָפּשיקן אין שטוב. 

-- איר? -- רעב שלום-ברוך ?.. 


א 
7 


"2 
65 
7 אט 


. שא 2 


וי 


געװאַלט, װי האָט עס גאָר געקאָנט מעגלעך זיין? 

זי? -- ייטקע, ר' בעריש וינערס טאָכטער? אַ מיידל פון אַזאַ שטוב? 
-- גענומען און איינגעטוישט דעם טאַטנס אמונה.. ו' 

נישט צו פאַרשטיין. נישט צו באַנעמען מיטן גראָדן שכל. סיידן אַ פאַר- 
דרייעניש פון איר כוח המחשבה. 

און װי איז זי בכלל געקומען צו אים? -- 

זי האָט דאָך אים כמעט נישט געקענט. נישט אויסגעטיילט אים פון אַלע 
אַנדערע, װאָס האָבן זיך געבריקעװועט קעגן די יידישע קאָלעגן. געצװוונגען 
זיי צו זיצן אויף באַזונדערע בענק... 

נעמט גיין גיכער. שטעלט האַסטיקע טריט. יל נישט טראַכטן נאָר די 
רעיונות לאָזן נישט אָפּ. קאָן זיך פון זיי נישט באַפרייען. 

זעט אַלץ װי דורך אַ דינעם געוועב. וי פאַרזינקען אין אַ חלום, 


ער נעמט זיך אָן פאַר איר, ווען די סטודענטן שטופּן זי אַרױס פון אזייערש" 
בענק. װאַרפט זיך אַריין אין אַ געשלעג, ווען זיי רופן אים אָן ,זשידאָווסקי 
פּאַכאָלעק?. פאַלט אַ צעבלוטיקטער. זי קומט צו אים אין שפּיטאָל. קומט אויך, 
ווען ער איז שוין אין דער היים. 

זיי גייען שוין נישט צו די לעקציעס. 

מיאוסן זיך אָנקוקן די ניבזהדיקע פּנימער. 

פאַרברענגען צוזאַמען. לייענען, דיסקוטירן. 

גיט זיך נישט אָפּ קיין חשבון, וי צוגעבונדן זיי זענען איינס צום אַנדערן. 

אַ מאָל, זי קומט. ער איז נישטאָ. זיין מאַמע פרייט זיך מיט איר אַריינקומען. 
טוט מיט אַ מאָל אַ זיפץ: 

--- װאָס וועט זיין ? 

--- װאָס מיינט איר ? 

--- כ'מיין אייך ביידע... 

--- װאָס אַזעלכעס ? 

--- איך ווייס, איר האָט זיך ליב... 

-- נו? 

-- עדעק װעט דאָך נישט וװערן קיין ייד... 

ס'טוט איר אַ זעץ אין מוח. כאַפּט זיך מיט אַ מאָל אויף, וי פון אַ חלום. 

יאָ.. עדעק איז אַ קריסט.. אַ גלױביקער.. װעט נישט װוערן קיין ייד.. 
זי אַלײן װאָלט עס אים נישט געלאָזט.. 

הייבט אויף די אױגן. דערבליקט דעם געקרײציקטן אויף דער װאַנט. 
זעט זיין יסורימפול פּנים. שטעלט זיך פאָר עדעקן, אַ געבונדענעם, אויפן 
אַפּעראַציע-טיש... 

טוט זיך אַ טרייסל. באַגעגנט דער פרויס פאַרטרערטע אויגן. אַ גרויס 
רחמנות נעמט זי אַרום. אַ רחמנות אויף דער פרוי. אַ רחמנות אויף עדעקן. 

נאָר נישט אויפן טאַטן.. 

געדענקט נישט אין טאַטן, װאָס האָט -- נאָך דער מאַמעס טיט -- 
נישט געװאָלט הערן פון אַרייננעמען אַ שטיפמאַמע צו זיין קינד. טראַכט נישט 
וועגן טאַטן, װאָס איז פאַר איר געווען אי דער טאַטע, אי די מאַמע. אַלץ איר 
נאָכגעגעבן. אפילו אויפן אוניווערזיטעט נישט געשטערט גין. 

און ער האַלט עס נישט אויס. 

דער קלאַפּ צו שטאַרק. ביים אָפענעם ספר -- איף אײביק די אױיגן 
געשלאָסן... 

ערשט דעמאָלט ניכטערט זי זיך אויס. דערזעט די בראָך. דערזעט, װאָס זי 
האָט אָפּגעטון... 

גייט נישט אויף דער לוויה. וויל נישט דעם טאַטן די חרפּה אָנטון. 

ערשט שפּעט אין אֶװנט גייט זי צום בית עולם. גייט מיט הינטער:וועגן 
בלייבט שטיין ביים פאַרמאַכטן טויער... 

וויינט נישט. רייסט נישט די האָר פון קאָפּ. שטייט שטום. פאַרגליווערט אין 
דער בית עולם-שטילקייט. קוקט אין דער טונקלקייט, דורך די שטאַכײטן. בלאָנד- 
זשעט מיט די בליקן, צװישן די נאָענטע און ווייטע מצבות... 

װאַרט אויף אַ נס... 

באַגינען, ס'באַווייזן זיך די ערשטע דורכגייער, כאַפּט זי זיך אויף פון איר 
פאַרגליווערטקייט. גייט אַהיים. פאַרמאַכט זיך אין איר חדר. זאָגט אָן דער דינסט 
--- קיינעם נישט אַרײנלאָזן. 

אַזױ אין דער שבעה. אַזױ אויך שפּעטער. ויל קיינעם נישט זען. אפילו 
נישט די משרתים פון טאַטנס געוועלב. זאָלן זיי טון, װאָס זיי ווילן. זי וויל 
גאָרנישט, דאַרף גאָרנישט, 

אויך עדעקן וויל זי נישט זען. 

ער רוט נישט. פאַרװאַרפט מיט בריוולעך. שרייבט, אַז נאָר ער איז אין 
אַלעם שולדיק. ר'האָט נישט געדאַרפט דערלאָזן. געדאַרפט זי אָפּהאַלטן פון איר 
איבערגעאיילטקייט, 

זי קושט די בריוולעך. באַהאַלט זיי אין שופלאָד. ענטפערט נישט.. 

ער ווערט מיד. הערט אויף שרייבן. לאָזט בכלל נישט מער הערן פון זיך. 

טראַכט וועגן אים. בענקט. נאָר איז צופרידן, װאָס ער שרייבט נישט, 
ווייסט, זי מוז אין אים פאַדגעסן. מיט געװאַלד אַרױסרײסן אים פון איר האַרץ, 

געפינט זיך נישט קיין אָרט. ס'טראָגט זי פון שטוב אין גאַס, פון גאַס 
--- צוריק, 

שעהען לאַנג קוקט זי אויפן טאַטנס ספר, װאָס זי לאָזט נאָך אַלץ ליגן אָפן. 
שטעלט זיך נישט איין צורירן צו אים. 

פון מאָל צו מאָל דאַכט זיך איר, אַז די אותיות שפּרינגען אַרױס פון 
זייערע ערטער. נעמען פלאַטערן אין דער לופטן. זוכן אַ תיקון.. 

די צייט לויפט. שכנים קוקן וינציקער נאָך. קינדער שרייען שוין נישט 
משומדת. פרומע ווייבער שפּייען שוין נישט אויס פאַר איר.. 

נאָר זי אַליין שפּײיט אויף זיך. 

ווייסט, זי האָט פאַרקירצט דעם טאַטנס יאָרן 

ווערט פרום. היט אָפּ יידישע דינים. בעט נישט ביים רבונו של עולם 
קיין פאַרגעבונג. האַלט, זי איז עס נישט ווערט. 

נישט ווייט פאַרן טאַטנס יאָרצײט --- פאַרװאַרפט אַ טיכל. קומט צום אַלכן 
רב, ר' יחזקאל. בלייבט שטיין ביי דער טיר: 

--- איך בין די טאָכטער פון רעב בעריש ווינער, זכרונו לברכה.. 

דער רב שטעלט זיך האַסטיק אויף. וויל עפּעס זאָגן. די ליפּן ציטערן אים. 
קאָן נישט אַרויסברענגען אַ װאָרט. 

זי זעט עס. ויינט זיך פונאַנדער: 

--- איך ווייס... כ'בין שטאַרק זינדיק... ס'קומט מיר צוויי מאָל צו וערן 
פאַרשניטן.., 

--- אָבער, װאָס ווילט איר? 

--- כ'וויל צוריק צו דער אמונה פון מיינע אבות.. איך פיר זיך וי אַ 
פרומע יידישע טאָכטער... נאָר כ'וויל אַלץ זאָל זיין לויטן דין... 

דער רב נעמט שפּאַנען איבער דער שטוב. הייסט קומען נאָך חנוכה. 

צו חנוכה נאָך וייט. פּייניקט זיך. פאַסט מאָנטיק און דאָנערשטיק. גיט 
צדקה. 

קאָן קיין סך נישט געבן. מיטן טאַטנס געוועלב שוין אויס. אויך די דינסט 
אָפּגעזאָגט. זוכט אַלײן אין פרעמדע שטובן אַרבעט. 

גייט נישט צו דער יאָרצײיט אויפן בית עולם. 

נאָך נישט ראוי. 

גיט ליכט אין שול. באַצאָלט פאַר זאָגן קדיש. פאַר מאַכן אַן אל מלא 
רחמים. קוקט אויס דעם טאָג, זי זאָל שוין אַלײן גיין צום קבר. וויינען אויף 
די יאָרן, װאָס זי האָט דעם טאַטנס לעבן פאַרקירצט.. 

דער רב יאָגט זיך נישט. לייגט אָפּ פון איין טאָג אויפן אַנדערן. דערנאָך 
הייסט ער קומען אין ראַבינאַט. 

אויך דאָרט שלעפּט מען. 

אָבער דערװאַרט זיך -- 

שוין חדשים לויט אַלע דינים --- צוריק אַ יידישע. 


אפילו אָנגעבאָטן איר אַ שטעלע אַלס לערערין אין אַ פרום-יידישע מיידל- 
שול. 


נישט געװאָלט. צו גוט פאַר איר. וויל אָפּקומען. 


אַרבעט אין דער אייגענער שול אַלס רוימערין, טוט כלערליי שווערע אַרבעט. 
פאַרנומען פון אין דער פרי ביז שפּעט אין אָװנט. קומט אַהיים -- אַ פאַרמאַ- 
טערטע. אָן כוחות פאַר זיך נאָך עפּעס צו טון. 

און נעמט עס פאַר ליב. פילט, זי װוערט געלייטערט.. 

ייטקע בלייבט מיט אַ מאָל שטיין, קוקט אויף צוריק -- 
גאָרנישט באַמערקט.. 
שוין פאַרבײיגעגאַנגען דאָס הויז... 


זי גייט צוריק. שלייכט זיך אַרײן אין טויער. איר בליק פאַלט אויפן 
פּאָסטקעסטל. גלייבט אירע אויגן נישט -- 


א בריוו?.. 
פון וועמען זאָל עס זיין ?... 

שליסט אויף דאָס קעסטל. ס'נעמט איר אַזש מישן אין קאָפּ --- 
עדעק... | 
זיין האַנטשריפט... 

אַלץ אין איר נעמט זיך וװאַרפן. 


ניין. זי װעט דעם בריוו נישט עפענען. װעט אים נישט לייענען. גענוג 
זיך אָנגעליטן, ביז זי האָט אים אַרױסגעריסן פון איר האַרץ. 


און איצט... 
אויף דאָס ניי... 
עס באַפאַלט זי אַ מאָדנער אומרו. נעמט מיט אימפּעט ליפן אויף די 


טרעפּ. לויפט וי געיאָגט פון אַ סכנה.. 


ניין און ניין. דער בריוו איז נישט פאַר איר. יענע ייטקע לעבט שוין נישט. 
זי איז אַן אַנדערע. אין גאַנצן אַן אַנדערעײ 


פאַלט אַריין אין שטוב. מאַכט ליכטיק. טוט דעם בריו אַ װאָרף אויפן 
טיש, אָבער טוט זיך באַלד אַ כאַפּ -- 


װאָס האָטס דער בריוו געזינדיקט 4.1 


נעמט אים צוריק. דערשרעקט זיך פאַר זיך אַלײן. שיר נישט צוגעטראָגו 
דעם בריו צו די ליפּן... 


װאָס איז מיט איר? האָט דאָך שוין גאָרנישט געדענקט ועגן אים. * 
מוז זיין שטאַרק. זיך קאָנעז באַהערשן.. 


באַהערשן ?.. 
װאָס איז פאַראַן זיך צו באַהערשן?.. זי אין דאָך רואיק.. אין גאַנצן 

רואיק... געווען בלויז עפּטס אַ שאָק.. פאָרט אַ גוטער פריינד.. אַזױ לאַנג 
נישט געהערט פון אים.. 
ענטפערן װעט זי נישט... געזונטער פאַר איר... געזונטער פאַר אים.. 
לייגט אַװעק דעם בריוו. מאַכט דאָס געלעגער. לייענט, מיט כוונה, קריאת 
שמע. וויל פאַרלעשן די עלעקטרי, נאָר נעמט צוריק דעם פינגער פון קנעפּל -- 
זי מעג דאָך זען, װאָס ער שרייבט... 
טאָמער דאַרף ער עפּעס... 
און זי מעג אים טאַקע צעוויסן טון, אַז זי האָט זיך צוריק מגייר געווע. 
זי איז איצט אַ פרומע יידישע טאָכטער, װאָס װעט נישט אָפּנײגן אויף אַ האָר 
פון איר אמונה.., 
נעמט ווידער דעם בריוו. רייסט פּאַמעלעך אויף דעם קאָנװערט. פילט אַלײן 
נישט וי דאָס האַרץ קלאַפּט איר מיט אַ מוראדיקער גיכקייט.. 
װאָס איז דאָס ?... 
גאָרנישט פון אים... 
אַ יידישער בריוו... 
נעמט לייענען: 
לכבוד ייטקע היקרה, 
האָב נישט פאַראיבל, װאָס איך האָב ביז איצט נישט געשריבן. 
איך האָב די גאַנצע צייט אָפּגענומען גריסן וועגן דיר. איך קען 
דיין ביטער לעבן. כ'ווייס, דו אַרבעטסט שווער. אָבער איך פריי 
זיך, װאָס דו ביסט צוריק אַ יידישע. איך בין גליקלעך, װאָס דער 
רבונו של עולם האָט דיר אַרײנגעגעבן אַזאַ רעיון. נאָר אין דער 
אמונה פון אברהם, יצחק און יעקב -- וועסטו געפינען גענעזונג. 
אַז השם יתברך װעט העלפן, װעל איך אין עטלעכע װאָכן 
אַרום זיין אין װאַרשע. נאָר וועגן דעם װעל איך דיר, אם ירצה 
השם, באַזונדער מודיע זיין --- 
אברהם בן אברהם... 

טיט 


--- רעד נישט קיין נאַרישקײטן, מאיר. זאָלסט קומען צום נאַכט-עסן. 


-- איך קאָן נישט, מאַמע. אַ חבר פאָרט קיין ארץ ישראל. מען מאַכט 
אים אַ באַנקעט. 


-- אַ באַנקעט? --- וויי איז מיר. און כשר ?... 
--- איך עס נישט קיין טרפות. 


און ער לויפט שוין פון די טרעפּ. לויפט מיט אימפּעט. פאַרלירט די שטאָקן 
אונטער די פיס. פאַלט אַריין אין דער רוישיקער גאַס. 

איז צעטומלט. ווייסט נישט װאָסער ריכטונג נעמען. אין מוח האַמערן דער 
מאַמעס ווערטער. זי רעדט מיט וייטיק. רעדט מיט צער. 

ווען ער איז אַרױס פון ישיבה, האָט עס אויף די עלטערן גאָרנישט אַזױ 
שטאַרק געווירקט. נאָר איצט -- ער איז אַרײן אין רעדאַקציעץ? -- 

וי ער װאָלט שוין חלילה געװאָרן אויס ייד, 

זיי פאַרשטייען נישט. ער האָט פליכטן. קומט ער אַ מאָל אַהיײים שפּעטער. 
פאַרפעלט אַ מאָל צום עסן. 

דער טאַטע רעדט גאָרנישט. כאַפּט בלויז אַ זייטיקן קוק, צי פאַרפעלט ער 
נישט אַ ברכה. צי קירצט ער נישט דאָס בענטשן. 

נאָר די מאַמע רעדט יאָ. שוין מיד פון אירע אויסרעדענישן. צי שרייבט 
ער נישט חלילה אום שבת? עסט ער נישט קיין טרפות?! זיצט ער נישט 
אָן היטל ?... 

פילט זיך וי אַרומגענומען מיט אַ רייף, װאָס ציט זיך כסדר איין. ס'ווערט 
אים ענגער און ענגער. 


דאָס אַרױס פון שטוב -- געוװען נישט לייכט. די מאַמע געװיינט. דער 
טאַטע געשפּאַנט איבער דער שטוב. געבליבן שטיין לעבן אים : 


--- אָבער דעם אַדרעס פון דער היים, װועסטו כאָטש נישט פאַרגעסן ?י* 

און ער קומט טאַקע.. נישטאָ דער טאָג, ער זאָל נישט, כאָטש אויף 
עטלעכע מינוט, זיך אַרױפכאַפּן, 

די מאַמע באַגעגנט מיט פרייד. דער טאַטע כאַפּט גערן אַ שמועס ועגן 
טאָגזאַכן. אַ מאָל אויך אין לערנען. 

איצט פאַרזאָמט זיך אַ ביסל. דער טאַטע אים איבערגעזאָגט אַ תורה פון 
ר' יצחקל בזשעזשינער. איילט ער זיך. שוין געדאַרפט זיין אין רעדאַקציע. 

מען זעט נישט דעם טראַמװײי. דריי זענען שוין פאַרבייגעגאַנגען, נאָר נישט 
דער, װאָס ער דאַרף. 

שטייט אומגעדולדיק. קוקט אַריין אין דער אַנטקעגנדיקער גאַס. --- משרתים 
שטייען פאַר די קראָמען, װאַרטן אויף קונים. אַ ייד שלעפּט אַ האַנטװעגעלע און 
אַ יידענע שטופּט עס נאָך פון הינטן. אַ וייבל גייט אַרױס פון געװועלב. דער 
קרעמער לויפט נאָך און רעדט אין איר אַרין. 

אַ שלעכטע צייט פאַר יידן. די העצע גרויס. קיין גוי שמעקט נישט אַריין 
אין אַ יידיש געוועלב. שטייערן און פּאָליצייאישע פּראָטאָקאָלקן דריקן דעם 
יידישן הענדלער. 

ס'קומט אָן זיין חבר, מיט אַ מיידל, אַ לעמבערגער סטודענטקע: 

-- געהערט, מאיר, ביסט אַרױס פון דער היים ? 

-- יאָ, 

- אַ שיין צימער ? 

-- נישקשה. 

--- ווייט ? 

--- פּאַװיע דרייסיק, 

--- קעגן איבערן פּאַװיאַק? 

--- יאָ. מיין פענצטער גייט טאַקע אַרױס צום פּאַװיאַק. 

דאָ איז שוין דאָס מיידל אויך נייגעריק: 

-- זעט איר דאָך דעם תפיסה-הויף? 

-- יאָ, כ'זע. 

געזעגנט זיך. כאַפּט זיך אַרױף אויף דעם אָנלויפנדיקן טראַמװײ. זעט דאָס 
מיידל קוקט אים נאָך. פֿאָכּעט. לאַנג מיט דער האַנט, 

שטרענגט אָן דעם בליק. יאָ, זי פאָכעט נאָך אַלץ.. 


שטייט פאַרגאַפט. זעט די גאַס רוקט זיך. עמעצער ריסט זיך אָפּ פון 
טראָטואַר, לויפט נאָך דעם טראַמװײ. וויל זיך אַרױפכאַפּן. 


אַ געלויף. אַ געשריי -- אַ מענטש ליגט אויפן ברוק.. 
טויט ?.., 


דער טראַמװײי ענטפערט מיט אַ בייז געקלינגעריי. דרייט זיך אַרין אין 
ראָג. די גאַס פאַרשװוינדט... 


קאָן נישט איינשטיין. װאַרט ביזן אָפּשטעל. שפּרינגט אַראָפּ. שטעלט גיכע 
טריט. -- מ'זעט שוין גאָרנישט.. : 


פאַלט אַרײן אין רעדאַקציע. שפּאַנט נערוועז איבערן צימער. זעצט זיך 
צום שרייבטיש. 


דער טעלעפאָן קלינגט -- 

צו אים : 

-- דאָס רעדט יאַדזשע.. 

--- ווער? 

--- מיר האָבן פריער גערעדט.. אייך געװאָלט עפּעס בעטן סאיז גראָד 
אָנגעקומען דער טראַמװײ... איר דערמאַנט זיך ?.. 

א האַ... איר ?.... זייט מוחל... זיך געיאָגט אין רעדאַקציע.. 


-- איך פאַרשטיי... דערפאַר קלינג איך איצט.. איר האָט אפשר עפּעס 
אַ פּױליש בוך.. 


-- למשל? 
הניק אַלץ איינס... 
-- יאָ, איך האָב. 


--- גוט... איך דאַנק אייך... אויב איך על אייך נישט שטערן, װעל איך 
זיך אַרױפכאַפּן צו אייך... 


ניין. ער האָט נישט געדאַרפט דערלאָזן. 
געדאַרפט אָפּהאַקן באַלד פון אָנהייב, 

אַ װויל מיידל. אַן איידעלע, אַ גוט דערצויגענע. ער האָט זי גערן אויך. 
נאָר -- נישט פאַר ר' מרדכי עלקינס זון.. 

אַ מיידל, װאָס קען נישט קיין צורה פון אַן אלף. וייסט ממש גאָרנישט 
וועגן יידישקייט, 

חוץ דעם קוקט דער חבר קרום אויף אים. גלייבט נישט, זי האָט זיך אַליין 
אָנגעבאָטן אַרויפקומען צו אים. 

ער אַליין װאָלט אויך נישט געגליבט. װי קאָן אַ מיידל ביי זיך פּועלן 
אַליין אַרויפגײן צו אַ ווילד פרעמדן בחור. 

און אַזױ היימיש. וי זיי װאָלטן זיך שוין געקענט יאָרן. 

גענומען אין האַנט דאָס בוך, געדאַנקט, צוגעגאַנגען צום פענצטער געכאַפּט 
אַ קוק אַנטקעגן: 

--- אינטערעסאַנט. דאָט איז דער פּאַװיאַק? -- ערשט נישט לאַנג געלייענט 
וועגן די צען צום טויט-פאַרמשפּעטע װאָס מ'האָט זיי אַרויסגעגנבעט פון דער 
תפיסה... 

און זיצט שוין אויף דער סאָפקע. רעדט שוין וועגן דעם, וועגן יענעם.. 

אַזױ ביים אָפּברענגען באָלעסלאַװ פּרוסס צפּרעה", אַזױ ביים אָפּברענגען 
שענקעוויטשעס ,מבול", זשעראָמסקיס ,פאר פרילינג". דערנאָך,. ווען זי איז סתם 
אַזױ געקומען... 

קיין טעמעס פעלן איר נישט. אַלץ אַזױ לעבעדיק. ממש אַ תענוג זי צו 
הערן. 

און זיך טאַקע צוגעוווינט. 

דריי טאָג זי נישט געזען, האָט ער אי געבענקט, אי געבעטן גאָט, זי זאָל 
נישט קומען. 

איצט -- טעלעפאָנירט. זי קומט אַרויף... 

װאַרט ער. די געדאַנקען מאַטערן. װאָס האָט עס אים געטױיגט?! -- ער 
פאַרדרייט זיך און איר דעם קאָפּ. זיי ווערן װאָס אַ מאָל אַלס מערער צוגע- 
װוינט... ער מוז זיין שטאַרק. מאַכן אַ סוף... 

באלד.. האכט זיה. סאיו זי 

פאַלט אַריין מיט אימפּעט : 

--- זייט נישט בייז. כ'האָב אייך אפשר געשטערט. איך פאָר מאָרגן אַהיים... 

--- שוין ? 

--- איך מוז... די עלטערן בעטן... און װאָס? -- ס'איז דאָך נישט קאַלט. 
װאָס האַלט איר פאַרמאַכט דאָס פענצטער ?.. 

גייט צו, מאַכט אויף ס'פענצטער. טוט אַ קוק אויפן זייגערל. נעמט גיין 
איבערן צימער : 

--- מאָרגן, אַכט מיט פופצן, אין דער פרי, גייט אֶפּ דער צוג.. געזאָלט 
פאָרן נאָך היינט, דעם ערשטן מאַי... נישט געקאָנט אַװעקפאָרן, און זיך נישט 
געזעגענען... 

בלייבט מיט אַ מאָל שטיין ביים פענצטער: 

-- איר זעט? -- זי הייבן שוין אָן אַרױסגײן אויפן שפּאַציר.. 

און כאָטש ס'איז נישטאָ קיין זון, הייבט זי אויף די האַנטפלאַך איבער די 
אויגן. קוקט אַריבער : 

-- אַ סך אַרעסטאַנטן... אוודאי אַ הונדערט... װי מיינט איר ?.., 

ער לויפט מיט די בליקן איבער דעם מענטשנראָד, װאָס שלענגלט זיך 
אַרום דעם סקווערל. וויל אָפּשאַצן וויפל אירע עס קאָנען דאָרט זיין. זעט װי 
אַלע מיט אַ מאָל כאַפּן אַרױס רויטע שלייפעלעך, שפּילען זיך אָן אויף די לאַצן 
און נעמען זינגען אין כאָר... 

אין תפיסה-הויף װערט אַ טומל. פון אַלע זייטן לויפן אָן באַװאָפּנטע 
וועכטער. נעמען שלאָגן מיט די קאָלבעס, אַראָפּרײסן די שלייפעלעך, טרייבן 
צוריק אין תפיסה-בנין, 

--- אַך, פינצטערע אידיאָטן... 

ער ווייסט נישט ועמען זי מיינט. טראַכט נישט אַריין, דער הויף װערט 
גיך אָפּגעלײדיקט. פון אינעװוייניק הערן זיך געשרייען און באַלד -- אַ הילכיק 
געקלאַפּערײ, באַגלײט מיט צעצויגענע אויסרופן, װוי פון אונטער דער ערד 
אַרויס : 

-- מיר פאָדערן דעם פּראָקוראָר! זאָל קומען דער פּראָקוראָר !. 

זי לויפט אַװעק פון פענצטער. נעמט נערוועז גיין איבערן צימער. בלייבט 
האַסטיק שטיין. דערלאַנגט אים די האַנט: 

--- זייט נישט בייז.. 

און לויפט אַרוס. 

ער איז אויסער זיך. געפינט זיך קיין אָרט נישט. זיך רעכט נישט געזעגנט. 
ווייסט אפילו נישט, ווען זי קומט צוריק. 

און צי קומט זי בכלל צוריק. 


די נאַכט -- אַ ביטערע. דאָס שלאָפן -- קיין שלאָפן נישט. 

ס'יאָגט אים פרי פון בעט אַרױס. דער צוג -- האָט זי געזאָגט -- גייט 
אָפּ אַכט מיט פופצן. ער װעט אפשר צוגיין צו דער באַן. 

אַן איידעלע נשמה. וי זי האָט זיך עס איבערגענומען. נישט געװוסט, 
װאָס עס טוט זיך מיט איר, 

נעמט זיך אָנטון. ס'הערט זיך אַ קלונג ביי דער טיר. אין קאָרידאָר -- 
אַ גערודער. דאַכט זיך -- פרעמדע מענטשן. הערט אָנרופן זיין נאָמען. 

עפנט די טיר. פאַר אים שטייען דריי יונגע ליײיט: 

--- איר זענט מאיר עלקין? 

-- איך. 

--- מיר זענען פון דער פּאָליצײ... 

--- וועגן װאָס האַנדלט זיך עס? 

זי ענטפערן נישט. בעטן זיינע דאָקומענטן. נעמען דורכנישטערן דאָס 
צימער. זוכן אין אַלע ווינקעלעך. בלעטערן אפילו די ביכער, 

ער איז צעטומלט. וויל ויסן, װאָס זיי זוכן. נאָר זיי הערן נישט. קוקן 
זיך אפילו נישט אום, 

צום סוף: 

--- איר װועט אַזױ גוט זיין גיין מיט אונדז.. 

ר'האָט נישט קיין מורא. זיכער עפּעס אַ טעות, װאָס װעט זיך אויפקלערן 
ס'פאַרדריסט אים בלויז, װאָס גראָד איצט.. 

װעט נישט קאָנען גיין צו דער באַןף. 

אין עק גאַס װאַרט אַ קעטשל. מען שטופּט אים כמעט אַריי. 

ער קוקט פון דער וויטנס, דורכן קליינעם, פאַרקראַטעטן פענצטערל 
וויל זען, װו מען פירט אים, 

זעט גאָרנישט. 

דורך דעם דראָטענעם געפלעכט זעט אים דער דרויסן אויס צעברעקלט. 
בלויז דורכלויפנדיקע פלעקן. 


קוקט אויף זיינע באַגלײטער -- איינער זעט אויס, װוי ער װאָלט איינגע- 
דרימלט. דער צוייטער האָט אויפגעבלאָזענע באַק וי אָנגעשטאָפּט אַ פול 


מויל, און פוילט זיך אַראָפּשלינגען. דער דריטער, װאָס זיצט אַנטקעגן פענצטערל 
-- האָט סתם אַ געדראָטעװעט פּנים.. 

ניין. פון זיי וועט ער זיך גאָרנישט דערוויסן. מוז האָבן געדולד. דער 
עיקר -- נישט דענערווירן זיך. 

שוין? -- 

אַ ריזיקער הויף, הויכע טרעפּ, שמאָלע קאָרידאָרן, אַ קליין, טונקל קעמערל, 
אפילו קיין בענקל נישטאָ. 

שטייט ער. 

וי לאַנג װעט מען אים לאָזן שטיין? --- ס'גייט דורך אַ שעה, נאָך אַ שעה. 
די פיס נעמען ברענען. אויפן האַרצן ווערט אַזױ מאָדנע נישט-גוט.. 

ער קלאַפּט אין טיר. רופט. טויבע ווענט, אַלץ אָפּגעשטאָרבן. 

אפשר האָט מען אים גאָר פאַרנאַרט אַהער? מ'עט אים דאָ לאָזן אויסגיין. 
קיינער װעט נישט וויסן ווו זיין געביין איז אַהינגעקומען. 

עס באַפאַלט אים אַ מאָדנער פּחד. אויסטערלישע רעיונות קומען אים אויף 
אין מוח. דאָס נישטגוטקייט אויפן האַרצן פּאַרשטאַרקט זיך. דאָס קעמערל 
שרימפט איין. װערט קלענער. ס'פעלט אָטעם.. 


זעצט זיך אַראָפּ. פאַרװאַרפט דעם קאָפּ אויף דער װאַנט. -- זאָל מען 
כאָטש עפענען די טיר. אַרײנלאָזן אַ ביסל לופט.. 


װי לאַנג איז ער געלעגן אויפן דיל? -- דער פּאָליציאַנט, װאָס העלפט 
אים זיך אויפשטעלן, ענטפערט נישט. 

האַלט אים פעסט ביים אָרעם, ער זאָל נישט פאַלן. פירט אים פּאַמעלעך 
איבער געדרייטע טרעפּ. מאַכט אויף אַ טיר. לאָזט אים שטיין אין אַ גרויסער, 
ליכטיקער שטוב. 

רייסט אויף די אויגן. איז עס מעגלעך? -- 

יאָ... דאָס איז ער... דער רעפּאָרטער פיינער.. 


ב. קוטשער -- די קאַרוזעלע 


פריילעך. -- מיט אַ חוזק-שמייכעלע אויפן פּנים: 

-- נו, פּאַניע ראַביניע !.. דערזען אַ קליידל ?.. 

ענטפערט נישט. קאָן דאָס מויל נישט עפענען. אַלץ אין שטוב דרייט זיך. 
זוכט ערגעץ אַן אָנשפּאַר. װיל נישט אומפאַלן... 

--- זאָגט מיר, װאָס בינדט אייך מיט דער מאַריאַ שעלסקאַ?.. 

האַ... גאָרנישט באַמערקט... פאַראַן נאָך איינער... דאָרט... ביים גרויסן טיש... 

--- איר האָט געהערט. װאָס איך האָב געפרעגט? 

--- כ'ווייס נישט... ב'קען נישט... אַ שטול... װאַסער... 

פיינער לויפט צו. אויך יענער פון וינקל. כאַפּן אָן. נעמען אים טראָגן 
נאָך מענטשן. אַ געדיכט רעדן -- 

אָפּנעשװאַכט... אַ קראַנקע בריאה... גאָרנישט געהאַט אין מויל... אַרויסרופן 


אַן אַמבולאַנס... ניין. איך נעם אים אין רעדאַקציע. 

עפנט די אויגן. פאַרמאַכט זיי צוריק. --- פיינער.. ער העלפט זיי גאָר.. 
אַ חבר פון רעדאַקציע.. װו שלעפּט מען אים.. װאָס וויל מען פון אים ?.. 
װעט ער כאָטש קומען צו קבר ישראל?.. 


איי, װאַסער... נאָך אַ ביסעלע.. מאַמע טײערע! אבי מורי! -- כ'האָב 
װידערשפּעניגט. נישט באַנומען אייער צער, אייער.. 

ניין !... װאַרט !... שטעכט נישט!. 

טוט אַ ציטער עפנט די אויגן: 

--- דאָקטער ?... 

-- אַ געזונט אין אייך. רירט אייך נישט. כ'וועל צעברעכן די נאָדל. שוין, 
איצט קאָנט איר אים געבן אַ טעלער קרעפּלעך.. 

-- אַ דאַנק און אַ לויב דיר, באַשעפער! 

-- מאַמע ?... איך בין אין דער היים ?... איז עס געווען אַ חלום ?... 

--- יאָ, מאיר. אַ בייזער, װויסטער חלום.. 

-- איך בין דאָך געווען אַרױס פון שטוב.. 

--- בלויז אויף אַ קורצער צייט אַראָפּגענומען דער מאַמעס אױג, 

-- און דאָס אַלץ? 

אַ פענצטער צום פּאַוויאַק 


--- װאָס, מאיר ? 

--- ניין... גאָרנישט... 

פאַרמאַכט װידער די אויגן. הערט, דער דאָקטער זאָגט װאָס מען זאָל טון, 
געזעגנט זיך. ס'ווערט שטיל. אין מוח נעמט זיך אים עפּעס אױסקלאָרן. ביס- 
לעכווייז טויכן פאַר אים אויף ברעקלעך פון דעם פאַרלאָפענעם.. 

הערט אַ סקריפּ מיט דער טיר. דערקענט דעם חברס קול: 

--- נו, װאָס מאַכט ער? 

--- געווען װאַך. גערעדט. ווידער איינגעשלאָפן, 

הייבט ער אויף דעם קאָפּ: 

--- ניין. איך שלאָף נישט. 

--- יאָ, ער שלאָפּט טאַקע נישט. זיצט אַ וויילע. איך קום באַלד אַריין. 

דער חבר רוקט צו אַ שטול: 


--- זיי נישט בייז, מאיר. כ'האָב דיך אומזיסט חושד געװען. נישט גע- 
גלייבט, אַז יאַדזשע איז צו דיר אַלין אַרויפגעקומען. איצט וייס איך אַלץ.. 
דיין באַלעבאָסטע געקומען צו לויפן אין רעדאַקציע. דערציילט, מ'האָט דיך 
אַרעסטירט. האָט מען גענומען לויפן, זיך נאָכפרעגן. זיך דערװוסט, אַז מ'האָט 
דיך אַרײנגעשלעפּט אין אַ בלאָטע.. 


--- ס'הייסט ? 


-- די פּאָליצײ האָט יאַדזשען געהאַלטן אויפן אויג. זי זאָל האָבן געקומען 
מיט עפּעס אַ מיסיע. נעכטן איז זי ביי דיר געווען, גראָד ווען אויפן הויף פון 
פּאַװיאַק איז פאָרגעקומען א מאַי-מאַניפעסטאַציע... בקיצור --- מ'האָט גענומען 
אַרבעטן דיך אַרױסצושלעפּן. אַ סך צוגעהאָלפן האָט פיינער. ער קען זיך מיטן 
קאָמיסאַר. ער האָט חוזק געמאַכט פון דיר. געזאָגט,. ביסט אַ בטלן אַ באַנק- 


קוועטשער, אַ גולם. פריער האָסטו געװאָלט זיין אַ רבי, דערנאָך אַ לערער, 
איצט -- אין רעדאַקציע. דאָס מיידל, זיך דערװוסט, ווו דו ווינסט, זיך 
צוגעשאַרט צו דיר. דו װידער האָסט דערזען אַ קליידל, האָסטו אין גאַנצן דעם 
קאָפּ פאַרלוירן. נישט געזען, אַז זי מיינט נישט דיך, נאָר דיין פענצטער.. 

--- נאַרישקײטן, 


--- נישט קיין נאַרישקײיטן. ער האָט זייער קלוג געטון. דאַרפסט ויסן, די 

ב. קוטשער -- די קאַרוזעלע 


פּאָליצײ איז חושד, אַז דאָס האָט זי דורך דיין פענצטער, זיך פאַרשטענדיקט 
מיט די אַרעסטאַנטן... 

-- נישט אמת. אַן אָרנטלעך מיידל. 

-- איך זאָג נישט. קאָן זיין אַן אָרנטלעך מיידל. נאָר פאַר װאָס האָט זי 
געזאָגט, אַז זי שטאַמט פון אַן אַסימילירטער היים ? 

-- ס'איז אַזױ. זי קען נישט קיין װאָרט יידיש. וייסט גאָרנישט פון 
יידישקייט. 

--- פון װאַנען זאָל זי וויסן? זי איז דען אַ יידישע? 

-- כ'פאַרשטײי נישט. 

-- װאָס איז דאָ נישט צו פאַרשטיין? -- זי איז נישט קיין לעמבערגער, 
נישט קיין סטודענטקע, הייסט נישט יאַדזשע. איר טאַטע איז אָרגאַניסט אין אַ 
לאָדזשער קירך... 

אַ גרינער פויגל פליט אָן, טוט אַ פּאַטש מיט די פליגל, אַ דריי מיטן 
שנאָבל, און -- װי ער װאָלט שוין זיינס אָפּגעטון -- הייבט ער זיך צוריק 
אויף און פאַרשווינדט. 

אַ פּאָר זשעדנע בליקן קוקן נאָך. 

קוקן און -- לאָזן זיך מידע צוריק אַראָפּ: 

-- געזען ?:.. 

-- װאָס ? 

-- אַ גרינער פויגל... 

-- נו ? 

--- גרין איז האָפענונג... 

-- נו, האָפט... מען לאָזט אייך נישט ?.. 

און ווידער שטיל. ווידער אַ ייאושדיקע פאַרגליווערטקייט. 


שוין דער צוועלפטער טאָג אין וועג. 

פריער אין די פאַרבלאָמבירטע אַרעסטאַנטן-װאַגאָנעס. איצט אויפן דעק 
פון דער -פּאָביעדאַ' -- אַן אַלטע, געלאַטעטע משא-שיף, נאָך פון צאַר 
ניקאָלאַיס צייטן. 

מען הערט שוין נישט קיין שלוכצן. 

מען פרעגט שוין נישט ,,פאַר װאָס?. 

שוין מיד פון טרעפן ,וווהין? -- 

זיצט איטלעכער אויף זיין קלומיקל. איטלעכער פאַרטיפט אין זיינע רעיונות. 

און רעיונות הערט מען נישט. 

איז די שטילקייט -- ממש מיט דער האַנט אָנצוטאַפּן.. 

ב קופטשער - די קאההעקע 


בלויז פון צייט צו צייט טוט די שיף אַ קרעכץ אויף איר בידנעם גורל.. 
אַ טיפט זקנה. אַ שברי כלי. און מוז נאָך שלעפּן אויף איר שװאַכן רוקן 


אַזאַ שקלאַפן-לאָדונג... 


פון נאָענטן ברעג דערטראָגט זיך אַ צעצויגענער סיגנאַל און די שיף 
ענטפערט אָפּ מיט אַ קורצן, הייזעריקן פייף. 
אויפן דעק װערט אַ גערודער. מען שפּרינגט אויף פון די ערטער. בליקן 


נעמען בלאָנדזשען דאָ און דאָרט: 

-- דאָ איז עס ?... 

יאָ... מען זעט שוין.. פון ברעג גיט מען צייכנס מיט אַ פענדל.. די שיף 
נעמט זיך גליטשן צו יענעם אָרט.. 

שטייען שוין אַלע אויף די פיס. איטלעכער כאַפּט זיין קלומיקל. נאָענטע 
האַלטן זיך צוזאַמען. קלאַמערן זיך איינס צום אַנדערן. מען זאָל זיי חלילה 
נישט צעשיידן... 

דאָס צעטומלעניש איז גרויס. דער פּחד נאָך גרעסער. -- װו האָט מען זי 
עס פאַרשלעפּט? װאָס איז דאָס פאַר אַן אָרט? -- 


און די שיף שטייט שוין פּאַראַנקערט. מען פאַרװאַרפט אַ בריקל. די װאַכ- 
זעלנער נעמען ציילן די אַראָפּגײענדיקע: 


יק איינס... צוויי,,, דרי 


אויך דער קאָמענדאַנט, װאָס נעמט אָפּ די פאַרשיקטע, ציילט נאָך. אויך 
ער האָט מורא, מען זאָל אים חלילה נישט אָפּנאַרן.. 


מען קוקט זיך אַרום. פון איין זייט די רחבותדיקע צעשפּרײטקײט פון 
טייך. פון דער אַנדערער זייט אַ פינצטערער, וילד צעװאָרפענער װאַלד, און 


אין מיטן -- האָלץ, האָלץ און האָלץ. 

צעזעגט האָלץ, צעהאַקט האָלץ און הונדערטער, הונדערטער גאַנצע ביימער, 
װאָס ליגן אונטערגעהאַקטע. װאַרטן מען זאָל זיך מיט זיי מתעסק זיין.. 

אַ יונג, בלאָנד מיידל, מיט אַ פּוױעריש טיכל אויפן קאָפּ, קומט צו לויפן. 
זעצט זיך אויף עטלעכע קלעצער. לייגט אַרױף אַ פּאַפּיר אויף די קני. נעמט 
פאַרשרייבן, 

אַ סוזשעט 


פרעגט דעם נאָמען. דעם טאַטנס נאָמען. וו און ווען געבוירן. ביי װאָס 
געווען באַשעפטיקט און -- צו וועלכער פּאַרטײ געהערט.. 

און זי האַלט אין איין װאָרענען: 

פון די שוין פאַרשריבענע פּאַקט מען אָן אַ לאַסטאױטאָ, וויפל עס גייט 
נאָר אַרײן, 

דער וועג -- צװוישן װאַלד און טייך. צום סוף -- אַ צענדליק הילצערנע 
באַראַקן, מיט אָפענע טירן, װי אויפגעריסענע מיילער.. 

איינער, אַ הויכער, אַ דאַרער, אין אַ וייס רעקל, נעמט דרשענען. ער 
רעדט וועגן ערלעך אַרבעטן. רעדט ועגן נאָרמעס, סטאַכאַנאָוצעס, שעדיקער, 
פּראָגולן... 

נאָר קיינער הערט אים סיי וי נישט. אַלעמענס בליקן זענען געװענדעט 
צו די באַראַקן. מען האַלט זֹיך קוים אויף די פיס. 

צום מיינסטן איז אומרואיק אריה קאָפּעל. 

ער איז נישט אַלײן, אריה. ער האָט דאָ אויך זיין ווייב און אַ פיר יאָריק 
מיידעלע. דערצו איז זיין ווייב אין אַזאַ מצב... 

שוין אין זיבעטן חודש.. 

ער קאָן עס זיך נישט שענקען. ער עסט זיך לעבעדיקערהייט. זיך געהיטן 
געהיטן און דאָך אַרײנגעפאַלן.. 

ער ווייסט, מ'האָט זיי געברענגט צו שקלאַפ-אַרבעט. ער וייסט, עס גייט 
אויף זיי אַ שווערע צייט. 

איז װאָס װעט זיין מיט איר ? 

און דאָס מיידעלע? -- 

דאָס האַרץ טוט אים וי פאַרן קינד. וי קלוג זי איז. װוי זי פאַרשטייט 
עס די לאַגע. מעג זי זיין װוי הונגעריק, װעט זי קיין מאָל נישט זאָגן. 

שפּאָרן זי אַ מאָל אָפּ פונעם קאַרגן ביסן. מען יל איר געבן אַ ברעקל 
מערער, וויינט זי זיך פונאַנדער -- זי איז נישט הונגעריק... 

אָט פאָרט שוין דער אױטאָ, מיט אַ צוייטער פּאַרטיע פאַרשריבענע. דער 
דרשענער רייסט איבער אין מיטן רעדן. ווייזט אָן אויפן באַראַק נומער דריי: 

= גיַכעה, בירגער !... זיבן אין דער פרי דאַרף מען זיקן בי דער ארבעט.. 
אריה זעט, דער באַראַק איז נישט גרויס. אויפן אויג --- ווייט נישט גענוג 


פאַר די פינף צענדליק נפשות, װאָס מען פּאַקט דאָ אַרײן. 


יאָגט ער זיך. אים גייט נישט וועגן זיך. ער טראַכט וועגן זיין ווייב מיטן 


טעכטערל. פאַר זיי כאָטש אַ שפּאַן אָרט. 


אויך אַנדערע לויפן. מען כאַפּט װאָס עס לאָזט זיך. אויב נישט אַלין 


אַ שטיקל ברעט -- איז אין צווייען. אפילו אין דרייען. 


דיק 


מען 


מען 


אַבי קענען דעם קאָפּ אַװעקלײגן. 

און װי לאַנג קאָן מען דען ליגן?.. 

וויפל צייט איז דען פאַרבליבן -- 

מען באַווייזט אפילו נישט כאַפּן אַ ריכטיקן דרימל.. 

אַ סירענע-געװואָי, װי דאָס פאַרקייכן זיך פון אַ מידבר-אייזל, טוט אימה- 
אַ שניט די לופט און צעגיסט זיך אין אַ לאַנגן, אָנאָטעמדיקן געיאַמער. 

מען רייסט אויף די אויגן. מען וייסט דאָס איז דער גודאָק. דאָס װעקט 
צו דער אַרבעט. 

שטייט מען שוין אויף די פיס. מען נעמט זיך יאָגן. פּונקט זיבן דאַרף 
זיין אויפן אָרט. 

און מען דאַרף נאָך לויפן נאָך ,,קיפּיאַטאָק". 

נאָך הייס װאַסער, װאָס מען זאָגט, אַז ס'איז געקאָכט.. 

אויך אריה לויפט מיט זיין בלעכל נאָך דעם קיפּיאַטאָק. 

ער איז שוין כמעט דער לעצטער. צוליב זיין ווייב, געהאַט אַ טועכטס 


מיטן קאָמענדאַנט. ער האָט געשריגן, אַז אויך זי זאָל אַרױס צו דער אַרבעט. 
געשריגן, אַז זי סימולירט.., 


קוים מסכים געווען צו װאַרטן ביז ס'וועט קומען דער פעלדשער.. 
יאָגט ער זיך איצט. 
מישקאַ, דער נאַטשאַלניק פון װאַסער-אָפּטײל, האָט געהייסן וואַרטן פאַרן 


באַראַק. 


הייסן הייסט ער נישט מישקאַ. מען רופט אים גאָר עפּעס אַן אַנדערן 


נאָמען. נאָר אין באַראַק האָט מען אים געקרוינט מיטן נאָמען ;מישקאַ. 

ווייל מיט זיינע רויטע האָר, רויטן פּנים און רויטן העמדל, אַריבערגעװאָרפן 
איבער די הויזן -- זעט ער אויס װי מישקאַ ציגאַניאַק פון לעאָניד אַנדרעיעװוס 
,זיבן געהאָנגענע".. 

אָט שטייט ער שוין ביים באַראַק, מישקאַ. 

עס שטייט אויך נאָך איינער. אַ קליינער. אַ העלפט די גרייס פון מישקאַן. 

דאָס איז דער בריגאַדיר פּאַװלאָו. 


אַלע אַרבעטן שוין. 

מען שלעפּט ביימער, מ'זעגט קלעצער, מ'קנעט ליים, מ'ברענט ציגל, מ'גראָבט 
גריבער. מען װעט דאָ אַװעקשטעלן -- זאָגט מען -- אלעביאָטקעס" אַזעלכע 
מאַשינעס אַרױסצושלעפּן דאָס געהילץ פון טייך, 

דערווייל טוט מען עס אָן מאַשינעס. דערויף האָט מען זיי דאָך געברענגט 
אַהער. 


אויך אריה, אַרבעט אויפן טייך. 


פאַראַן אַ סך טראַטװעס פונאַנדערצונעמען. טייל קלעצער לאָזט מען אַראָפּ 
אויף דעם אָפּגעצױמטן אָרט אין טייך, זיי זאָלן צושווימען צום טאַרטאַק. די 
איבעריקע שלעפּט מען אַרױיף אויפן ברעג. 


די אַרבעט איז שווער. נישט פאַר זיינע כוחות. חוץ דעם קומט אים אָפט 
אויס צו אַרבעטן אויף שווימענדיקע קלעצער. אויף קלעצער, װאָס דרייען זיך 
אונטער די פיס. װאָס מען דאַרף ממש זיין אַן אַקראָבאַט, מען זאָל איבער זי 
לויפן און נישט אַרײנפאַלן אין װאַסער. 


דרייט זיך אים אַזש דער קאָפּ. דאָס װאַסער שרעקט אים. שוין אַ פּאָר 
מאָל די פיס איינגעטונקט. ער זאָל נאָר קאָנען אויסהאלטן, 

שוין װאָכן, אַז זיי הונגערן. דאָ, װוו ער מיט זיין ווייב האָבן געאַרבעט -- 
פאַרן פאַרשיקן זיי --- האָט מען זיי אויך כמעט נישט געצאָלט, 

אין רעיון קומט אים אויף די סצענע, װי ער האָט זיך געיאָגט נאָך אַ 
קאַטשקעלע... 


ער איז מיטן ווייב געגאַנגען פון דער אַרבעט. געווען אַ פייכטער, ליימיקער 
וועג. אין דער זייט, אַ ביסל משופעדיק -- אַ ראָװו מיט װאַסער. 

הונגעריק זענען זיי געווען. אויף די פּאָר קאָפּיקעס פאַרן טאָג האָרעװען 
אויפן טאָרפפעלד, האָט מען זיי געהייסן װאַרטן ביז סוף חודש. פאַר דער טיר 
פון זייער כאַטקע, האָבן זיי געוווסט, װאַרט שוין דאָס מיידעלע. װאַרט אויפן 


פּיצל ברויט, װאָס זיי דאַרפן ברענגען. 
מיט אַ מאָל -- אַ קאַטשקעלע.. 


עס שווימט אין ראָוי.. 
ב- 


זיי קוקן זיך איבער. אַרום און אַרום קיין לעבעדיקער נפש. און דאָ, אין 
ראָוו -- װי פון הימל צוגעשיקט... 
צוקומען נישט לייכט. דער וועג משופע און ליימיק. 


נאָר װער האָט כוח צו טראַכטן? -- אין דמיון דאָס הונגעריקע מיידעלע 
פאַר דער טיר... 

טוט ער זיך אַ לאָז צום ראָװ. אַ לאָז צום קאַטשקעלע. נאָר דאָס קאַטש- 
קעלע איז פלינקער. גליטשט זיך אַפיר פון צװוישן די הענט. 

נעמט ער זיך וייטער יאָגן. 


ער יאָגט זיך און אין האַרצן איז ער אפשר צופרידן, װאָס עס געלינגט 
אים נישט... װאָס ער האָט זיך אויסגעגליטשט... װאָס -- -- -- 

אָ... צופיל פאַרטראַכט... פאַרגעסן אין טייך... 

קלאַמערט ער זיך אין די צוויי שווימענדיקע קלעצער. זוכט מיט די פיס 
עפּעס אַן אָנשפּאַר. זוכט אַ נס... 

שלעכט. די סכנה איז גרויס. דער טייך אַזױ טיף און ברייט.. 

גאָט אין הימל !... אין זכות פון מיין ווייב און טעכטערל!... 

--- העי, קאָפּעל ! 

ער דערפרייט זיך. ער דערקענט דעם בריגאַדיר פּאַװלאָװוס וייבעריש 
קולכל. ער ווייסט, דער קליינער קען שווימען. שרייט ער אַריבער: 

-- די קלעצער !.. זיך אָפּגעריסן !... דער שטראָם !:.. 

-- װאָס זשע טולעסטו זיך צו די קלעצער, וי צו אַ באַרישניע.* 

-- װאָס טון ? 

--- שפּרינג אין װאַסער. די קלעצער ועלן שוין אַלײן אָנקומען. 

-- איך... איך קען נישט שווימען... 

-- דאָס איז ערגער... די פיש װעלן האָבן אַ מאכל... כאַפּ זיך אַרױף אויף 
די קלעצער... ביידע... ביידע קלעצער האַלט פעסט.. אָט אַזױ... איצט ליג 
זיך אויפן בויך... אָט אַזױ... איצט נעם רודערן.. מיט די הענט רודער... פעס- 
טער. שטאַרקער. אָט אַזױ... איצט נעם דעם באָסאָק און כאַפּ אָן יענע טראַטװע:. 
אַ גוטן קלאַפּ... נאָך אַ מאָל... אָט אַזו... 


ער פאַרשעמט זיך, אריה, פאַר זיך אַלין. 


עפּעס אַזױ מאָדנע זיך פאַרלוירן. דאַכט זיך אַזאַ קלאָרע זאַך און ער האָט 
עס נישט פאַרשטאַנען. װי װאָלט טאַקע געווען ווען פּאַװלאָו דערזעט עס 
נישט ? 


שפּאַנט ער איבערן געהילץ. שפּאַנט פון טראַטװע אויף טראַטװע. קומט 
צוריק צו זיין אַרבעטסאָרט. טוט אויס די נאַסע בגדים. לייגט זיי אויס אויף 
דער זון. נעמט פונאַנדער אַ פרישע טראַטװע. קאָלערט מיטן באָסאָק די קלעצער. 


און אויפן האַרצן איז אים אַזױ ביטער. דאָס איז ערשט די ערשטע פּאָר 
שעה. און װאָס וועס זיין ווייטער 3.י 


שוין דער אַכטער חודש, אַז זיי זענען אַנטלאָפן פון דער היים. 
קוים זיך אַרויסגעריסן פונעם היטלער- גיהנום. 
און וויפל האָבן זיי זיך שוין דאָ אָנגעליטן. 


ער וייסט אַלײן נישט. אפשר נישט געדאַרפט אַנטלױיפן. מאַרושאַ, די 
דינסט, זיך געבעטן, זיי זאָלן אַריבערפאָרן צו אירע עלטערן אין דאָרף. געזאָגט, 
זי װעט זיי אויסבאַהאַלטן. זי וועט... 


באַלד... װאָס איז דאָס ?... 
אוי... אַ פיש... אַזאַ גרויסער פיש.. 


אפּנים זיך געהאַט אַריינגעקריגן און נישט געקאָנט צוריק אַרױס. איצט 
ער האָט אַראָפּגעקאָלערט דעם קלאָץ.. 


אָבער װאָס שטייט ער? דער פיש װעט דאָך צוריק אַרֹײין אין װאַסער. 
און דאָס טאָר ער נישט דערלאָזן. אין קיין פאַל נישט דערלאָזן. 


אַזא ביסן... 


װער האָט דען געקאָנט חלומען?.. 

געװאַלד, װאָס פאַר אַ גבורה. װאָסער ואַרפן זיך. װאָסער פּאַטשן מיטן עק. 

פע... נישט שיין פון דיר, פיש.. מיט די פּלוטפעדערן צעשניטן די האַנט. 
און פאַר װאָס ?... ווייל כ'האָב דיך באַפרײיט פון געפאַנגענשאַפט ?... אַראָפּגץ- 
קאָלערט פון דיר אַזעלכע קלעצער.. 

פאַרפאַלן. כ'וועל מוזן זיין צו דיר ברוטאַל.. פאַר מיר װאָלט איך עס 
נישט געטאָן... זיכער נישט... נאָר פאַר מיין קראַנק ווייב... פאַר מיין הונגעריק 
טעכטערל... 

און ער כאַפּט דעם באָסאָק. נעמט מיט כעס קלאַפּן איבערן פיש. קלאַפּט 
איבערן קאָפּ. װיל אים פאַרטויבן. 

ער קלאַפּט און דער פיש װאַרפט זיך. ער קלאַפּט און דער פיש שפּרינגט. 

אָט דאַכט זיך אַז שוין, דער פיש רירט זיך נישט. טויט. נאָר באַלד טוט 
ער ווידער אַ שפּרונג, נאָך אַ שפּרונג און -- 

ער בלייבט שטיין אַ פאַרמאַטערטער. קוקט אויף דעם אָרט, וואַהין דער 
פיש איז אַרײן. קוקט אויף דער צעשניטענער האַנט. אויף די גרויסע בלוטפלעקן 
איבער די קלעצער.. 

איז עס מעגלעך? אַזױ פיל בלוט פון דער וונד אין האַנט? -- 

ניין. אויך דער פיש האָט געמוזט בלוטיקן. 

יאָ. ער דערמאָנט זיך. פון די אויערן זיך געגאָסן בלוט, 

איז צו װאָס האָט ער געדאַרפט שפּרינגען אין טייך ?... ער װעט דאָך סי 
וי שטארבן... אַנדערע פיש װועלן אים אויפפרעסן.. 

אַ שאָד... אַ גרויסער שאָד... אויך זיין ווייב מיטן מיידעלע װאָלטן געקאָנט 
נהנה זיין... דערהאַלטן דאָס חיות... 

ער טוט זיך אַ טרייסל. קוקט זיך אַרום. צי האָט עס נישט אַ מאָל עמעצער 
געזען ?-- 

ניין. דאַכט זיך קיינער נישט. די װאָס אַרבעטן אויף יענע טראַטװעס זענען 
גענוג ווייט. איטלעכער פאַרטון אין זיין אַרבעט. 

נאָך גוט. זיי װאָלטן זיכער געלאַכט פון אים. געזאָגט, ער איז אַ שלימזל.., 

און ס'איז דאָך אמת אויך.. 

נעמט ער וידער אַרבעטן. קאָלערט אַראָפּ איין קלאָץ, נאָך אַ קלאָץ. 

אַ סוזשעט 


דאָס מאָל אַרבעט ער שוין מיט קאָפּ. ער קוקט גוט. טאָמער נאָך אַ פיש.. 

נאָר גיי אַרבעט מיט קאָפּ, אַז פּאַװלאָוו קומט צו לויפן מיט אַ געיעג: 

-- גיכער, קאַטאַן !... שוין באַלד דער גודאָק.. נאָך גאָרנישט אָפּגעטון.. 

און נישט בלויז פּאַװלאָו יאָגט. אויך מישקאַ דערלאָזט נישט, מען זאָל 
אין אים חלילה פאַרגעסן, 

אמת, ער רעדט גאָרנישט. דערמאנט אפילו נישט אינעם גודאק. ער קומט 
צו. טוט אַ קוק אויף די נאָך נישט פונאַנדערגענומענע טראַטװעס, טוט אַ שפּײ, 
לאָזט אַרױס אַן אַלט רוסיש זידלװאָרט און גייט ווייטער. 

אויך דער דירעקטאָר אַלײן, װאָס צוליב זיין צופיל אויסגעצויגנקייט, פעלט 
אים אַ היפּש ביסל צו דער ברייט -- אויך ער רעדט גאָרנישט. ' ך: 

ער שטעלט זיך אָפּ מאַכט אַ גרימאַסע, װי ער װאָלט זיך געקרעקט. פאַר- 
צייכנט עפּעס אויף אַ שטיקל פּאַפּיר. שטעלט זיך גלייך. ציט מער אויס זיין 
לאַנגן גוף און נעמט גיין וי אויף שטאָלצן.. 

אריה קוקט אים זייטיק נאָך. ער קוקט אויפן דירעקטאָר, וי אויף אַן 
אַקטיאָר, װאָס האָט נאָר װאָס פאַרענדיקט אַ ראָלע און גייט מיט טריומף אַראָפּ 
פון דער בינע.. 

ס'טוט אים אַ מיש אין קאָפּ. אין מוח װוערט אים עפּעס אַזױ מאָדנע לייכט, 
די פיס שטייף, וי אויך ער װאָלט געשטאַנען אויף שטאָלצן.. 

עס פאַלט אים מיט אַ מאָל איין, אַז דאָס אַלץ װאָס עס טוט זיך דאָ, איבער 
דער גאַנצער לענג פונעם װאַסערברעג -- איז נישט מער װי אַ גוט איינרע- 
זשיסירטע פילם-סצענע. 

אַז ערגעץ װו, באַהאַלטן צװישן דעם אָנגעװאָרפענעם געהילץ, שטייט אַ 
פילם-אָפּעראַטאָר און דורך דעם אָפענעם אויג פון זיין קאַמעראַ ווערט אַלץ 
אַראָפּגעכאַפּט... 

אַז דער קליינער פּאַװלאָו, דער רױטהאָריקער מישקאַ, דער אויסגעצויגע- 
נער דירעקטאָר און אויך דער קאָמענדאַנט, מיטן שװאַרצן רעװאָלװער בי 
דער זייט -- זענען פאַרגרימירטע אַרטיסטן.. 

אויך די סצענע מיט די צויי שוימענדיקע קלעצער, װאָס האָבן אים 
געטראָגן איבערן טייך ; זיין מלחמה מיטן פיש און זיין יאָגן זיך נאָכן שוי" 
מענדיקן קאַטשקעלע -- איז פון פריער אינסצעניזירט געװאָרן. 

ב. קוטשער -- די קאַרוזעלע 


אפילו די פיאָלעט-ראָזע און פייער-רויטע זונצויטן אויפן העלבלויעם װאַ- 
סער-שפּיגל -- זענען דורך אַ קינסטלער-:דעקאָראַטאָר ספּעציעל פאַר דער 
קאַמעראַ אויסגעפאַרטיקט געװאָרן. 

עס באַפאַלט אים אַ פּחד. גרויסע שוייס-טראָפּנס נעמען אים זיך קייקלען 
איבערן פּנים. ער וויסט, אַז דאָס זענען נישט נאָרמאַלע רעיונות. נאָר ער 
קאָן זיך נישט העלפן. ער איז וי געפאַנגען פון דעם מאָדנעם משוגענעם 
געדאַנק... 

און אפשר ?.. 

זיינע רעיונות נעמען מיט אַ מאָל שוועבן אין די הייכן. פאַרטשעפּען זיך 
אינעם ווייטן עתיד -- -- -- 


אוי, װאָלט דאָס געווען אַ סוזשעט.. 

איי איז דאָס אַ פרעסערין, די ואַשמאַשין. 

קאַטיאַ זאָגט: אַ קישקע אָן אַ דנאָ. 

וויפל װאַגאָנעטקעס פרוכטן מען זאָל איר נישט צופירן, האָט זי אַלץ נישט 
צופיל, 

זי שלינגט און גיט אָפּ. שלינגט און גיט אָפּ.. 

איז וי קאָן זי, דבורהלע, באַװייזן אַלץ אויפרוימען ? 

די פיס ברעכן, דער קאָפּ דרייט, פאַר די אויגן -- אַלץ געטאָפּלט... 

זי ווייסט, ס'איז מאַלאַריע. נישט דאָס ערשטע מאָל, 

לעולם װאָלט מען שוין אין זאַװאָד לאַנג געהאַט פאַרענדיקט די אַרבעט. 
זי װאָלט אַריין אין מעדפּונקט. געקריגין אַן אַקריכין, אָדער כינין, און ס'װואָלט 
איבערגעגאַנגען. 

איז אָבער דער נאַטשאַלניק געקומען צולויפן, מען זאָל נישט איבער- 
רייסן די אַרבעט. אויך דער פרוכטן-זאַװאָד דאַרף זאַשטשישטשאַיען דעם פראָנט. 
שענקען נאָך פיר שעה אַרבעט.. 

זי שטייט ביי דער מאַשין, זעט די קלאַפּע לאָזט זיך אַראָפּ. עפנט דאָס 
פירעקיקע מויל און -- מיט אַ פלעסק --. נעמען זיך שיטן גלאַנציק-געװאַ- 
שענע צוקערפלוימען. 

קוקט זי אויף די פלוימען. זעט, פינקלענדיקע טרערן קייקלען זיך איבער 


ניין... ס'איז אַן אויסדאַכטעניש. וי קאָנען פלוימען וויינען ?:+ 

און אפשר יאָ?.. 

פריער האָט קאַטיאַ מיט אַן אייזן אַ קלאַפּ געטון אַן עפּל -- האָט פון אים 
אַ זצץ געטון אַ שטראָם זיס-זויערע טרערן... 
--- דװאָראַ!... װאָס איז מיט דיר ?.. 


זיי 

ב. קוטשער -- די קאַרוזעלע 


מחמת דעם גערויש פון דער מאַשין, דאָס גרילצן פון די װאַגאָנעטקע- 
רעדלעך און געפּלעסק פון דעם שטראָמיקן װאַסער -- דערגייען צוֹ איר בלויז 
שפּליטערן פון ווערטער. 

קוקט זי זיך אַרום. קוקט אויך אַרױיף אין דער הייך, צום קאָפּ פון דער 
מאַשין -- 

יאָ... אָלגאַ איז עס טאַקע... זי ווייזט מיט אַ פינגער אַהין, צו דער טראַנס- 
פּאָרט-האַלע:. 

אָ... דער נאַטשאַלניק.. 

קומט זי אַ ביסל צו זיך. נעמט װי עס איז אַרבעטן. װאַרפט גיך די פלוימען 
פון מילטער אין קויש אַריין. פאַרשיט אויף דער ערד. קלייבט צונויף. פאַרשיט 
ווידער... 

סאָפיאַ פון צווייטן מילטער, לויפט צו. העלפט איבערװאַרפן די פלוימען: 

--- דװאָראַ!... ביסט נישט אַ מאָל קראַנק ?... 

-- אַ גרויסן דאַנק אייך, סאָפיאַ. איװאַנאָװנאַ... וייזט אויס מאַלאַריע.. 
שוין אַ מאָל געהאַט אַזױ... נאָר דעמאָלט... 

זי ענדיקט נישט. דער נאַטשאַלניק װאַקסט מיט אַ מאָל אויס: 


-- װאָס איז עס פאַר אַ שמועסן אין מיטן דער אַרבעט?.. 
די ערשטע קומט צו זיך סאָפיאַ. 
אַן עלטערע אַרבעטערין. האָט שוין דאָ -- וי זי זאָגט אַליין -- 
אירע ציין אויפגעגעסן. געאַרבעט דאָ נאָך איידער ער איז געװאָרן נאַטשאַלניק, 
זי ווייסט,. ער איז אַ פאַרשיקטער אין סאַמאַרקאַנד. אַ שיינער בחור. געפונען 


חן אין די אויגן פון דער דירעקטאָרשע. אים באַשטימט אַלס נאַטשאַלניק.. 

זאָגט זי: 

-- קראַנק, דװאָראַ... אָנגעכאַפּט די מאַלאַריע.. 

לאָזט ער נישט רעדן. דרייט זיך אויס צו דבורהלען. רעדט צו איר שטרענג, 
דערנאָך מילד. נעמט זי אפילו אָן ביי דער האַנט.. 

זי הערט נישט גענוי װאָס ער רעדט. פון דעם ים וערטער דערכאַפּט 
זי בלויז, אַז עֶר וויל זי זאָל אַרײנגײן צון אים אין ביוראָ.. ער װועט ברענגען 
אָקעװיט... ס'איז גוט קעגן מאַלאַריע.. 

ש שש הי שאוארטע ןה עי חור עו זון טאר א הע יוט 


ר 6 
יי ) 


אַ ,פּראָגול" 


זי פאַרשטייט זיין כוונה. שוין אַ מאָל פאָרגעלייגט, זי זאָל, נאָך דער 
אַרבעט, צו אים אַרײנגיין. אויך געהערט וועגן אים פאַרשידענע מעשיות.. 


ווערט זי צעטומלט -- 

ניין... זי װעט שוין דעראַרבעטן ביזן גודאָק... גיין אַהיים... 

ער שפּעט איר נאָך: 

--- גיין אַהיים. דערווייל סאַבאָטאַזשעװען- 

ס'נעמט איר נאָך מער שווינדלען פאַר די אויגן. קאָן נישט דעם קאָפּ איינ- 
האַלטן. ס'פאַלט איר אַלץ פון די הענט. 

נאָך גוט סאָפּיאַ. װי זי האָט עס נישט קיין מורא. זאָגט, מען דאַרף נעמען 
אין מעדפּונקט. אפשר גאָר אָפּפירן אין שפּיטאָל, 

אָט גייט טאַקע די פעלדשערין: 

-- װאָס? -- קראַנק? 

טוט מיט דער האַנט אַ טאַפּ דבורהלעס שטערן. אַ טאַפּ ביים דופק. ברענגט 
עטלעכע פּילן. הייסט גיין אַהיים. קאָן אַ טאָג בלייבן אין שטוב, 

ער איז בייז. װאַרפּט אַרױס דורך די ציין: 

-- ס'וועט זיין ערגער... אַ סך ערגער... 


דער װעג צו זיך אין שטיבל, ציט ויך דורכן באַנװעג. די גאנצע ברײיט 
באַלײיגט מיט שינעס. צװישן די שינעס -- קליינע, שפּיציקע שטיינדעלעך, 
װאָס פּייניקן ביים גיין, 

טרעט זי אויף די הילצערנע שװעלן. מוז זיין שטאַרק געהיט. טאָמער 
לויפט אָן אַ צוג. 

און אפשר גאָר בעסער אַזױ -- 

מיט איין מאָל פּטור.. 

װי לאַנג איז דער שיעור ?... איינע אַליין אויף גאָטס װעלט.. װוער דאַרף 


זי? 


0 + 


זי גייט קוים. אָבער מוז מאַכן גרעסערע שפּאַנען. אויסגלייכן די טריט מיט 
דער צעשפּרײטקײט פון די שועלן.. 

די שינעס, וי לאַנגע, שװאַרצע שטריק, דרייען זיך. קורטשען זיך פאַר 
אירע פיס. אָט-אָט נעמען זיי זיך וויקלען אַרום איר... | 

זי שטאַרקט זיך, נישט אומצופאַלן, שפּאַנט פּאַמעלעך פון שװועל אויף שוועל. 

ס'דאַכט זיך איר, זי גייט איצט פּונקט װי דעמאָלט אויף די שװעלן.. 

וי דעמאָלט, ווען זי האָט געטראָגן איר מיידעלע צו איר אײיביקער רו... 

געטראָגן צום פאָטער... 

נישט געהאַט צו באַצאָלן פאַר אַן ארבע. 

אפילו נישט וװוער סזאָל דאָס טויטע נפשל טראָגן.. 

אַלע אויערן זענען געווען פאַרשטאָפּט. אַלע הערצער -- פאַרשטיינט.. 

זי וויל פאַרגעסן. נאָר קאָן נישט. נעמט צילן. פאַרלירט דעם חשבו. 
הייבט אָן אויף דאָס ניי. פאַרלירט ווידער.. 

און ווידער דאַכט זיך איר, אַז זי גייט איצט מיטן טויטן קינד אויף די הענט... 

...זי מוחל, פּערעלע... האָב נישט פאַראיבל פאַר דיין פאַרשעמונג.. פאַרן 
טראָגן דיך אָט אַזױ נישט בכבודיק... 

-- אָ, באַרישניאַ !... איינע אַלײין אויף אַזאַ שפּאַציר ?.. 

דבורהלע וװאַכט אויף. די רעיונות נעמען זיך איר אױסקלאָרן.. דערקענט 
אין דעם לשון, אַז ס'איז אַן אוזבעק. דער ריח פון בראָנפן פאַרכאַפּט איר 
דעם אָטעם, 

זי שרעקט זיך נישט. באַנעמט אפשר נישט די סכנה. נעמט פון דעסטועגן 
שטאַרקער דריקן אין האַנט דעם גרויסן שליסל פון איר שטיבל.. 

נעמט גיין גיכער. נאָר יענער גייט איר נאָך. נעמט זי אפילו אָן ביי דער 
האַנט : 

-- איך זע, באַרישניאַ, אַז אויך איר האָט געמאַכט אַ כוסע.. איר װאַקלט 
זיך 

בלייבט זי שטיין. רייסט אַרױס די האַנט. נעמט שרייען, אַז זי װעט רופן 
הילף. זי וועט... 

נאָר מיט אַ מאָל צינדט זיך אָן אַ טאַשנלעמפּל. אין ביידע זייטן שטייען 
צוויי יונגע לייט. איינער זאָגט שטרענג: 

-- װאָס עפּעס אַן אַרומשלעפּן זיך אויף די שינעס?.. 

דער פּאַרשױן לאָזט אָפּ דבורהלען. נעמט שטאַמלען, אַז ער ווינט דאָ 
דערנעבן. הינטערן בערגל. אין קאָלכאָז ,,גאָרקינאַ?... 

דער יונגערמאַן לאָזט אים נישט רעדן: 

-- געגאַנגען פון דאַנען!.. 

און צו דבורהלען : 

-- נו, און איר, 

-- פון דער אַרבעט.. אין פרוכטן-זאַװאָד... 

-- גוט-גוט... מ'עט שוין זען אין דער מיליץ.. 

זיי גייען פּאַמעלעך. דער יונגערמאַן לייכט אַראָפּ מיטן לעמפּל, זי זאָל 
זען װו צו שטעלן די טריט.. ער קוקט זי אָן: 

-- אַ יידישע ?+. 

דבורהלע גלייבט אירע אויערן נישט. ער רעדט יידיש. זי ענטפערט גיך: 

-- יאָ, אַ יידישע... 

זאָגט ער, זי האָט נישט װאָס מורא צו האָבן. זיי זענען נישט פון דער 
מיליץ. אויך פּוילישע יידן. אַרבעטן אין קאָנסערוון-זאַװאָד. גייען איצט טאַקע 
פון דער אַרבעט. געזען דער אוזבעק טשעפּעט זיך צו איר. געװאָלט אַזױ אַרום 
זי באַפרײיען פון אים... 

װאָס ?... צי זי וווינט ווייט ?... צי זי װעט דערלויבן זיי זאָלן זי צופירן ?.., 
אוודאי װעט זי דערלויבן... זי איז שוין בכלל נישט בכוח צו גיין.. 

נעמען זיי זי אונטערן אָרעם : 

-- קראַנק ? 

-- יאָ. מאַלאַריע. געכאַפּט אין מיטן דער אַרבעט. 

-- ביי װאָס ? 

--- ביי וואַשן פרוכטן, 

-- נישט קיין גוטע אַרבעט פאַר מאַלאַריקער. 

-- װאָס קאָן מען טון? 

-- געווען אין אַ לאַגער ? 

-- ניין. 

-- אויף אַ פּאָשאָלעק ? 

-- יאָ, 

--- ווו ? 

-- קאַמי. 

-- אַליין ? 

-- אַ מאַן... אַ טעכטערל... 

-- נו? 

-- נישטאָ. געבליבן אַלין... 

-- ווו ? אויפן פּאָשאָלעק ? 

-- ניין... שוין דאָ.. דער מאַן געפאַלן ביי דער אַרבעט. נישט געסטיעט 
קיין כוחות. 

-- און דאָס מיידעלע? 

--- אויך פון הונגער... 

און צו דעם פרעגן נעמט נישט קיין סוף. 

שוין באַלד נישט בכוח צו רעדן. ענטפערט מיט אָפּגעהאַקטע זאַצן. מיט 
האַלבע ווערטער. 

און בלייבט שטיין : 

-- אָט דאָ... יענץ שטיבל -- מיין קבר.. 

-- איר טאָרט אַזױ נישט רעדן. אמת, איובס ליידן זענען אפשר נישט 
געווען גרעסערע פון אייערע. נאָר איר זענט נאָך יונג. איר האָט נאָך אַ לעבן 
פאַר זיך. 

-- נישט יונגג... לויט דער מאָס פון די ליידן -- לעב איך שוין לאַנג.. 
זײלער קאנט; 

זי טוט זיך אַ װאַקל. זיי כאַפּן זי אונטער : 

-- אויב איר װועט דערלויבן, װועלן מיר אייך אַריינפירן. 

--- ניין... אַ דאַנק... 

--- איר פאַלט דאָך. 

-- כ'וועל זיך אָנהאַלטן.. 

-- איר האָט נישט קיין צוטרוי צון אונדז? 

-- חלילה... פאַר װאָס רעדט איר אַזױ ?... 

--- נאָר װאָס ? 
-- די שכנים.. אַרײינפאַלן אין מיאוסע מיילער.. 


-- זייט נישט בייז, שכנטע... דאָרט, אין שאַפקעלע, ליגט אַ נאַכטהעמד.. 

-- ווילט איר עס אָנטון? 

--- ניין... איך האָב מורא, ס'איז נישט קיין מאַלאַריע.. 

-- נו? 

-- איז נעמט אייך, זייט אַזױ גוט, דאָס העמד... פאַרשאַפט מיר אַן ארבע.. 
כ'וועל צופאָרן אין שפּיטאָל... 

די שכנטע -- אַן אוזבעקישע פרוי, בריגאַדיר אויפן טאַבאַק-זאַװאָד -- 
רייסט אויף די אויגן -- 


װאָס די פּוילישע פרויען קאָנען. אַזאַ טייער קלייד האַלטן זיי פאַר אַ נאַכט- 
העמו.. 


טוט אַ כאָפּ דאָס העמד. ואַרפט צו בלויז איין װאָרט : 
אצ גוט.. 
לויפט אַרױס. פאַרגעסט אפילו פאַרמאַכן די טיר, 


און דער דרויסנדיקער ווינט פּראַלט זי נאָך מער אויף. שפּאַרט זיך אַריין 
אינעװייניק. גלעט דבורהלען איבערן צעפלאַמטן פּנים. 


זי איז זיך מחיה מיט דער װאַרעמער קילקייט.. 


וי איידל, װי צאַרט איז דער וינט צו איר. דאַכט זיך דער איינציקער 
פריינד, װאָס זי פאַרמאָגט אויף דער וועלט.. 


ניין. זי האָט נאָך אַ פריינד --- טיטאַן,. דער בעל הביתטעס הונט, 


וי ער פרייט זיך עס מיט איר, ווען זי קומט אַרײן אין הויף. וי ער טאַנצט 
אַרום איר. גלעט איר די האַנט. קוקט אויף איר מיט אַזױ פיל רחמנות.. 


אויך איצט שטעקט ער אַרײן דעם קאָפּ. 


ער קוקט אויף איר, מיט זיינע גוטע, פייכטע בליקן. ווונדערט זיך אוודאי 
װאָס איצט, אין מיטן טאָג, אין אַ שעה פון אַרבעט, ליגט זי זיך אַזױ בנעימות- 
דיק אויף איר בעטל.. 

די שכנטע פאַלט אַרײן: 

-- גיכער! שוין דאָ אַן ארבע. 

און זי העלפט איר עפּעס אַרויפציען אויף זיך. הילט זי אַרום מיט אַ טוך, 

זי קאָן נישט גיין, דבורהלע. קאָן נישט דעם ערשטן טריט שטעלף 

טראָגט מען זי אַרױס צו דער ארבע. אַן עולם אַרום. טיטאַן לויפט נאָך די 
ארבע. בילט מיט אַזאַ וויינענדיק קול, 

װעט זי נאָך קומען צוריק ?.. 

די ארבע לויפט גיך. די רעדער קלאַפּן אין שטיינערנעם ברוק. 

אוי דער קאָפּ,.. איטלעכן דריי מיט די רעדער אַ קלאַפּ אין קאָפּ, גװאַלד!.. 
זאָל מען איר צוהאַלטן דעם קאָפּ... ער ווערט צעשפּרונגען.. 

װאָס שלעפּט זיך עס אַזױ לאַנג?.. זאָל זי נאָר באַװוייזן אָנקומען אין 
שפּיטאָל... 

שוין ?... דאָ איז עס ?.. איז װאָס שרייט מען אַזױ ?... װאָס קריגט מען 
זיך ?... נישטאָ קיין אָרט ?... איז װו טראָגט מען זי.. 

ווייסע כאַלאַטן.,. גרויע קעפּ.. אַלץ דרייט זיך.. 


װאַסער ?... צי װאָס װאַסער ?... 

אַז זי װעט טרינקען װעט זי לעבן ?... װעט זי גיין אַהים ?... גיין צו איר 
קינד !... 

דבורהלע עפנט די אויגן. קוקט אָן די שװעסטער. קוקט זיך אַרום אי- 
בערן זאַל: 

--- ווו איז דאָס קינד ?... 

-- װאָסער קינד ? 

--- האַ ?... זייט מוחל... זיך אויסגעוויזן=. 


-- אַ חלום, אוודאי. אין קריזיס האָט איר טאַקע גערעדט װועגן איער 
קינד. אַ שווערער טיפוס. איצט גייט שוין גוט. אַ סך געטרונקען. אויסגעליי- 
דיקט אַלע פלעשער. אין אַ פּאָר טאָג אַרום שרייבט מען אייך אויס. איר װעט 
שוין קאָנען גיין אַהיים. גיין צו אייער קינד.. 


יי צו מיין קינד 08 

נאָר די שוועסטער הערט שוין נישט. זי שטייט שוין ביי אַ צוייט בעטל. 

פאַרמאַכט זי צוריק די אויגן. פּרובירט אויססדרן די רעיונות. וויל אויס- 
טיילן קאָשמאַר פון װאָר... 

וי לאַנג איז זי אין שפּיטאָל? -- דאַכט זיך ערשט נעכטן געפאָרן מיט 
דער ארבע... הערט נאָך טיטאַנס ויינענדיק קול.. 

הערט אַ טומל. עפנט די אויגן. געברענגט אַ קראַנקע. מ'לייגט זי אויפן 
דיל. די שװועסטער קומט וידער צו: 

--- איר דאַרפט באַפעלן, מען זאָל קומען נאָך אייך. דער דאָקטער האָט 
אייך שוין אויסגעשריבן, 

-- שוין? -- איר האָט געזאָגט, אין אַ פּאָר טאָג אַרום. 

-- איך ווייס נישט. דער דאָקטער זאָגט, מען דאַרף דאָס בעטל. איר מוזט 
זאָרגן, מען זאָל שוין קומען אייך אָפּנעמען. 

-- אָפּנעמען? -- כ'האָב נישט קיינעם. כ'בין אַלין. נאָך זייער שװאַך. 

ס'העלפט נישט. מ'רעדט שוין מער נישט מיט איר. מען טוט זי אָן. מען 
טראָגט זי אַראָפּ פון די שטיינערנע טרעפּ. מ'לייגט זי אַרױיף אויף אַן ארבע. 
דער וועג שלעפּט זיך. דער פּורמאַן שמייסט דאָס פערד און שעלט. 

טיטאַן לויפט איר אַנטקעגן. טאַנצט אַרום דער ארבע. וויל דווקא אַרויף.. 

אויך די שכנטע קומט אַנטקעגן: 

-- גוט געקומען... מאָרגן אין דער פרי -- דער סוד.. 

-- דער סוד ? 

-- יאָ... אָנגעקומען אַ ספּראַװקע... געווען אויך אַ מיליציאָנער... ער האָט 
געזאָגט, אַ פּראָגול... נישט געקומען צו דער אַרבעט.. 

-- נוג.; 

--- געזאָגט אין שפּיטאָל. איך מיין, מ'דאַרף צוגיין.. 

--- וי אַזױ ?... נאָך קראַנק... 


--- כ'ווייס נישט. איר װעט מוזן צוגיין. ס'קאָן זיין ערגער. אַ סך ערגער.- 
דבורהלע פאַלט אַרױף אויף דער שטיינערנער באַנק. ס'דאַכט זיך איר, אַז 
דאָס רעדט פון איר אַרױס דער נאַטשאַלניק.. 


זיינע ווערטעריי 

ס'וועט זיין ערגער... אַ סך ערגער... 

די שכנטע קוקט זי אַ ויילע אָן. טוט מיט באַדױערן אַ שאָקל מיטן קאָפּ 
און גייט צוריק אַריין אין איר כאַטע. 

טיטאַן טרעט נישט אָפּ. ער טאַנצט אַרום איר. פּישטשעט שטיל און ווי- 
נענדיק. שטעלט אויף איר אַרױף די פאָדערשטע פיס. קוקט זי אָן, מיט זיינע 
פייכטע אויגן. ס'דאַכט זיך איר, ער וויל עפּעס זאָגן. 

קוקט זי אויף דעם הונט. גלעט אים די פעל. ס'באַפאַלט איר אַ מאָדנער 
רחמנות, 

אַ דחמנות אויף ביידע -- 


אויף זיך און אויף דער שטומער צונג... 

צווייגלעך, װי ראַכיטישע פינגער, טייטלען אין דער וועלט אַרײן.. 


דאָס חידוש איז גרויפס. ממש נישט צו באַנעמען. -- די נאַכט געווען וי 
אַלע ווייסע נעכט אויפן צפון. מיט אַ מאָל --- אַזאַ פינצטערניש. 

דער ליכטיק פּערלמוטערנער הימל -- װי טונקעלער בליי. 

און דווקא אין דער פרי. מען דאַרף אַרױס צו דער אַרבעט. 

זינט היטלערס גיין אויף רוסלאַנד, זענען די נאַטשאַלניקעס סכנהדיק. מייאָגט 
די נשמה אַרױס. פּראָגולן --- פאַר אַ מינוט פאַרשפּעטיקן. 

כאַפּט מען דאָס פּיצל ברויט מיטן קיפּיאַטאָק. מ'נעמט לויפן, 

די בליקן הייבן זיך צום הימל. װאָלקנס -- װי פולע אייטערס. די אַרבעט 
אונטערן פרייען הימל. דער ניער דירעקטאָר שטייט שוין קרומלעך אויף אַ 
קופּע האָלץ. שטעכט מיט די שפּיזיקע בליקן. לויערט אויף אַ פאַנג.. 

אַ געיעג. איטלעכער אין אַן אַנדער ריכטונג. איטלעכער צו זיין אַרבעטסאָרט. 

דוב אסקין ווייסט נאָך נישט, ווו ער װעט אַרבעטן. מאַקסים געהייסן קומען 
צום בוים. אפשר געבן אַ לייכטערע אַרבעט. פון דעם טראָגן די קלעצער צו 
דער באַנדזעג -- זענען די אַקסלען רויע ווונדן. 

ער שרייט נישט, מאַקסים, זידלט נישט, וי די אַנדערע נאַטשאַלניקעס. פאַר- 
קערט -- רעדט שטיל, ציילט די ווערטער. נאָר איטלעכס װאָרט -- די שאַרף 
פון אַ חלף... 


האָט נישט ליב, מען פרעגט אים איבער, מעג עס זיין אפילו דער דירעקטאָר 
אַלײן. 


מ'זאָגט, געווען אַ מאָל אַ גרויסע שישקע. איצט -- פאַרשיקט. 


ווינטער און זומער, מעג די זון װי ברענען, טראָגט ער אַ װאַטענע פופייקע 
און אַ פוטערן היטל. די צויי לאַפּן, װי אונטערגעשאָסענע פליגל -- תמיד 
איבער די אויערן. 


אָט איז דער בוים. מאַקסים נאָך נישטאָ. װאַרט ער. קוקט מיסט נייגער -- 

צווייגלעך, װוי דינע, ראַכיטישע פינגער --- טייטלען אין דער וועלט אַרין... 


אַ דאַרער אָפּגעפליקטער אֶלכעבוים. אַ געבויגענער רוקן. אַ פּאָר נאַקעטע 


אין דעם בוים האָט מאַקסים וי פאַרליבט זיך. אַהער הייסט ער תמיד 
קומען, ווען ער װיל שיקן אויף אַ נייער אַרבעט. 


דער בוים האָט שוין אפילו אַ נאָמען. מ'רופט אים, צװישן זיך -- די 
;תליה? -- 


מחמת אַנומלט, נאָך דער אַרבעט, האָט מאַקסים אויסגעלייגט אַ פֹּאַפּיר אויף 
די קלעצער. מיט אַ האָלצקױל געצייכנט דעם בוים. 


פאַרשיקטע, װאָס האָבן פון דער זייט, צוגעקוקט זיך צו זיין צייכענען, האָבן 
מיט חידוש דערזען, אַז ביי מאַקסימען נעמט דער בוים גאָר אָן די פאָרעם פון 
א תליה.. 


ער גייט, מאַקסים. מאַכט גרויסע שפּאַן. דערלאַנגט זייטיק אַ פּאַפּירל. זאָגט 
שניידיק : 

-- צו פּאָפּאָוון. נעמען פערד און װאָגן. איבערפירן צװעלף פּאָלעניצעס. 
אויפשטעלן ביים בריקל, װוו עס קומען די שיפן. 

פ אַליין ? 

-- מיט אידאַן. 

ר'איז צעטומלט, אסקין. גלייבט זיינע אויערן נישט. 

מיט אידאַן? זי װעט מיט אים אַרבעטן? 

קוקט זיך אַרום. ער זעט זי נישט. נאָר פרעגט נישט איבער. ווייסט, מאַקסים 


וועט נישט ענטפערן, נעמט ער שטעלן גיכע טריט. די בליקן פאָרויס צו פּאָפּאָווס 
שטאַל. אפשר װאַרט זי דאָרט. 


שוין מער פון אַ יאָר מיט איר פאַרשריבן, אַלס מאַן און ווייב, נאָך כמעט 
נישט גערעדט מיט איר. ווייסט אפילו נישט װער זי איז... 

ביים פאַרשרייבן זיך -- בלויז דערכאַפּט דעם נאָמען אידאַ.. 

זעט נאָך איצט אירע פאַרצווייפלטע בליקן, אין ביאַליסטאָקער פּאָליצײי-הױף. 


הונדערטער יידישע פּליטים געברענגט צו שלעפּן. ערשט נעכטן אַנטלאָפן 
פון היטלער-גיהנום. איצט געכאַפּט צום פאַרשיקן. 

זי האָט זיך אין גאַנצן געטרייסלט. אירע צעשראָקענע בליקן געלאָפן פון 
איינעם צום צווייטן, 

מיט אַ מאָל: 

-- איר זענט דער איינציקער. איך קען דאָ נישט קיינעם. לאָמיר זיך פאַר- 
שרייבן... 

--- װאָס מיינט איר ? 

--- מ'זאָגט, משפּחות װועט מען אַװעקפירן אין אָפענע פאַרשיקונגס-ערטער. 
איינצלנע --- אין אָפּגעשלאָסענע לאַגערן... 

--- איך האָב דאָך אַ ווייב. 

--- כ'ווייס. איר זענט ר' בנימינס איידעם. איך קען אויך אייער פרוי. זאָגט 
מיר נישט אָפּ, איך בעט אייך. אַ סך דאָ טוען אַזױ. דאָס פאַרשרייבן זיך איז דאָך 
בלויז פאַר דער פּאָליצַי... 

אין אַרעסטאַנטן-װאַגאָן האָט זי זיך פאַרשטעקט אין אַ ווינקל. אויפן גאַנצן 
וועג קיין װאָרט נישט גערעדט. אויך דאָ, אויף פאַרשיקונג -- זיך באַמיט אַרין 
אין אַן אַנדערן באַראַק, 


טרעפט ער זי אַ מאָל, טוט זי אַ קוק מיט אירע וייכע, װאַרעמע אויגן 
זאָגט שטיל דעם גוטמאָרגן און גליטשט זיך פלינק אַװעק. 

נישט איין מאָל געטראַכט, זי אָפּשטעלן, אויסטוישן אַ פּאָר ווערטער. פילט, 
זי מיידט אים אויס. 

ער פּאַרשטײיט, אַן אָרנטלעך מיידל. זעט די פירעכצער פון די אַנדערע פאַר- 
שריבענע פּאָרלעך... 


פּאָפּאָוו נעמט מאַקסימס פּאַפּירל: 

-- גוט, נעם אידאַן. 

פאַרשטייט נישט. װוו איז זי דען? -- קוקט זיך אַרום איבערן הויף. כאַפּט 
אויך אַ בליק אין שטאַל. ער זעט זי נישט. 

קוקט ער אָן פּאָפּאָוון : 

--- ווו איז זי ? 

--- לינקס, דאָס ווייסע... 

--- כ'מיין, װו איז אידאַ ? 

--- כ'האָב דאָך דיר געזאָגט. יענץ ווייסע פערד.. 

--- איר מאַכט חוזק ? 

--- דוראַק! װער מאַכט חוזק? 

ס'טוט אים אַ מיש אין קאָפּ. מאַקסים געזאָגט, ער װועט אַרבעטן מיט אידאַן. 
אַזאַ אַרבעט טוען דאָ תמיד צוויי מענטשן. צוועלף פּאַלעניצעס. אַכט און פערציק 
קוביק-מעטער האָלץ. װאָס זשע טוט זיך דאָ? 

--- נו, װאָס שטייסטו? 

יאָ, װאָס שטייט ער? -- אפשר װאַרט זי ביי די פּאַלעניצעס? 


דאָס פערד -- הויט אוּן ביינער -- דרייט אויס דעם קאָפּ. קוקט אים לאַנג 
אָן. פּאַרמאַכט די אויגן, עפנט זיי צוריק, קוקט װוידער. שאָקלט פּאַמעלעך מיטן 
קאָפּ אויף יאָ.. 

אסקינען ווערט אומהיימלעך. ס'פערד האָט אַזעלכע בעטנדיקע אויגן, באַ- 
וועגט כסדר מיט די ליפּן. דאַכט זיך, אָט אָט נעמט ער רעדן.. 

ס'פאַלן אים איין אויסטערלישע מחשבות. דערמאָנט זיך די אגדתא וועגן 
דעם בבלישן קופּער-מינצער, װאָס מחמת זיינע גרויסע חטאים, איז ער מגילגול 
געװאָרן אין אַ קעמל.. 

ער װיל נישט טראַכטן, אסקין. נעמט שפּאַנען. פאַרװאַרפט דעם כאָמעט. 
פאַרשנורעװועט די רימענס. האַלט אַראָפּגעלאָזט די אויגן. מיידט אויס דעם 
פערדס בליקן... 


אויך ביי די פּאַלעניצעס איז אידאַ נישטאָ. 

קאָן נישט גלייבן, אַז מאַקסים זאָל אים האָבן אָפּגענאַרט, 

קוקט זיך אַרום. זוכט עמעצן פון איר באַראַק. אפשר זיך עפּעס דערוויסן. 

זעט נישט קיינעם, 

נעמט אַרבעטן. לייגט אָן אַ פור האָלץ. פאַרקערעװעט צו דער זייט פון טייך. 
דאָס פערד שטעלט קליינע טריט. אָטעמט שווער. 

נעמט ער שלעפּן ביים ציימל. שטופּט אַלײן אונטער די פור. איז שוין אין 
גאַנצן באַגאָסן מיט שווייס. 

דאָס פעלט אים נאָך. איצט, מען רעדט שוין וועגן באַפרײיען די פּױלישע 
פּליטים --- זאָל ער גאָר האָבן צו טון מיט נאַטשאַלסטואָ.. 


168 


אידאַ 


שפּאַנט אַ געבויגענער. טראַכט וועגן זיין ביטער לעבן. טראַכט פון דער 
היים, 

פריער האָט ער פון צייט צו צייט געשריבן און צוריק געקריגן אַ פּאָר 
ווערטער. היינט, שוין חדשים, ער האָט נישט קיין װאָרט. וייסט בכלל נישט, 
װאָס דאָרט טוט זיך. די שטאַרקע רוסיש-דייטשע ליבע -- זיך פאַרואַנדלט אין 
אַ ביטערער מלחמה. קיין בריוו דערגייען נישט, 

דערמאַנט זיך, אויף זיין ערשט בריוול אַהײם, האָט ער געקריגן אַן ענטפער, 
אַז זיי זענען גליקלעך, װאָס ער האָט זיך גוט איינגעאָרדנט. לויט דעם צוריק- 
אַדרעס -- ;לעסאָבירזשע אַבראַמקאָװאָ' -- איז קלאָר אַז ער אַרבעט אין אַ 
יידישער אונטערנעמונג. ס'איז נאָר נישט צום פאַרשטין, פאַר װאָס ער האָט 
זיך פאַרקליבן אַזױ ווייט, און פאַר װאָס עפּעס ביי האָלץ. װאָס טוט ער דאָרט?.. 


--- עי, אסקין ! 

--- װאָס איז ? 

--- פאַר װאָס האָט איר גענומען אידאַן ?.. 

--- האַ?... 

--- געדאַרפט פּאָפּאָוון געבן אין טאַטן אַרײין. ר'איז קראַנק געווען אייך געבן 
מאַרושאַן, אָדער קאָלאַן? -- יענע שטייען און ביקעווען זיך ביי די קאָרעטעס 
און אייך האָט ער איינגעשלייערט די שװאַכע אידאַ.. 

אסקין טוט זיך אַזש אַ טרייסל. די פערד האָבן דאָ אַזעלכע נעמען. און ער, 
שוטה, געמיינט... 

אָבער מאַקסים ?... ער האָט דאָך מאַקסימען נישט געפרעגט וועגן פערד... 


אהאָ, דער הימל האָט נישט אָפּגענאַרט. די אָנגעפּראָפּטע װאָלקנס נעמען 
זיך אויסליידיקן. אַן אמתער מבול. וי אַלע קראַנען פון הימל װאָלטן זיך מיט 
אַ מאָל צעעפנט. 

אסקין נעמט שטאַרקער ציען ביי די לייצעס. וויל גיכער צופאָרן צום דעכל. 
װועט קאָנען מיטן פערד דעם מבול איבערװאַרטן, 

דאָס פערד דרייט אויס דעם קאָפּ, קוקט אים אָן און בלייבט אין גאַנצן שטיין.. 

נעמט עֶר שלעפּן ביים ציימל. שרייט, בייזערט זיך. איז פאַרצווייפלט. שוין 

אין גאַנצן אויסגעװוייקט. אויך דאָס פערד נעמט טרייסלען מיט דער פעל. שאָקלט 
אַראָפּ דעם אָנגעלויף פון וואַסער. 

נאָר רירן זיך פון אָרט -- דאָס נישט. 

ווייסט נישט װאָס צו טון. נאָך סך הכל אַ פופציק מעטער. 

פאַלט ער צו צום פערד. כאַפּט אָן דאָס נאַסע אויער : 

-- נאַרישע אידאַ... מיר װעלן ביידע קראַנק וערן... ביידע אומקומען... 

און שפּרינגט אַזש אָפּ. ס'פערד נעמט גיין. װי ס'װואָלט באַנומען זיינע רייד. 
שלעפּט די פור. שטעלט גיכע טריט, גרויסע שפּאַן... 

ער איז באַהערשט פוז פרייד און פּחד. לויפט נאָך די פור. דערמאָנט זיך, 
ער האָט דאָס פערד אָנגערופן אידאַ. ס'האָט אַ צאַפּל געטון. גענומען ויינענדיק 
הירזשען. גענומען לויפן... 

ס'ווערט אים הייס און קאַלט. וי איז דאָס מעגלעך? מ'ועצט דאָך אים 
נישט איינרעדן אַז... 

ניין. ער װעט נישט דערטראַכטן ביזן סוף. האָט מורא אפילו פאַרן בלויזן 
געדאַנק. װויל מיט כוח פאַרטרייבן די רעיונות. ס'איז משוגעת. אַ פאַרבלענדעניש... 

דאָס דעכל -- שוין נישט נייטיק. 

אַזױ פּלוצלינג װוי דער רעגן האָט גענומען גיס, אַזױ פּלוצלינג האָט ער 
אויפגעהערט. וי אָפּגעהאַקט אין מיטן, 

דער הימל ווערט העלער און העלער. ווייסע, פעכלדיקע פלעקן גייען אויף 
מיט אַ שטאַרקער גיכקייט. שלאָגן אָן מיט אַ העל-בלויער ליכט. 

דאָס פערד שטעלט וידער זיינע פּאַמעלעכע טריט. אַלץ איינס, צי מיט 
אַ פול אָנגעלאָדענער פור, אָדער ליידיק. אַ מאָדנער רחמנות באַפאַלט אים אויפן 
פערד, 

יאָגט עס נישט, מונטערט נישט, סזאָל גיין גיכער. זיך אַלײן יאָגט ער. 
האָרעװעט פאַר צען. יאָגט מיטן אָנלאַדעװען דאָס האָלץ און מיטן צוריק אויפ- 
שטעלן די פּאַלעניצעס. ווייסט, די אַרבעט מוז ער מאַכן. 

האַלט לייכט די לייצעס. טאָפּטשעט אין דער פרישער בלאָטע. קוקט אויפן 
פערד און אין מוח פּלאָנטערן זיך נאָך אַלץ ברעקלעך פון מחשבות, װאָס פּייניקן. 
װאָס ער קאָן נישט צונויפנעמען. געפינען דעם באַשײד.. 

דאס הערד קוקט איש פא חאפט זי שיש יש שון שט 


אידאַ 


-- עי, אסקין! װאָס לאָזט איר אים אַזױ שפּאַצירן? -- קיצלט אים אונ- 
טער... איר װעט דאָך קיין פערטל נאָרמע נישט מאַכן.. 

גערעכט. װי װעט ער קאָנען? -- ס'ועלן נישט סטייען קיין כוחות. די 
קניען ברעכן. דער קאָפּ אַזױ שווער. 

װעט אָבער דאָס פערד נישט שלאָגן. אפילו די בייטש אין האַנט נישט 
נעמען. חלילה וחלילה. ער װאָלט קיין מאָל קיין רו נישט געהאַט... 


װאָס,. דער גודאָק? שוין מיטאָג? -- ניין. ער װעט נישט איבעררייסן די 
אַרבעט. נאָך גאָרנישט אָפּגעטון. 

דאָס פערד שטעלט אָן די אויערן. טוט אַ הירזשע, אַ קוק אויף אַטקינען און 
פאַרנעמט זיך אין דער ריכטונג צו דער שטאַל.. 

ס'העלפט נישט אסקינס ציען ביי די לייצעס. זיין שלעפּן עס אויף צוריק. 
ער לויפט נאָך. לויפט מיט אַלע כוחות. האַלט פעסט די לייצעס. וויל נישט לאָזן 
דאָס פערד אויף הפקר. 

ער זאָל נאָר אויסהאַלטן. נישט פאַלן אין מיטן וועג. 

פּאָפּאָוו בייזערט זיך, פאַר װאָס ער האָט אַזױ געיאָגט דאָס פערד. האָט 
עס אוודאי קראַנק געמאַכט.. 

ער ענטפערט נישט. קאָן קיין װאָרט נישט אַרויסברענגען. דאָס האַרץ אין 
אים איבערפולט. שאַרט זיך פּאַמעלעך אַרױס. דאָס פערד קוקט אים נאָך און 
שמייכלט... 

אפשר דאַכט זיך אים ? -- װי קאָן אַ פערד שמייכלען ?... 


פון אַלע זייטן אַ געלויף. מען איילט זיך צו דער סטאָלאָװאַיאַ. די ריי ביים 
קאַסע-פענצטערל ציט זיך ביז אין דרויסן אַרױס. 


ער שטעלט זיך נישט אין דער ריי. װעט היינט נישט עסן. סיי װי נישט 
קאָנען עפּעס אַראָפּברענגען. אין האַלדז אַזױ טרוקן. אין קאָפּ אַ וייטיק, 


דערשלעפּט זיך ביז אִין באַראַק. פאַלט אַרױף אויפן געלעגער. פאַרמאַכט 
די אויגן. פילט, אַלץ דרייט זיך מיט אים. 


הערט אַ טומל. אַ געדיכט רעדן. דערקענט שכנים פון באַראַק. כאַפּט אויף 
ווערטער : 

-- װאָס איז? 

-- נישט געגאַנגען עסןן? 

--- מוז זיין קראַנק. 

-- אַ גאָס רעגן. זיך געשלעפּט מיט אידאַן... 

טוט אַ ציטער. שטרענגט אָן דאָס געהער. נאָר הערט נישט מער. װאָס איז 
מיט זיײי? װאָס זענען זיי מיט אַ מאָל אַזױ שטיל געװאָרן? 

אפשר האָט גאָר קיינער נישט גערעדט? אפשר אַ חלום? 

עפנט די אויגן. זעט נישט קיינעם. גוט. זאָל מען אים לאָזן צו"רו. לאָזן 
אַזױ ליגן. אײיביק ליגן... 

װאָס ווילסטו וידער, אידאַ... כ'האָב נישט מער קין כוח.. האָסט מיך 
פאַרפּײיניקט... 

דאָס פערד פאַרשטעלט אים ס'מויל: 

-- רעד נישט, דוב ברב אליהו!.. כ'האָב אָנגעשטרענגט אַלע מיינע כוחות 
דיר צו פאַרלייכטערן... איך האָב עס געטון, ווייל כ'האָב דיך דערקענט.. באַלד 
דערקענט... נאָר איך בין שװאַך... זייער שװאַך... דאָס איז די שטראָף... כ'דאַרף 
אָפּקומען... לאַנג אָפּקומען... 

קוק נישט אַזױ אויף מיר, אידאַ.. כ'וועל בעטן גאָט פאַר דיר... ניין, אידאַ.. 
כ'וועל קיינעם נישט דערציילן, אַז דו ביסט אַ גילגול... קיינעם נישט.. װאַרט, 
אידאַ... לויף נישט אַזױ... אידאַ!... 

טוט זיך אַ טרייסל. איז צופרידן, װאָס ער האָט זיך אױיפגעכאַפּט. וועט 
זיך באַמיען נישט איינשלאָפן. 

ס'קומט אָן שווער. די אויגן-דעקלעך קלעפּן זיך אַלײן צו. דער קאָפּ שווער 
און הייס. וויל נאָר ליגן. 

הערט עמעצער קומט אַרין. עפנט מיט מאַטערניש די אויגן. טוט אַ צאַפּל. 
ווידער אַ חלום, 

ער שלאָפט דאָך נישט. 

ניין. ס'איז נישט קיין חלום, 

טאַקע אידאַ... 

זי גייט אויף די שפּיץ פינגער. דערנענטערט זיך פּאַמעלעך צו זיין געלעגער. 
אַ קליין טעפּעלע אין האַנט: 

אידאַ 

--- זייט נישט בייז, 

--- בייז ? פאַר װאָס ? 

--- געבעטן ביי דער זײצאָווע אַ ‏ ביסעלע מילך. אַרײנגעגאָסן אין הייסן 
קיפּיאַטאָק. ס'וועט אייך גוט מאַכן. 

--- פון װאַנען ווייסט איר, אַז כ'ליג ?... 

--- געהערט, מ'רעדט. 

--- מ'רעדט ?... װאָס רעדט מען ?.. 

--- מ'ווייסט, איר האָט זיך פאַרקילט. געאַרבעט אונטער אַזאַ מבול. דער 
פעלדשער איז נישטאָ. װעט זיין ערשט מאָרגן. נעמט, טרינקט עס אויס. כ'מוז 
לויפן. 

-- שוין? 

--- כ'בין אַװעק אין מיטן דער אַרבעט. דער נאַטשאַלניק קאָן נאָך אָנקומען. 
טרינקט, איך בעט אייך. 

הייבט אים אונטער דעם קאָפּ. טראָגט צו דאָס טעפּעלע צו זיינע ליפּן. ס'איז 
אים שווער דאָס שלינגען. טרינקט צו קליינע ביסעלעך. האַלט אַראָפּגעלאָזט די 
אויגן. איז נישט דרייסט איר קוקן אין פּנים: 

-- אַ דאַנק. אַ שיינעם דאַנק, 

--- צום געזונט, 

און שוין ביי דער טיר : 

-- אפשר דאַרפט איר עפּעס? 

-- האַ? 

-- שעמט אייך נישט. ס'איז אַ מענטשלעכע זאַך. איר זענט קראַנק. טאָרט 
נישט אַרױסגײן אין דרויסן. 


נישטאָ קיין גרענעץ צום גוטסקייט און איידלקייט פון דעם מיידל. 

דריי און דרייסיק שכנים מיט אים אין באַראַק. מען באַזאָרגט אים זיין 
פּאָרציע ברויט, דאָס ביסל קיפּיאַטאָק, אַמאָל אויך דעם לעפל זופּ. נאָר אַזאַ 
איבערגעגעבנקייט און מאַמעשע געטריישאַפט װוי ביי איר ? 

גלייך מיט אַלע פאַרהאָרעװעט אירע צען-צװועלף שעה, און געפינט צייט 
אַרײנכאַפּן זיך צו אים. אַ קוק טון, װאָס ער מאַכט. דערלאַנגען עפּעס צום מויל, 


נאָך זאַכן, װאָס ס'איז צו טון ביי אַ קראַנקן. 

איז זיכער, אַז נישט דער פעלדשער, נאָר טאַקע זי, מיט איר גוטסקייט -- 
האָט אים פון דער קראַנקהײט אַרױסגעשלעפּט. 

נאָר איילט זיך תמיד. אַ רענדל ביי איר אַ װאָרט. טוט אַלץ גיך אָפּ. און 
איז שוין נישטאָ. 

אַזױ שטיל וי זי שאַרט זיך אַרין, אַזױ שטיל און אײליק שאַרט זי זיך 
אַרױס, 

אוודאי מאָרגן זיך אויפהייבן. שוין צוויי װאָכן. דער פעלדשער װועט מער 
נישט פאַרלענגערן. 

ער הערט זיך איין ציִם דרויסן. עפּעס אַזאַ געדיכט רעדן. שטרענגט אָן 
דאָס געהער. כאַפּט אויף ווערטער. 

--- געקומען ? 

-- יאָ. 

--- ער הייסט, אַלע זאָלן זיך פאַרזאַמלען פאַר דער ביוראָ. 

--- װאָס וויל ער ? 

--- ווער ווייסט אים, 

דאָס רעדן ווערט שיטערער. די שטימען קומען פון ווייטער. קאָן נישט מער 
כאַפּן אַװאָרט. 

שטעלט זיך אויף די קני. קוקט דורכן פענצטער. אַלע לויפן צום קאָמענ- 
דאַנטס ביוראָ. דאַכט זיך אויך אידאַ. יאָ, דאָס איז זי. ער זעט װוי אירע שלאַנקע 
פיס פלעכטן זיך צווישן דעם אָנגעװאָרפענעם האָלצאָפּפאַל און בערגלעך מיסט. 
דער ווינט שפּילט זיך מיט די פאַלדן פון איר לײיכטן, גרינעם קליידל. 

ס'געדויערט לאַנג. די פאַנטאַזיע אַרבעט. רעיונות מאַטערן. השערות טרעטן 
אָפּ איינע פאַר דער אַנדערער. 

און ס'פאַלט אריין אַ באַראַקישכן : 

--- מזל-טוב, אסקין! מיר זענען פריי. 

--- ס'הייסט ? 

--- דער קאָמענדאַנט איז איצט געקומען פון טשערעװוקאָווע. געקריגן אַ פאַר- 
אָרדענונג. אין צוויי טאָג אַרום פאָרן מיר אַלע אַװעק פון דאַנען. 

אידאַ 
--- וווהין ? 
ווו איינער װועט ועלן... 


פון די צוויי טאָג ווערט זעכצן. פאָרט פינף הונדערט אירע. מ'דאַרף אויס- 
שרייבן די באַפרייאונגס-בריוו. דערנאָך װאַרטן אויף אַ שיף. שלעפּט זיך עס. 
איטלעכער טאָג --- אַ יאָר. מ'זאָל נאָר אַלע באַפרײען... 

דער פּחד איז גרויס. װי זיצט מען שוין אויף דער שיף.. 

און אָט אַ ידיעה: די שיף איז דאָ. 

מ'שיט זיך אַרױס פון די באַראַקן. איטלעכער מיט זיין קלומיקל -- ואָס 
איז מיט די פערצן חדשים געװאָרן איינגעשרימפּענער.. 

אַלע איילן זיך. מ'וויל װאָס פריער אָנקומען אויף דער שיף. די דאָאיקע 
תושבים קוקן נאָך. טייל געזעגענען מיט אַ האַנט-באַװעגונג. מאַקסים שטייט ביי 
זיין בוים, קוקט נאָך, בייסט אַ נאָגל פון פינגער... 

אויך דאָס ווייסע פערד. ער פירט אים דאָרט? -- ער קוקט אַהער. היר- 
זשעט אַזױ וויינענדיק... 

דערמאַנט זיך יענעם חלום. ס'באַפאַלט אים אַ פּחד. ס'דאַכט זיך אים, דאָס 
פערד זוכט אים. דאָס פערד דערמאַנט אים עפּעס... 

װאָס שטייט ער ? װועט דאָך פאַרשפּעטיקן די שיף. 

כאַפּט נאָך אַ קוק אַהין. נעמט גיין גיכער. וויל זיך באַפרײיען פון דעם 
הירזשענדיקן געוויין... 

ביי דער שיף אַ געדראַנג. דאַכט זיך די אייגענע צעבראַכענט משא-שיף, 
װאָס האָט זיי געברענגט אַהער. די אייגענע ענגשאַפט אויפן דעק. 

אידאַ איילט זיך נישט. זעט אויס, ס'איז איר אַלץ איינס ווען זי װעט אַרויף 
אויף דער שיף. זי גייט אין איר גרין קליידל, מיט אַ ברוין זשאַקעטעלע. 

די גאַנצע זעכצן טאָג, איז זי בלויז איין מאָל אַרײינגעקומען אין באַראַק 
זען װאָס ער מאַכט. מער האָט ער זי נישט געזען. דערנאָך -- וייטער אים 
אויסגעמיטן, 

האָט אפילו נישט געהאַט די געלעגנהייט איר זאָגן אַ פּאָר דאַנקװערטער. 
פאַר דעם, װאָס זי האָט אַלץ פאַר אים געטון. 

אויך אויף דער שיף זעצט זי זיך וייט פון אים. האַלט דעם קאָפּ אַראָפּ- 
געלאָזט. קוקט נישט אויף קיינעם, 

ב קוטשער - די קאהוועטע 


די שיף, זאָגט מען, גייט ביז קאָטלאַס. דאָרט װעט אַן עשאַלאָן אַװעקפירן 
אין מיטל-אַזיאַטישן טייל, 

דער וועג ציט זיך. צום װאָקזאַל, אין קאָטלאַס. קומט מען אָן שפּעט אין 
אָװונט. דער עשאַלאָן, װאָס דאַרף זיי פירן ווייטער -- קומט ערשט אין דער פרי. 

צעשפּרײט מען זיך אַרום װאָקזאַל. מען זעצט זיך, ווו מען קאָן. אויף 
שטיינער, אויף קלעצער, אויף דער הוילער ערד. 


אסקין קאָן נישט זיצן. ס'טראָגט אים פון איין אָרט אויפן אַנדערן. שפּאַנט 
סתם אין דער וועלט אַרין. דאָס געמיט --- געדריקט. 

ר'האָט טאַקע געטון שלעכט, װאָס עֶר איז אַנטלאָפן אַלײן. די גאַנצע משפּחה 
װאָלט איצט, צוזאַמען מיט אים, באַפרײט געװאָרן. ווען די מלחמה װעט זיך 
ענדיקן --- װועט מען אפשר קאָנען פאָרן אַהיים, 

בלייבט האַסטיק שטיין -- 

אידאַ... 

אַ ביסל ווייטלעך פון װאָקזאַל. אין אַ זייטיק געסל. אויפן טרעפּל פון עפּעס 
אַ הילצערנעם שפּייכלער. 

זי זעט אים נישט. זיצט מיטן קאָפּ אַראָפּגעבױגן. זעט אויס, דרימלט, 

זאָל ער צוגיין ? --- יאָ. ער מוז. 

זי הייבט אויף דעם קאָפּ. שטעלט זיך האַסטיק אויף. איז צעטומלט: 

--- זייט מוחל... 

-- איך דאַרף ביי אייך בעטן. איך האָב אייך געשטערט. 

-- נישט געשטערט... 

-- װאָס עפּעס זיך פאַרשטעקט אין אַזאַ ווינקל? 

-- אַ נפקא מינה װאַסער ווינקל ?.. 

--- כ'וויל אייך זאָגן --- איך זוך אייך. בין אייך שולדיק אַ דאַנק. אַן 
אייגענע מאַמע װאָלט נישט געקאָנט טון מער, וי איר האָט געטון פאַר מיר. 
נאָר כ'האָב באַמערקט -- וי זאָל איך עס אייך זאָגן? -- דאַכט זיך, איר מיידט 
מיך אויס. 

--- לאָמיר נישט רעדן וועגן דעם.. 

אידאַ 


--- כ'הייב שוין אָן טראַכטן, אַז איך האָב זיך מיט עפּעס פאַרזינדיקט 
קעגן אייך. 

יי הלילה 

-- גוט. איך על אייך נישט מאַטערן. בלויז איין זאַך --- איר האָט געהאַט 
געזאָגט, אַז איר קענט מיין משפּחה? 

-- אַ ביסל. 

-- איר וווינט אויפן אייגענעם הויף? 

יק לאָי.. געאַרבעט.. 

-- װוו? ביי וועמען? 

--- ביי זילבערמינצן, 

- - בי ר' יואל זילבערמינץ,. דעם וירט פון הױיו? -- דאכט זיך, איה 
הייסט אויך זילבערמינץ ? 

א הק לאָי. אֹ קרובה... 

--- װאָס האָט איר ביי אים געטון? 

קינ שטובאַרבעט.. 

-- אַ דינסט? 

יקב לאָיי. 

-- הערט, איך ויל איר זאָלט האָבן צו מיר צוטרוי. אמת, מיר זענען 
טאַקע פריי. נאָר ווער וייסט, ווו און וי לאַנג מיר װעלן נאָך דאַרפן װאָגלען. 
איז לאָמיר זיך האַלטן צוזאַמען. איך וויל, איר זאָלט מיך פאַרשטיין. איך מיין 
נישט חלילה... 

זי קערט אַװעק דאָס פּנים, ער זאָל נישט זען דעם שטראָם טרערן, װאָס 
האָט אַ פלייץ געטון פון אירע אויגן: 

-- איך וויל נישט... רעדט נישט מער.. מיר פאָרן באַזונדער... נישט אין 
איין װאַגאָן, נישט אין איין שטאָט... באַזונדער... באַזונדער... 

ער פאַרשטייט נישט. קאָן נישט באַנעמען איר עקשנותדיק אַנטלויפן. 

ר'איז צעבראָכן. דאָס האַרץ טוט אים ויי פאַרן מיידל. ווען זי לאָזט אים 
כאָטש אויסרעדן. זי װאָלט דאָך פאַרשטאַנען, אַז ער מיינט נישט חלילה קיין 
אויסטערלישעס. 

ב. קוטשער -- די קאַרוזעלט 


שוין פינף יאַר, 

אין די אויערן קלינגט אים נאָך אַלץ איר ציטערנדיקע שטים -- באַזונדער... 
באַזונדער... 

און געהאַלטן װאָרט, --- אין אַן אַנדער װאַגאָן. אין אַן אַנדער שטאָט, 

ער זעט זי נישט מער. 

רוט נישט. האָט געוויסן-ביסן. האַלט, אַז נאָר ער איז שולדיק, װאָס זי איז 
אַזױ אַנטלאָפן. 

וו איז ער אַלץ נישט געווען. וויפל זיך נאָכגעפרעגט. 

און גאָרנישט. 

זי זאָל כאָטש לעבן. 


געװאַלד, װאָסערע ביטערע יאָרן דורכגעמאַכט. װאָסערע פּורעניות,. שטרויכ- 
לונגען און נסיונות. 

און וויפל צענדליקער טויזנטער האָבן נישט דערצויגן. געװאָרן פאַרלענדט, 
נישט זוכה געװוען צו דער אויסליזונג. צו קריגן דאָס שטיקל פּאַפּיר אויף 
פאָרן אַהיים. 

אַהיים ? 

װי זעט דאָרט אויס, די היים? -- װעט ער נאָך עמעצן טרעפן? 

ער יל נישט טראַכטן. שטעלט זיך אויף. קוקט אַרױס דורכן זאַגאָן- 
פענצטער. ס'שווימען פאַרביי סאַמעט-גרינע פעלדער. אַ פּױער פּאַשעט רינדער. 
דייטשע קריגס-געפאַנגענע לייגן גלייך ציגל פון אַ חורבה. אַ באָרװעס יינגל 
שטייט פאַר אַ נידעריקער כאַטע, קייט אַ שטיק ברויט און האַלט ביים ציימל 
אַ ווייס פערד... 

טוט אַ ציטער, קערט זיך אָפּ פון פענצטער.. 

ס'פאַרדריסט אים. איטלעכס מאָל, װען ער דערבליקט אַ וייס פערד -- 
קומט אים אויפן רעיון אידאַ.. 

פאַרקערט -- אויך דאָס אייגענע. 

קאָן זיך נישט שענקען. ווייסט, ער אַליין האָט, מיט דעם נאָמען אירן, דעם 
גאַנצן פּלאָנטער געמאַכט. ר'האָט געטראַכט וועגן מיידל, און נישט געװוסט, אַז 
אויך דאָס פערד האָט דאָרט אַזאַ נאָמען.. 

אידאַ 


און װאָסער פערד? ביזן היינטיקן טאָג גייען אים נאָך זיינע בעטנדיקע 
אויגן, זיין דעמאָלטיקן וויינען... 

--- העי, מאָשקו !.. 

אַסקין שפּרינגט אָפּ. טאַקע שיר געװאָרן איבערגעפאָרן. 

קוקט נאָך די פּלאַטפאָרמע סחורה. זעט דאָס לאַכנדיקע פּנים פונעם 
פורמאַן -- 

מאָשקו... 

זיי האָבן זיך גאָרנישט געביטן. 

אַלץ וי געווען. 


און די זון װאַרעמט וי תמיד, דער הימל ליכטיק, טראַמװײען קלינגען 
דראָזשקעס לויפן הין און צוריק. דורך אַ פענצטער טראָגט זיך טאַנצמוזיק. 
מענטשן גייען האָפּערדיק. פון ערגעץ צעשיט זיך אַ ברייט געלעכטער.. 

ס'האָט זיי געשמעקט דער יידישער חורבן. נישט דערלייגט דערצו. יידן 
האָבן פאַרמעגנס געהאַט. טייל --- אפילו גאַנץ גרויסע. 

נעמט וייטער שפּאַנען. דאָס ליכטיקייט פון הימל שטעכט אים אין די 
אויגן. דאָס אויפגערוימטקייט פון די מענטשן שטיקט אים אין האַלדז. קאַן 
נישט פאַרטראָגן זייער ציניש רעדן. זייערע שטעכיקע בליקן. זייער בייזן 
װוונדערן זיך, װאָס מען זעט נאָך אַ יידן. 

פון אַ ברייטן, שטאַכעטענעם טויער שפּאַרן זיך אַרױס טומלדיקע קינדער. 
מיט שולטעקעס. טייל וערן אָפּגעװאַרט דורך נאָענטע. אַנדערע צעשיטן זיך 
אַליין אין אַלע זייטן. סיטוט אים אַ קלאַפּ אין האַרצן -- זיין חיימל... 

כאַפּט זיך באַלד. װאָס טוט זיך מיט אים? ס'איז דאָך נישט מעגלעך. 
זיין זונעלע װאָלט שוין היינט אַ בחור פון זעכצן יאָר געווען. 

װאָלט אָבער געשווירן, אַז דאָס מאַנטעלע איז פאָרט זיין קינדס.. 

אויך די שיכלעך, מיט די קראַטענע זעקלעך.. 

די אויגן ווערן אים איבערפולט. דערמאָנט זיך, אויך יענע װאָך האָט ער 
אָנגעכאַפּט אַ מיידל. זיך אויסגעוויזן, זיין טאָכטער. באַלד דערזען דעם טעות. 
געװאָלט איבערבעטן, נאָר נישט באַוויזן. יענע האָט אַ סיקע געטון: 

--- פּאַרשיװי.., 

און ער האָט שוין נישט געהאַט צו װועמען צו רעדן אַנטלאָפן, וי פון 
אַ פּעסט. : 


פאַרשטייט נישט. ער וויסט דאָך, ס'איז קיינער נישטאָ. קיינער נישט 
אויסגעמיטן דעם תליונס האַק. איז איינער אַלײן געבליבן פון דער גאַנצער 
משפּחה. נאָר קאָן זיך נישט העלפן. אַלע מאָל דאַכט זיך אים -- אָט עמעצער 
פון די נאָענטע... 


קוקט נאָך די קינדער. נעמט וייטער שפּאַנען =- 


זיין שטאָט. אין דער שטאָט כמעט געבוירן. וויפל מאָל אין לעבן די גאס 
אויסגעמאָסטן. געקענט איטלעכס ווינקל. כמעט אַלע הייזער יידישע. די קראָמען 
יידישע. טייל קרעמער פּערזענלעך געקענט. היינט -- אַ העלפט היזער חרוב. 
די קראָמען אין דעם ביסל גאַנצע היזער -- די אייגענע. די אייגענע שויב- 
פענצטער, די אייגענע סחורה. נאָר די בעלי בתים אַנדערע. די בעלי בתים 
--- פּוילישע יורשים.. 


קוקט אַריײין אין אַ קראָם. אַ גרויסע קראָם. דאָס איז אַמאָל ר' פּנהס 
קעלנערס קראָם געווען. ער האָט ר' פּנחסן געקענט. אַ טייערער ייד. אַ גרויסער 


לערנער. היינט -- די אייגענע איינריכטונג,. די אייגענע סחורה. נאָר דער 
קרעמער... 


ס'הארץ טוט אים ויי. װאָלט געשוווירן -- דער סטרוזש פון הויז.. 


דערנענטערט זיך צום שטה פון געטאָ. װיל נאָך אַ מאָל אַ קוק טון אויף 
זיין גאַס. אויף דעם אָרט, װו ס'איז געווען זיין היים, 

ס'איז נישט קיין גיין. ס'איז אַ קלעטערן איבער באַרג און טאָל. אומעטום 
-- אָנגעװאָרפענע ברוכשטיקער, קאַלך, ציגל, שטיקער אייזן -- װאָס מען 
קאָן שוין גאָרנישט דערקענען, װאָס דאָס איז אַ מאָל געווען, און צו װאָס דאָס 
האָט געדינט, 


אַ נישט דערפאַלן הויז שטאַרצט אַרױס אין מיטן -- וי אַ קראַנקער צאָן 
אין אַ ליײידיק מויל... 


נישט דאָס ערשטע מאָל, װי ער קלעטערט איבער די חורבות. איטלעכס 
מאָל דאַכט זיך אים, ער קלעטערט אויף קברים. 


בלייבט שטיין. אויף אַן אַרױסשטאַרצנדיקן דינעם אייזן, הענגט אַ שטיקל 

פון אַ טיולענעם פאָרהאַנג -- וי אַן אָפּגעבראָכענער פליגל פון אַ וייסער 
טויב... 

ווייסער טיול ?... 

יענע װאָך דאָס נישט געזען-י 

האָט עס עמעצער, וי צַ סימן אויפגעהאָנגען ?.. 


איז פאַראַן נאָך עמעצער, װאָס האָט דאָ זיין היים געהאַט(.. 
װער זשע יי 


אַ פאַרלאַנג כאַפּט אים אָן, אַ וילדער פאַרלאַנג -- צולויפן, כאַפּן דאָס 
שטיקל ווייסקייט, עס צודריקן צום האַרץ. | 


די פיס ווערן אים וי פרעמד. אין קאָפּ -- אַ לידיקייט. פאַר די אויגן 
נעמט זיך אַלץ טאָפּלען. דאָס שטיקל טיול פאַרלירט די וייסקייט. נעמט פלאַ- 
טערן. זיך רייסן פונעם אייזן... 

און ס'איז גאָרנישט קיין טיול, 

דאָס ווייסע פערד... 

ס'רייסט זיך פון געשפּאַן... קלאָגט מיט אַ קינדעריש געוויין... דער וינט 


יאָמערט מיט... צעטרייבט דעם אָנגעלויף פון דער כאָפּטע שפּאַרבער.. אַשאָ!... 
אשאָ 5 


עפנט די אויגן. קוקט זיך אַרום... ער ליגט גאָר, ווען איז ער געפאַלן?.. 
דאָס אויפהייבן זיך -- מיט מאַטערניש. נעמט זיך שאַרן צוריק, צוריק. ער זאָל 
ווידער נישט פאַלן. נישט בלייבן דאָ ליגן. 


דאָס ווייסע שילדל, מיט דער בלויער העברעאישער אויפשריפט, דערװעקט 
אין אַסקינען אַ געפיל פון אַ שטיקל דערלייכטערונג, געמישט מיט אַ טיפן 
ווייטיק. 


פּונקט אַכט יאָר, אַז ער איז דאָ געווען. געזאָלט עולה זיין מיט דער משפּחה, 
שוין געווען אַלץ דערליידיקט. אָט-אָט געזאָלט אָנקומען דער סערטיפיקאַט. 
נאָר -- זיך געשלעפּט. געװאָרן צו שפּעט... 


ער מאַכט אויף די טיר. שאַרט זיך דורך דעם קאָרידאָר -- אַ טומל, אַ 

געפלעכט פון רייד, איטלעכער שטופּט זיך צום באַאַמטן. איטלעכער מיט אין 
ציל --- אַרױיס פון דאַנען-. 

זעצט זיך, זעט, װעט דאַרפן לאַנג װאַרטן. פאַראַן גענוג מענטשן פאַר אים. 

קיין גרויסע האָפענונגען האָט ער סיי וי נישט. ועט פּרװון. אפשר זיך 
פאַררופן אויפן אַלטן סערטיפיקאַט. 

וי לאַנג איז דען אַז ער איז געווען פול מיט האָפענונג וועגן טרעפן זיינע 
נאָענטע? -- געחלומט ועגן דער גרויסער פרייד. גאַנצע פּלענער אויסגע- 
אַרבעט, זיי נישט צו שטאַרק איבערצוראַשן.. 

ער שפּרינגט אויף. שמידט צו די בליקן צו דער טיר -- 

יאָ, ס'איז זי. זי לעבט. אוי, װי זיך געענדערט.. 

לויפט צו: 

--- אידאַ !... 

זי טוט אַ צאַפּל. קוקט אים אָן. די פאַרב פון איר פּנים בייט זיך. די אויגן 
ווערן פייכט. אים דאַכט זיד, זי זוכט אַן אָנשפּאַר, נישט אומצופאַלן, 

נעמט ער זי אָן ביי דער האַנט: | 

-- אידאַ... װי איך פריי זיך... די גאַנצע צייט געטראַכט וועגן אייך.. 

זי ענטפערט נישט. דריקט אים קראַמפּיק די האַנט: 

-- איך... 

און קאָן נישט מער אַרויסברענגען אַ װאָרט. 

ער זעט עס. נעמט רעדן. דערצײילט, ער קומט איצט פון דעם אָרט, װו 
ס'איז געווען דער געטאָ. דערציילט וועגן דעם וייסן שטיקל טיול. און האַקט 
אָפּ אין מיטן. שיר נישט אַרױסגעכאַפּט זיך װועגן פערד.. 

דאָס קראַמפן פון אירע פינגער לאָזט נאָך. הייבט אויף דעם קאָפּ. לאָזט 
אים צוריק אַראָפּ: 

--- אויך געווען... ס'ציט צו יענעם אָרט.. שטיי, ויין זיך אויס.. רעד 
צו די שטיינער... צו די ברוכשטיקער... געבליבן איינע אַלײן... אין גאַנצן אַלײן... 

-- איך אויך. נישט געבליבן קיינער. קיינער. 

--- כ'ווייס... 

--- איר ווייסט ? 

--- געקומען. געזען די גרייס פונעם חורבן. נאָכגעפרעגט וועגן די אייגענע. 
וועגן די שכנים... 

--- פרעגן. זוכן. קלעטערן אויף די חורבות. -- ס'טראָגט פון דאַנעןף 
כ'קאָן נישט טרעטן אויף קברים. כ'טראַכט אין גאַנצן אַװעקפאָרן. 

--- קיין ארץ ישראל ? 

-- יאָ, 

-- נו? 

-- געקומען אַהער. הגם כ'גלייב נישט, 

--- פאַר װאָס ? 

-- נישט פון די לייכטע זאַכן קריגן אַ סערטיפיקאַט. 

און באַלד ; 

--- דאַכט זיך, מען רופט אייך. 
יאָ, דער באַאַמטער, פין יענער זייט באַריערע, קוקט אַהער. 

--- פריילין זילבערמינץ! פאַראַן אַ בריו. 

גייט פּאַמעלעך צו: 

--- פאַר מיר ? 

--- יאָ. וועגן אייך. דאָס פאַרמעגן פון אייערע עלטערן, ר' יואל און חיה 
זילמערמינץ, איז דאָ. װאַרט, איך װעל אייך אַלץ זאָגן גענוי. 

אַסקין איז פול מיט חידוש -- ר' יואלס טאָכטער?.. און זי -- געזאָגט 

אַ דינסט... 

דער באַאַמטער זוכט אויס אַ בריוו. קוקט אַרײן : 

-- צבי עדין, דער פאַרװאַלטער פון אייער פאַרמעגן שרייבט, אַז חוץ 
דעם הויז, איז אויך פאַראַן אַ גרויסער פּרדס. ער האָט שוֹין אַלץ דורכגעפירט. 
איר קריגט אַ סערטיפיקאַט. יאָ, ער פרעגט, צי איר זענט אַלײן, אָדער איר 
האָט עמעצן? 

--- װאָס מיינט איר ? 

-- נו, טאָמער האָט איר אַ מאַן... אַ חתן... כ'מיין, טאָמער ווילט איר עמעצן 
מיטנעמען -- קאָנט איר אים צושרייבן... 

-- האַ ?... צי איך וויל ?... יאָ, איך וויל צושרייבן... 

--- איז גיט מיר קודם זיין נאָמען. 

--- זיין נאָמען ?... יאָ, שרייבט, זייט אַזױ גוט.. ער הייסט אַסקין.. דוב 
אַסקין.. 

אַסקין קוקט זי אָן. װיל איר עפּעס זאָגן. רעדט גאָרנישט. לאָזט אַראָפּ די 
אויגן. איז בייז אויף זיך אַליין =- 

אויפן רעיון --- די אויגן און דאָס געוויין פונעם ווייסן פערד... 

די טעלעגראַמע -- אַ קורצע. בלויז איין װאָרט -- 

כ'קום. 

און אונטערגעשריבן -- צפּורה זאַלער. 

די פאַרװואַלטערין דרייט דאָס פּאַפּירל צװישן די פינגער. קנייטשט דעם 
שטערן. קאָן זיך נישט דערמאָנען : 

-- ער קאָן עס זיין די צפּורה זאַלער ? 

די לערערקע פרעגט איבער: 

-- צפּורה זאַלער ? 

-- יאָ. 

-- איז עס דאָך אוודאי צעלינקעס באָבע. 


שוין אַ סך חדשים, זינט מ'האָט צעלינקען אָפּגענומען פון פּוױער. זינט זי 
געפינט זיך אין קינדערהיים, צווישן יידישע קינדער. פילט זיך אָבער נאָך אַלץ 
דאָ װוי אַ פרעמדע. װי נישט צװוישן אירס גלייכן. 

דעמאָלט, מ'איז געקומען צום פּױיער, געזאָגט, מען יל זי נעמען צוריק 
צו יידן -- האָט זי נישט געװאָלט הערן. זי האָט נישט צו ועמען צו גיין. דאָ, 
ביים פּױיער איז איר היים. 

באַלד אָבער האָט זי אויפגעהויבן אירע פאַרחלומטע אויגן. זיך פאַרקוקט אין 
דער ווייטקייט. געזאָגט, װוי צו זיך אַלײן : 

-- אפשר די באָבע ?... 

מער האָט זי גאָרנישט גערעדט. מ'האָט גאָרנישט געקאָנט פון איר אַרױס- 
קריגן. 

היינט ווייסט מען שוין, אויב ס'האָט זי דאָך עפּעס באַװויגן אַװעקצוגײן 
פון פּױער -- איז עס געווען די באָבע. 

אפשר לעבט איר באָבע? 

אפשר וועט זי געפונען איר באָבע? 

רעדן רעדט זי וינציק. כמעט גאָרנישט. האַלט זיך באַזונדער. איז תמיד 
פאַרטראַכט, 

קינדער זענען אָבער קינדער. לאָזט מען נישט נאָך. מ'פרעגט איין מאָל, 
נאָך אַ מאָל --- פאַרװאַרפט זי דעם קאָפּ אויפן אָנלען פון בענקל, פאַרמאַכט די 
אויגן. ס'דאַכט זיך, זי חלומט, רעדט פון שלאָף -- 

...בי נאַכט. דייטשן אַרױסגעשלעפּט פון די שטובן.. -- אין דרויסן =- 
דער טאַטע, די מאַמע, שכנים. געפירט לאַנג. שוין געווען הינטער דער שטאָט, 
די מאַמע טוט אַ צי ביי דער האַנט. זאָגט שטיל: 

-- אַנטלױף.,. צום װאַלד... 

נעמט זי לויפן. הערט שיסן און לויפט. הערט שרייען און לויפט. סווערט 
שטיל. זי בלייבט שטיין. װאַרט, אפשר די מאַמע קומען. 

הערט גיין. קוקט אין אַלע זייטן. זעט נישט קיינעם. קריגט מורא. נעמט 
וויינען. הערט. אויך די ביימער וויינען... 

לובעק, דער שכנטעס, אַ מאָל געזאָגט, אין װאַלד איז דאָ אַ באַבע יאַגע, 
װאָס האָט ליב קינדער. ווען אַ קינד ויינט אין װאַלד, קומט זי צו פליען, גיט 
צוקערלעך און פירט אין איר גאָלדענעם פּאַלאַץ. 

הערט זי אויף ויינען. יל נישט אין גאָלדענעם פּאַלאַץ. וויל אַהײם. וויל 
שוין ליגן אין איר בעטל. פאַר װאָס זשע קומט נישט די מאַמע, מיטן טאַטן? 
פאַר װאָס איז די נאַכט אַזאַ גרויסע ? | 

די פיס טוען וויי. זעצט זיך אויף דער ערד. זיצט לאַנג. ס'נעמט ווערן ליכטיק. 
פון ווייטן הערט זי דאָס װאָיען פון אַ הונט. דאַכט זיך, דער הונט פון זייער 
באַלעבאָס. 

נעמט לויפן צוריק. קומט אַרױס פון װאַלד. -- די מאַמע ליגט, דער טאַטע 
ליגט, די שכנים ליגן. קיינער רירט זיך נישט. דער הונט ואיעט, װואָיעט.. 

גייט צו נענטער. די מאַמע עפנט אַן אויג. דאָס פּנים פאַרקרומט. די פינגער 
אין זאַמד : 

-- צעלינקע... לולף... צו דער באָבען... צו דער... 

און רעדט נישט מער. פאַרמאַכט צוריק דאָס אויג. דאָס מויל -- אָפן. 

נעמט װעקן דער מאַמע. נעמט ויינען: 
= - יחו אא די כבאבע? 


די מאַמע ענטפערט נישט. דער הונט וויינט. נעמט זי לויפן. דער הונט 
לויפט נאָך. 

זי לויפט און פאַלט. הייבט זיך אויף און פאַלט ווידער. דאַכט זיך, די מאַמע 
שרייט, זי זאָל לויפן גיכער. לויפן צו דער באָבע. צו דער באָבע -- -- -- 

עפנט די אויגן. ס'שטייען יידן מיט ביקסן. זי איז װוידער אין װאַלד. הערט, 
פּאַרטיזאַנער האָבן זי געפונען. װעט דאָ זיין מיט די פּאַרטיזאַנער. 


װאָס איז פּאַרטיזאַנער? -- זי ווייסט נישט. זי זענען גוס צו איר. זאָגן, זיי 
וועלן פאַרטרייבן די דייטשן. זי פירן אַהים... 


אַ מאָל, ביי נאַכט. מען װעקט זי. אַ פּאַרטיזאַנער נעמט זי אויף דער האַנט, 
אַנדערע גייען מיט. מ'גייט אַרײן צו אַ פּויער. מען שטעלט אָן די ביקסן: 


-- דאָס איז אַ יידיש מיידעלע. איר מוזט זי האַלטן, ביז נאָך דער מלחמה. 
אויב עס װעט מיט דעם קינד עפּעס געשען -- װעט מען אונטערצינדן די כאַטע. 
שטרענג באַשטראָפן. 


פינף יאָר געווען ביים פּױיער. געשפּילט זיך מיטן קליינעם מיידעלע. דער- 
נאָך געהאָלפן אין שטוב, געהאָלפן אין פעלד, געפּאַשעט בהמות. 


אין די שטילע פאַרנאַכטן. ווייט, ווייט האָט די זון גענומען אַראָפּלאָזן זיך 
צו דער ערד. ס'איז געגאַנגען װערן פינצטער -- איז זי געזעסן אויפן גראָו. 
געהאַלטן פאַרמאַכט די אויגן. געזען דער מאַמעס אויסגעקרימט פּנים. געהערט 
איר קרעכצנדיק רופן -- 


-- צו דער באָבע... צו דער באָבעיי 


-- קינדער, איר זאָלט נישט טומלען. זיך אָרנטלעך אויפפירן. ס'קומט א 
גאַסט. 


װער עס איז דער גאַסט, זאָגט נישט די לערערקע. נאָר קינדער סודן 
זיך שוין: 

-- אוודאי צעלינקעס באָבע... 

באַלד אין דער פרי האָט די לערערקע אַרינגענומען צעלינקען צו זיך. 


191 


ב. קוטשער -- די קאַרוזעלע 


שפּעטער געקומען צוריק, אין אַ ווייס קליידל, שיין פאַרקעמט די האָר. אַ בלויען 
באַנד אַרום. 


און דענערווירט -- נאָך מערער וי תמיד. 

זיצט נישט איין אויף אַן אָרט. לויפט אַלע מאָל צום פענצטער. שפּרינגט 
אויף איטלעכס מאָל, ווען עמעצער עפנט די טיר. 

די לערערקע איז גליקלעך. נישט לייכט אָנגעקומען דאָס זוכן צעלינקעס 
באָבע. דאָס מיידל געדענקט נישט, וי די באָבע הייסט. געדענקט אפילו נישט 
גענוי, װי אירע עלטערן האָבן געהייסן אויפן משפּחה-נאָמען. 

ערשט אייער נעכטן, די לערערקע נעמט די צייטונג, דערזעט אַן אַנאָנסל 
-- ,צפּורה זאַלער, זוכט איר טאָכטער, מיטן איידעם און זייער טעכטערל, װאָס 
דאַרף היינט אַלט זיין ניין-צען יאָר". 

און ס'פאַלט איר איין -- צעלינקעס באָבע. 

טראַכט נישט קיין סך. שרייבט גלייך אָן אַ בריוול. פּאַראַן ביי אונדן אזא 
מיידעלע. די עלטערן אומגעקומען. זי איז געווען באַהאַלטן ביי אַ פּױער. גע- 
דענקט נישט וי די באָבע הייסט. 

און אָט די טעלעגראַמע -- 

זי קומט, 

פרייט זי זיך, די לערערקע. צעלינקע װעט האָבן איר באָבע. 

און צעלינקע אַלײן? -- זי איז פול מיט אומגעדולד און שפּאַנונג. ווען 
קומט זי שוין, די באָבע? וי זעט זי אויס, די באָבע ?.. 


דאָס אויפגעריסענע מויל פון דער שװערער גראָבמאַשין בייסט זיך אַרײן, 
מיט אַלע ציינער אין דער האַרטער חורבה און נעמט אַזש קרעכצן פון תענוג. 

צפּורה קערט זיך אַװעק פון פענצטער. קאָן נישט מער קוק האָט דאָס 
געפיל, װוי די ציין װאָלטן זיך איינגעביסן אין איר לייב... 

נעמט שפּאַנען איבערן שטיבל. אַזױ פיל חורבות שטייען אין שטאָט, איז 
זיי גראָד די חורבה פון איר טאַטנס מויער איינגעפאַלן צו צענעמען. ער 
ווייסט, װאָסער טמאדיקן בנין מען גרייט זיך דאָ, אויפן טאַטנס ערד, אַװעק- 
שטעלן. 

װי זי האָט זיך עס דעמאָלט געפרייט, ווען ס'איז איר געלונגען קריגן אַ 
שטיבל פּונקט אַנטקעגן דער חורבה. 

די צוויי מאַרמאָרענע טרעפּ, וי צוויי פאַרװאָרלאָזטע מצבות;: דער האַל- 
בער קאַפל-אויוון,. מיטן שװאַרצן נאָכהענגעדיקן טירל;: דער געבלימלטער דעסן 
אויפן שפּיציקן שטיק װאַנט, װי אַ סימן וועמענס דירה דאָ איז געװוען: די 
אייזערנע, אַרױסשטאַרצנדיקע שטאַבע, װי אַ מעכטיקער, װאָרענענדיקער ווייז- 
פינגער -- 

אַלץ, אַלץ האָט צו איר גערעדט. איטלעכער ברוכשטיק האָט איר עפּעס 
אַנדערש דערציילט. עפּעס אַנדערש דערמאָנט. 

מיט די בליקן געהאַט אױיסגעמאָסטן, װו ס'איז געווען איר דירה. ווו ס'איז 
געווען דעם טאַטנס חדר, װו ער פלעגט יום ולילה זיצן איבער די ספרים, 
אפילו אין וועלכן ווינקל ס'האָט געװווינט ר' בעריש לעמבערגער -- װאָס פלעגט 
אַזױ אָפט קומען צום טאַטן, וען ס'האָט זיך אים געמאַכט אַ שװוערע סוגיה 
אין לערנען. 

שעהען אָפּגעשטאַנען ביים פענצטער. אין דער מחשבה זיך מתייחד געוען 
מיט אירע נאָענטע. מתפּלל געווען פאַר זייערע נשמות. 

יידן זענען געפאָרן. אַנטלאָפן פון דער ערד, װאָס איז אַזױ אויסגעװייקט 
אין יידיש בלוט. זי אָבער האָט זיך נישט גערירט. נישט געקאָנט זיך שיידן 
מיט דער חורבה, דעם איינציקן זכר פון אירע נאָענטע און טייערע. 

ערשט שפּעטער, שוין געהאַט מיטגעברענגט צעלינקעלען. דאָס מיידל גע- 
נומען חברן זיך מיט די שכנישע מיידלעך. פון צייט צו צייט אויך געקומען אין 
שכנישע שטובן. גענומען זיך קװעלן מיט איר יידישקייט. פילן זיך װוי מינער- 
װערטיק לגבי אירע פרום-קאַטוילישע חברטעס -- האָט זי מיט אַ מאָל דער- 
פילט די סכנה... 

אַ טייער מיידל, צעלינקעלע. אַן איידעלע נשמה. ניגט נישט אָפּ אויף אַ 
האָר דערפון, װאָס די באָבע לערנט זי. נעמט גאָרנישט אין מויל אָן אַ ברכה. 
היט אָפּ דעם ,מודה אני" ביים אויפשטיין, דאָס קריאת שמע-לייענען. ביים 
שלאָפן גיין. דעם לעצטן יום-כיפּור געפאַסט און אַ גאַנצן טאָג געזעסן מיט דער 
באָבע אין שול, 

נאָר דער באָבעס האַרץ ציטערט דאָך. לעבט אין כסדרדיקן פּחד. שכנישע 
מיידלעך רעדן אין צעלינקעלען צופיל אַרין. קומען אַלע מאָל מיט אַנדערע 

אַלט-אױסגעדראָשענע בלבולים קעגן יידישן פאָלק. צעלינקעלע שוין נישט איין 
מאָל דער באָבע איבערגעפרעגט, צי דאָס, אָדער יענץ איז אמת.. 

זי וויל שוין פאָרן, צפּורה. וויל מיטן אייניקל װאָס פריער אַנטליפן פון 
דאַנען. 


שוין דריי מאָל אָנגעגעבן בקשות וועגן אַ דערלויבעניש אַרױסצופאָרן, דריי 
מאָל אָפּגעזאָגט. מען גיט אפילו קיין תירוץ נישט אָן. איין װאָרט אָפּגעזאָגט" 
און נישטאָ צו וועמען אַ װאָרט רעדן. 


איצט, צום פערטן מאָל אָנגעגעבן. וויינט זיך די אויגן אויס. בעט ביי זיין 
ליבן נאָמען, ס'זאָל שוין אויף איר מיטן אייניקל אַן אויסלייזונג קומען.. 


-- גאָט פון אברהם, פון יצחק, פון יעקב! באַשירעם דיין פאָלק ישראל 
פון אַלע נויטן. דער ליבער שבת קודש גייט אַװעק -- זאָל די נייע װאָך אונדן 
ברענגען ברכה און הצלחק. ביי די שונאים זאָל אָפּגענומען ווערן דער כוח און 
דער ווילן אונדז בייז צו טון. באַשענק אונדז, גאָט דערבאַרעמדיקער, מיט אַ 
ביסל מנוחה... 


שטיל, איינגעהילט אין דער שבת-צונאַכטיקער טונקלקייט -- שפּאַנט צפּורה 
איבער דער שטוב. זאָגט איר ,גאָט פון אברהם". טענהט איין מיטן רבונו של 
עולם. בעט פאַר איר לאַנד, פאַר איר פאָלק און באַזונדער -- פאַר איר צע- 
לינקעלען. 


כמעט מיט די נעגל פון פאַרפרעמדונג זי אַרױסגעריסן. טאָג און נאַכט 
געװאַכט איבער איר, זי זאָל נישט חלילה צוריק אין דעם פרעמדן גאָרטן פאַר- 
בלאַנדזשען.-. 

מיט השם יתברכס הילף אַרױסגעקאָפּעט זיך פון יענעם טמאדיקן אָרט. 
עולה געווען אין לאַנד פון די אבות. 

שוין אַכטצן חדשים אויף דער הײליקער ערד. אַכטצן חדשים אין קיבוץ. 
צעלינקעלע געענדיקט דעם אולפן. אַרבעט אין גן. שוין באַלד גיין אין ח"ן. 
זי אַלײן -- כאָטש נאָענט צו די שבעים -- העלפט אויך אין קיך. העלפט 
מיט אַ סך געניטשאַפט. 

ביידע פילן זיך גוט. װוי ביי זיך אין דער היים. וי אין איין גרויסער 
משפּחה. 

בעט נאָר ביי זיין ליבן נאָמען, ס'זאָל זיין שלום, און זאָל צושיקן פאַר איר 
צעלינקעלען דעם ריכטיקן זיווג. 

װאָרן עפּעס אַ שינוי איז לעצטנס געקומען אין דעם מיידלס געמיט. עסט 
קנאַפּ. איז אָפּט פאַרטראַכט, 

היינט אין גאַנצן קיין שלוש סעודות נישט געגעסן. אַרױסגעגאַנגען אויף 
אַ וויילע און איז נאָך נישטאָ צוריק, 

איז זי נישט רואיק, צפּורה. בעט, דער בורא עולם זאָל איר אייניקל באַשיצן. 

אַ קליינער אָפּשײן פונעם דרויסנדיקן לאָמפּ גנבעט זיך אַרײן דורך ערגעץ 
אַ שפּעלטל. קריכט איר נאָך. קלעפּט זיך צו איר, אַ מאָל דאָ, אַ מאָל דאָרט, און 
פאַלט איר גאָר צו די פיס. : 

-- גוט װאָך. באָבעשי! -- נאָך אין דער פינצטער? 

צפּורה בלייבט שטיין. אין טיר צייכנט זיך די סילועט פון איר אייניקלס 
צאַרטע גופל, 

פילט עס זי אָן מיט פרייד: 

-- צעלינקעלע? 

-- יאָ, באָבעשי. 

-- שוין גוט װאָך ? --- טרייבסט אַװעק דעם שבת קודש? 

-- איך טרייב נישט, באָבעשי. פאַראַן שוין אַ סך שטערן. 

און זי לויפט אַריין. פאַרמאַכט די טיר: 

--- ווייסט, באָבעשי? --- אורי וויל אַרײנגײן צו דיר.., 

-- ווער איז דער אורי? 

-- קענסט אים, באָבעשי. דער פון מושב. געוען אויף ירחמיאלס בר- 
מצווה. אַ טייערער בחור... 

די באָבע צינדט אָן אַ ליכט. זינגט, מיט צעלינקעלען המבדל. קוקט זיךְ 
איין אין איר פאַררויטלט פּנים : 

-- צעלינקעלע! 

--- װאָס, באָבעשי? 

-- דער בחור געפעלט דיר ? 

-- ער איז אַזאַ איידעלער. 

-- קענסט אים שוין לאַנג? 

-- ניין. נישט לאַנג. טאַקע דאָ, אין חדר האוכל, אויף דער בר-מצווה, זיך 
באַקענט. דערנאָך, פון צייט צו צייט, זיך באַגעגנט. 

-- און דער באָבע גאָרנישט געזאָגט? געהאַלטן בסוד? 

-- איך האָב נישט קיין סודות, באָבעשי. פּשוט נישט געווען װאָס צו זאָגף 
באַגעגנט,. שלום, שלום, און גאָרנישט. האָב אַפילו געטראַכט אין גאַנצן אים 
אויסמיידן. געזען, װאָס אַ מאָל געפעלט ער מיר בעסער.. 

-- נו? 

-- כיבין געווען ביי שולמיתן. איצט, איך קער זיך צוריק, גי אַריבער 
דעם כביש, קום-צו צו די אבוקרו-ביימלעך -- ער קומט מיר אַנטקעגן זאָגט, 
זיינע עלטערן װאָלטן געװאָלט מיך באַקענען. אויב די באָבעשי װועט אים געבו 
רשות, װעט ער אַרײנגײן מיט דער באָבעשי רעד.. 

-- מיט מיר רעדן? 

-- יאָ, באָבעשי. ער װאַרט, כ'זאָל אים געבן תשובה. 

-- מילא, ער וויל קומען, זאָל ער. 

צפּורה האַלט נאָך אַ וויילע אָפן די טיר. קוקט וי גיך איר אייניקל לויפט 
איבערן חצר. דערמאָנט זיך, דער בחור איז איר אויך געפעלן. ער האָט דע- 
מאָלט, מיט זיין ערנסטקייט און איידלקייט, זיך אויסגעטײילט פון צװישן אַלע 
געסט, 


קייך עין הרע. 

נאָך קיין מאָל האָט צפּורה נישט געזען אויף איר אייניקלס פּנים אַזױ פיל 
לייטזעליקייט, 

דאָס האַרץ קוועלט אין איר. שוין געווען ביי איר דער בחור אורי. געוען 
צוויי מאָל דעם בחורס מאַמע, רבקה -- אַ חנעוודיק יידיש ויבל, פון די אַמאָ- 
ליקע פּוילישע שטעטלעך. הינט, ביי טאָג, געקומען די באָבע חיה- מנוחה, 
רבקהס מאַמע -- אויך, וי זי, אַ בתוך נס געראַטעװעטע פון דער היטלערישער 
יידן-פאַרטיליקונג, 

געקומען זיי פאַרבעטן אויף איר יום הלדת. 

זיצן זיי איצט אין דער רחבותדיקער דירה פון אוריס טאַטן, דעם ראש 

המושב, אפרים בן-שלום -- אַ סאַברע בן סאַברע, װאָס דער זיידע זיינער זאָל 
האָבן געווען צװישן די גרינדער פונעם מושב. זיצן מיט נאָך אַ מנין פאַרבעטענע 
געסט, נאָענטע פון דער משפּהה בן-שלום. 

מיט אירע גוטע באָבעשע אויגן גלעט זי דאָס לויטערע פּנים פון איר איי- 
ניקל. שטרענגט אָן אירע טויבע אויערן צו כאַפּן אַ װאָרט פונעם שמועס, צווישן 
איר אייניקל און די אַנדערע געסט אַרום טיש. זעט מיט װאָסער נייגעריקייט 
אַלע הערן זיך איין צו אירע רייד. מיט װאָסערע ליכטיקע בליקן אפרים בן- 
שלום קוקט אויף איר. 

איז איבער גליקלעך. אורי געפעלט איר. טאַטע-מאַמע אויך. און אַז צעלינ- 
קעלע נעמט בי אַלע אויס, זעט זי דאָך באַשײמפּערלעך. זעט עס אין זייערע 
װאַרעמע בליקן, װאָס שפּיגלען זיך אין איר. 

דאַנקט זי און לויבט דעם באַשעפער, פאַר דעם גרויסן חסד, װאָס ער טוט 
איר אייניקל, 

מיט איר, מיט צפּורהן, גיט זיך צום מיינסטן אָפּ אוריס באָבע. 

זי טרעט נישט אָפּ פון איר. פרעגט זיך אויס. דערציילט אַלײן אַ סך. דער- 

ציילט וועגן איר טאָכטער, רבקה, אוריס מאַמע -- װאָס איז עטלעכע יאָר פאַרן 
אויסברוך פון דער וועלט-מלחמה, עולה געװען מיט אַ קבוצה. וי אַזױ די 
טאָכטער האָט זי, נאָך דער מלחמה, אַראָפּגענומען צו זיך. װאָסער טייערן איי- 
דעם זי האָט. װאָסער טייערער בחור ס'איז איר אייניקל אורי.. 

און האַקט אָפּ אין מיטן רעדן. נעמט זיך עפּעס איינהערן. װערט שטאַרק 
צעטומלט. שטעלט זיך האַסטיק אויף און פאַלט צוריק אויפן בענקל. 

-- טאַטע אין הימל... 

צפּורה דערשרעקט זיך: 

-- װאָס איז אייך ? 

זי ענטפערט נישט. קוקט זי לאַנג אָן. קוקט זיך אַרום איבערן טיש. נעמט 
רייבן דעם שטערן, און ווידער אַ מאָל: 

-- טאַטע אין הימל.. 

אוריס מאַמע קומט אַרין, מיט פרישן כיבוד. זעט, די מוטער האַלט זיך 
ביים קאָפּ. װוערט זי אומרואיק: 

-- װאָס איז, מאַמע ? 

--- כ'ווייס נישט... כ'ווייס נישט... 

--- פילסט זיך חלילה נישט גוט? 

-- כ'ווייס גאָרנישט... כ'בין... כ'ווייס נישט... כ'וויל אַרױס פון דאַנעט.. 

שטעלט זי גיך אַװעק דעם כיבוד. נעמט אָן די מוטער, גייען אַרײן אין 
צווייטן חדר, 

טוען עס שטיל. מען זאָל עס נישט צופיל באַמערקן. נישט צו שטערן די 
יום-טובדיקע שטימונג ביים טיש. נאָר אפרים בן-שלום באַמערקט עס יאָ. טוט 
ער אַ קוק אויף צפּורהן, וי ער װאָלט פון איר געװאָלט זיך עפּעס דערוויסן. 
זעט, אויך זי איז צעטומלט. בעט ער איבער די געסט. גייט אויך אַרײן אין 
יענעם חדר. 

צפּורה איז אויסער זיך. פאַרשטייט נישט דער באָבעס אויפפירן זיך. באַ- 
נעמט נישט איר צעטומלטקייט. װוי זי װאָלט חלילה אין גאַנצן דעם געדאַנק 
פאַרלוירן. 

װאָס זשע קאָן דאָ זיין? אפשר קראַנק? --- אַזױ פּלוצלינג אין מיטן רעדן ?... 

בן-שלום איז צוריק דאָ. קומט אַרין מיט אַ שמייכל. װאַרפט צו אַ פּאָר 
ווערטער צו די געסט. טוט אַ קוק צו צפּורהן : 


--- זייט מוחל. בלויז אויף איין מינוט. 
דאָס האַרץ אַנטפאַלט איר. שטעלט זיך אויף. גייט מיט װאַקלדיקע טריט, 
חיה-מנוחה זיצט אַ בלייכע, וי אַרײנגעפאַלן אינעם טיפן פאָטעל. די טאָכ- 


טער, אַ צעטומלטע, שטייט לעבן איר. כן-שלום בעט צפּורהן זיצן: 

--- זייט מוחל, װאָס מיר האָבן אייך מטריח געווען. עפּעס אַ מאָדנער פּלאָנ- 
טער. מיין שוויגער זאָגט, אייער אייניקל האָט עפּעס דערציילט. איך האָב עס 
אייגנטלעך אויך געהערט. נאָר איך קען נישט די שטעטלעך. קען נישט די 
נעמען. װי עס זאָל נישט זיין, װאָלט מען עס געדאַרפט אויפקלערן. 

-- אָבער, װאָס אַזעלכעס ? 

-- זאָגט מיר, איך בעט אייך -- אייער אייניקל איז געבוירן אין שטעטל 
סטיטשין ? 

--- נו, איז װאָס ? 

-- און די מוטער האָט געהייסן לאה ? 

-- יאָ. 

-- דער טאַטע יאַנקל? 

-- יאָ. 

-- אַ זייגער-מאַכער ? 

זי ענטפערט שוין נישט, צפּורה. ס'טוט איר מיט אַ מאָל אַ זעץ אין מוח. 
אַלץ װוערט איר עפּעס אַזױ קלאָר, 

קוקט זי אַלע אָן. דאָס האַרץ נעמט איר האַסטיק קלאַפּן. אין האַלדז שטיקן 
זי טרערן. קאָן נישט אַרויסברענגען אַ װאָרט. 

אָבער שטאַרקט זיך. לויפט מיט די בליקן פון איינעם צום אַנדערן. שטעלט 
זיך אָפּ אויף דער באָבע חיה-מנוחה: 

-- איר האָט עמעצן געהאַט אין סטיטשין? 

-- געהאַט. אוודאי געהאַט. אַ טאָכטער, אַן איידעם און זייער טעכטערל.. 

-- און זיי האָבן געהייסן ? 

-- יאָ, טייערע. די אייגענע נעמען. דאָס אייניקל געהייסן צירעלע. מסתמא 
פאַרצויגן אויף צעלינקע.. 

-- איז מיינט איר ? 

-- איך ווייס שוין נישט, װאָס צו מיינען. איך הייב שוין אָן צו טראַכטן.. 

-- מסתמא ריכטיק, דאָס װאָס איר טראַכט.. גיט אִפּ אַ ‏ שבה דעם װאָס 
לעבט אײביק... 

--- הייסט עס ?... 

-- די וועגן פון רבונו של עולם זענען פאַרבאָרגן. וייזט אויס. עס איז 
מיר באַשערט צו האָבן די מצווה... 

-- אָבער... 

-- יאָ, מיינע ליבע. איך האָב אויך געהאַט אַ טאָכטער. געהאַט אַן איידעם, 
אַן אייניקל. כ'האָב געזוכט. זיך דערוווסט, ערגעץ אין אַ קינדערהיים, פאַראַן 
אַזאַ מיידעלע. טאַטע-מאַמע אומגעבראַכט. דאָס מיידעלע זוכט איר באָבע. גע- 
דענקט נישט, װי די באָבע האָט געהייסן. בין איך געלאָפן. זיכער געווען, ס'איז 
מיין אייניקל. געקומען, געזען, ס'איז נישט מיין טאָכטערס קינד... 

-- נו? 

-- אָבער רחמנות געקריגן אויפן מיידעלע. געווען נעבעך אַזױ עלנט. אַרופ- 
געפאַלן אויף מיר. גענומען מיך קושן, גענומען ויינען -- באָבע, טייערעי. 
באָבע מיינע !... 

-- נו"נו? 

-- נישט געמאַכט זיך וויסן... גענומען דאָס מיידעלע אַלס מיין אייניקל.. 
זי געלערנט. דערצויגן אַלס גוטע יידישע טאַכטער... געהיטן זי וי אַן אויג אין 
קאָפּ... אַ טייער קינד... אַ מלאך... 

שטעלט זיך האַסטיק אויף. קוקט פאַרצווייפלט. דאָס פּנים צעפלאַמט: 

-- אָבער װאָס טוט מען, טײיערע? וי אַזױ זאָגט מען איר, אַז איך בין 
נישט איר באָבע? -- זי האָט מיך אַזױ ליב. אַזױ צוגעבונדן צו מיר. דאָכ 
קינד קאָן נאָך חלילה... 

און דרייט זיך אויס צו דער באָבע חיה-מנוחה. שטרעקט אויס די הענט, 
װי צו אַ געבעט. טרערן פליסן איר פון די אויגן: 

-- האָט רחמנות אויף דעם מיידל... צעטומלט איר נישט דעם מוח.. נעמט 
איר נישט צו די באָבע... 

חיה-מנוחה טרייסלט זיך אין גאַנצן. זי שטעלט זיך מיט מאַטערניש אויף. 
די ליפּן ציטערן איר: 

-- ניין, באָבע... מ'וועט זי פון אייך נישט צונעמען.. איר זענט אַ צדקת.. 
דאָס מיידל איז אייער אייניקל... אונדזער אייניקל.. מיר ביידע זענען אירע 
באָבעס... ביידע באָבעס... 

אפרים בן-שלום כאַפּט אונטער: 

-- ביז הונדערט און צװאָנציק יאָר! --- די קינדער געפעלן זיך. די באָבעס 
אויך. איז זאָל זיין אין אַ מזלדיקער שעה. די קינדער האָבן צו צוויי באָבעס. 
צו צוויי באָבעס, 

חיה-מנוחה פאַלט אַרױף אויף צפּורהן. צעקושן זיך. בן-שלום פּראַלט 
אויף די טיר : 

-- חברה, מען דאַרף אָנגיסן פרישע גלעזלעך. וינטשט חתן-כלה מזלי 
טוב. אָפּנעשמועסט די ראשי פּרקים... 

און אַלע אַרום טיש: 

-- מזל-טוב! מזל-טוב! 

צעלינקע פאַררויטלט זיך. די באָבע חיה-מנוחה גייט צו, מיט ציטערנדיקע 
טריט. קלאַמערט איין צעלינקען אין אירע אָרעמס. כליפּעט שטיל: 

--- מיין זיס אייניקל... אויך איך בין דיין באָבע... אויך איך.. 

אַ בהלהדיקער אָנגעלויף, װי דער אָנפלי פון אַ טשאַטע רויבפייגל אויף אַ 


שװאַלבננעסט, 

רחלע צאַפּלט אויף. פאַרואַרפט צוריק דאָס שטיקל װעש אויפן שטריקל, 
לויפט צו צום פענצטערל, כאַפּט אַ בליק אַראָפּ אויפן הויף. דאָס בלוט פרירט 
איר אין די אָדערן -- 

דייטשן... 

זיי ריטשען מיט באַנומענע קולות. אַלע מוזן אַרױס אויפן הויף. קיין איינער 
טאָר נישט בלייבן אין שטוב, 

און זי הערט שוין אַ שווער טופּען אויף די טרעפּ. אַ געקלאַפּערײ אין די 
טירן, אַ פּלאָנטער פון געשרייען און דאָס געוויין פון קינדער. 

דערנענטערט זיך צו דער בוידעמטיר. וויל אַראָפּלויפן אין שטוב. כאַפּט 
זיך צוריק. מ'גייט אַרױיף. ס'באַפאַלט איר אַן אויסטערלישער פּחד. נעמט זיך 
שאַרן איבערן בוידעם. זוכט אַ ווינקל, ווו זיך פאַרשטעקן. 

אַרױפגעגאַנגען נעמען די פּאָר שטיקלעך וועש. דערנאָך געזאָלט צוגיין צו 
לוי-יצחקן. דער בונקער שוין אוודאי פאַרטיק. געזאָגט, אַלע װועלן דאָרט 
קאָנען זיין. 

אַ באַרג אָנגעװאָרפן אַלטװאַרג. פון אויבן אַ צעבראָכן טישל און אַן אַלט קינ- 
דערבעטל. קריכט אַרונטער. פאַרדעקט זיך וי זי קאָן. ווייסט, ס'איז נישט קיין 
באַהעלטעניש. מען װעט זי פון דאָרט אַרױסשלעפּן. נאָר רירט זיך נישט. האַלט 
איין דעם אָטעם. דאַכט זיך, מען איז שוין אויבן. דערמאָנט זיך, זי האָט נישט 
פאַרמאַכט די טיר. 

טאַפּט אָן מיט דער האַנט עפּעס אַ שטיק איזן. ווייסט נישט װאָס דאָס איז. 
ווייסט נאָך נישט װאָס זי װעט דערמיט טון. זאָל זי נאָר האָבן כוח. זאָל זי נישט 
אַזױ ציטערן. נישט קלאַפּן אַ צאָן אין אַ צאָן. 

װאָס? זיי גייען שוין אַראָפּ? -- יאָ. די טריט ווערן שטילער. קומען פון 
ווייטער. 

דער טומל אויפן הויף אַ מוראדיקער. געויינען, געשרייען און רייד. איין 
װואַקסנדיקער קנויל, װאָס נעמט פאַלן. ווערט געדעמפּטער, שטילער, און גייט אויס. 

זענען די דייטשן שוין אַװעק? 


203 


ב. קוטשער -- די קאַרוזעלע 


און טאַטע-מאַמע? און אַלע? 


קאָן נישט איינליגן. קריכט אַרױס פון אונטער דעם אָנגעװאָרף. שאַרט זיך 
צום פענצטערל -- זעט נישט קיינעם. דער הויף איז לײידיק. בלויז אַ קעצל 
שטייט אויפן מיסטקאַסטן. קוקט מיט שרעק. 

לויפט אַראָפּ פון בוידעם. פאַלט-צו צו זייער טיר -- ס'איז אָפן. קיינער 
נישטאָ. 

לויפט אַראָפּ אויפן הויף. קוקט אַרױס דורכן טויער -- טויט. קיין לעבע- 
דיקער נפש. פון ווייטן טראָגט זיך אַ טומל. ס'דאַרף זיין ווייט. מ'הערט קוים-קוים, 

װאָס טוט מען? וי װערט מען עפּעס געװויער? װעט אפשר צולויפן צו 
לוי-יצחקן. 


ניין. זי װעט איצט אין ערגעץ נישט גיין. די סכנה איז גרויס. װעט סיי וי 
גאָרנישט אויפטון. מוז װאַרטן ביז אין דרויסן װעט טונקלען. ווען דייטשן קומען 
װינציקער אין געטאָ. 


צוריק אויפן בוידעם. קוקט דורכן פענצטערל צום טויער. קוקט טאָמער 
קומט עמעצער. 


דאָס װאַרטן --- פּיינלעך. די רעיונות --- איינער יסורימדיקער פאַרּן אַנדערן. 
האַלט זיך מיט אַלע כוחות, נישט צו פאַלן, קוקט צום טויער. קוקט אויפן הימל. 
איז בייז אויף דער העלקייט. בייז אויף דעם טאָג, װאָס װויל נישט אויסגיין... 


ס'נעמט טונקלען. זי לויפט װידער פון די טרעפּ. שטעלט זיך שוין נישט 
אָפּ ביי זייער טיר. ווייסט, האָט נישט צו װאָס. 


אין גאַס איז שטיל. מ'הערט שוין גאָרנישט. האַרט ביי די מויערן שלייכט 
זיך אַ יונגער בחור. זי פאַלט צו: 


-- מען קאָן גיין ? 

-- גלייכער נישט. געווען היינט אַ גרויסע שרפה. ס'קאָן זיך איבערחזרן.. 

זי קוקט נישט. נעמט לויפן. דרייט זיך פון איין גאַס אין דער אַנדערער. 
עמעצער כאַפּט זי אָן: 

-- רחלע! 

קוקט זיך אום. גלייבט די אויגן נישט: 


-- לוי-יצחק !... 

חו איז הזעקע? 


דער בטחון פון לוי-יצחקס טאַטן, ר' אליעזר-יוסף, איז אין לשער. 

שוין חדשים אין דעם טוכלעם בונקער. דער געטאָ-אױפשטאַנד געענדיקט. 
דער געטאָ ליקווידירט. חיים, דער יינגערער זון, איז פון קאַמף צוריקגעקומען 
מיטן רעװאָלװער אין קעשענע. היימס חבר און דער שכנטעס מאַן, מיטן זון, 
זענען לגמרי נישט צוריקגעקומען. איר מיידל, װאָס איז אויף אַ וילע אַרױס, 
איז פאַרשאָטן געװאָרן דורך אַן איינגעפאַלענער ואנט. די מוטער האָט פאַר 
גרויס צער אַליין פאַרענדיקט איר לעבן און מ'האָט זי אין די טיפענישן פון 
בונקער קובר געווען... אויך הערשעלע -- לוי-יצחקס ברודערל -- איז אויפן 
אייגענעם אָרט צו קבורה געקומען.. 


ס'האָט אויך גיטל, ר' אליעזר-יוספס שוועגערין -- זיין יינגערן ברודערס 
ווייב -- מיט אירע צוויי קינדער, מיניע און אברהמל, געזאָלט אין בונקער זיין. 
נאָר גיטלען -- װאָס איז געווען פאַרװאַלטערין פון דער זשורנאַליסטן-קיך -- 
האָבן די היטלער-רוצחים, נאָך פריער, צװאַמען מיטן גאַנצן קיך פּערסאָנאַל, 
צוגענומען. מיניע און דער צוועלף יאָריקער אברהמל -- פאַרבינדלער צװישן די 
קאַמפסגרופּן -- זענען בעת די קאַמפן געפאַלן. 

פון די פופצן אירע אין בונקער, פאַראַן בלויז זיבן. 

ר' אליעזר-יוסף דערלאָוט אָבער נישט צו קיין עצבות. מ'דאַרף בעטן ביים 


רבונו של עולם, ער זאָל שוין אָפּטון דעם צאָרן. מ'דאַרף האָבן בטחון. זיך מייאש 
זיין הייסט, רחמנא ליצלן, צוהעלפן די שונאים... 


און ער ברענגט ווערטלעך פון דער גמרא, פון דער משנה, מדרשים. דער- 
ציילט איבער אגדתאס. 

רחלע האָט ליב צו הערן ר' אליעזר-יוספס ווערטלעך, װאָס ער פאַרטייטשט 
גלייך אויף יידיש. האָט ליב זיינע פרומע מעשהלעך, װאָס דערהאַלטן זי אַ ביסל. 
װאָס מאַכן זי, אויף אַ וויילע, פאַרגעסן אין דעם קלאָגעדיקן מעמד זייערן. 

דערמאָנט זיך, לוי-יצחק האָט זי געברענגט אין בונקער. מ'האָט זיך געפרייט 
מיט איר. איז דאָך געווען לוי-יצחקס כלה. נאָר דעם פאָטער האָט עפּעס גע- 
קוועלט. נישט געווען ניחה אָפן רעדן. לסוף -- אַזױ, בדרך אגב: 

-- ס'װאָלט אפשר געווען גלייך צו שטעלן אַ חופּה?.. 

לוי-יצחק האָט זיך געחידושט: 

-- טאַטע, דאָ אין בונקער ? 

-- פאַר װאָס נישט ? 

און די מוטער גיט צו: 

-- אפשר אין דעם זכות װעט דער אין הימל זיך פאָרט מרחם זיין. 

ר' אליעזר-יוסף האָט אַליין מסדר קדושין געווען. דער שכנטעס מאַן און 
חיימס חבר זענען געווען די עדות. לוי-יצחק האָט איר געגעבן אַ זילבערנע מטבע, 
געזאָגט הרי את... 

מ'האָט זי ליב. אַלע זענען גוט צו איר. די קליינע רייזעלע -- לוי-יצחקס 
יינגסטע שװועסטערל -- טרעט ממש נישט אָפּ פון איר. 

דער שווער -- אַ פרומער ייד, גרויסער בן תורה -- טרייסט זי. טוט אַלץ, 
כדי צו פאַרטרייבן פון איר דעם יאוש. 

קאָן אָבער נישט באַפרייען זיך פון די רעיונות. ווערט פאַרצערט פון טראַכטן 
וועגן גורל פון טאַטע-מאַמע. וועגן דעם מצב דאָ, אין בונקער. 

זי ווייסט, דער בונקער איז כמעט אַ זיכערער. ר' אליעזר-יוסף -- אַלין 
אַ בוי-אונטערנעמער -- האָט אים געבויט אונטער אַן איינגעפאַלענעם מויער. צוויי 
אונטערערדישע קאַמערן. גוט פאַרמאַסקירטע דורכגענג. אַ לאַנגן טונעל. ביזן 
קאַנאַל פון די שטאָטישע קאַנאַליזאַציע-רערן... 

זי ווייסט אָבער אויך, אַז דער אָנגעגרייטער רעזערוו לעבנס-מיטל ענדיקט 
זיך. די חלקים, װאָס די שוויגער טיילט אויס איטלעכן טאָג, ווערן מאָגערער. 
אָט-אָט לאָזן זיי זיך אין גאַנצן אויס. 

דערזעט, לוי-יצחק פאַררייסט אַרױף דעם קאָפּ: 

-- דאַכט זיך טריט... 

אַלע האַלטן איין דעם אָטעם. לוי-יצחק שטעלט זיך אויף עפּעס אַרױף. קוקט 
אַרױס דורכן פאַרמאַסקירטן שפּעלטל: 

-- ווידער עפּעס אַ שייגעץ. קלעטערט אויף די חורבות. נישטערט מיט אַ 
שטעקן... באַלד, דאַכט זיך אַ באַקאַנט פּנים. יאָ, אַ פּולישער חבר. געגאַנגען 
צוזאַמען אויף ענגליש-קורסן. אַ ליבעראַלער מענטש. נישט קיין אַנטיסעמיט. 
װעט אונדז אפשר קאָנען באַזאָרגן אַ ביסל שפּיז.. 

-- מען קאָן האָבן צוטרוי? 

װוּ איז רייזעלע? 


--- הונדערט פּראָצענט. 


און ער שאַרט אַװעק אַ שטיינדל, ברייטערס עטװאָס אויס דאָס שפּעלטל. 
טוט אַ רוף: 


--- װאַצעק !.. 
רחלע טוט זיך אַזש אַ טרייסל. לוי-יצחק איז צופיל איבערגעאיילט. 
זי הערט מיט אימה, װי ער רעדט מיט יענעם. װי ער זאָגט װער עס רופט 
אים. זאָגט, זיי זענען דאָ באַהאַלטן. שוין אויסגעגאַנגען דאָס עסן. זיי האָבן גענוג 
געלט. זענען גרייט צו צאָלן אַלע פּרייזן פאַר אַ ביסל שפּייז. פּאַרמאַסקירט צוריק 
דאָס שפּעלטל, גייט אַראָפּ: 


-- דאַנקען גאָט... מיר וועלן האָבן עסן... 
נישט ביי אַלע איז די פרייד אַ גלייכע. פאַראַן אויך ספקות. אפילו פּחד. 


רחלע לייענט עס אַראָפּ פון די פּנימער. פון די בליקן געװוענדט איינער צום 
אַנדערן. נאָר מען רעדט נישט וועגן דעם. מ'רעדט בכלל גאָרנישט. מ'וואַרט מיט 
שפּאַנונג. װוער מיט האָפענונג, ווער מיט אומרו. יענער האָט זיך צופיל אויס- 
געפרעגט. דווקא געװאָלט, לוי-יצחק זאָל אַרויסקומען. ער וויל אים אָנקוקן. זען, 
צי ס'איז טאַקע דער אייגענער.. 


ס'געדויערט. לוי-יצהק הייבט אָן װערן אומגעדולדיק. קוקט כסדר אויפן 
זייגער. הערט זיך איין צום דרויסן: 

-- געזאָגט אַ שעה-צויי... ער זאָל נאָר גוט אַכטונג געבן.. סזאָל נישט 
אַ מאָל עמעצער באַמערקן, װו ער גייט.. 


און ס'דערהערט זיך אַ פייף. לוי-יצחק טוט זיך אַ כאַפּ: 

לויפט אַרױף צום שפּעלטל. קוקט אַרױס: 

-- איך פאַרשטיי נישט. ס'גייען נאָך צוויי... 

--- נאָך צוויי ? 

-- יאָ. כ'קען זיי נישט. טראָגן ליידיקע זעקלעך. אייזערנע לאָמען... 
ר' אליעזר-יוספס פּנים ווערט ווייס. די ליפּן ציטערן : 

-- געקומען רויבן. װעלן אונדז דערהרגענען... 

-- איך גלייב נישט. איך קען אים זייער גוט. 

-- נישטאָ װאָס צו רעדן. ס'איז אָפּגעטון. מ'דאַרף שוין אָפּשנײידן דעם בונ" 
קער. זיך איבערטראָגן צום קאַנאַל, 

לוי-יצחק שפּרינגט אַראָפּ; 

-- אָפּשנײדן דעם בונקער האָט מען שטענדיק צייט. טאָמער שנידט מען 
אָפּ, איז שוין נישטאָ קיין צוריק. איך על אַרױסגײן. כאַפּן מיט זי אַ שמועס... 

דער פאָטער איז נישט מסכים. אויך רחלע וויל נישט, ער זאָל אַרױסגײן. עס 
הערט זיך נאָך אַ פייף. לוי-יצחק טוט זיך אַ ריס צום אַרױסגאַנג. שלעפּט אַרױס 
אַ ברעט, רוקט אָפּ שטיינער, קריכט דורך די עפענונג. חיים לויפט צו. וויל 
אים אָנכאַפּן, נאָר לוי-יצחק איז שוין נישטאָ. 

חיים איז אויסער זיך : 

-- ער איז נישט ביים זינען: װעט ברענגען חלילה אַן אומגליק, 

און ער פאַרמאַסקירט צוריק דעם בונקער. לויפט אַרױף צום שפּעלטל. קוקט 
אַרױס : 

-- ניין. זיי געפעלן מיר נישט. רוצחישע פּרצופים. לויפן פון איין אָרט 
צום אַנדערן. זוכן אוודאי דעם בונקער. 

-- און לוי-יצחק ? 

-- אָט גייט ער. זיי לויפן אים אַנטקעגן. רעדן חוצפּהדיק. ווילן, ער זאָל זי 
ווייזן דורך װאַנען ער איז אַרױס. לאָזן אים נישט רעדן. ער זאָל זיי פירן צום 
אַרײנגאַנג... 

-- און דער חבר זיינער ? 

-- כ'ווייס נישט. אַלע ראַנגלען זיך מיט אים. זיי װעלן אים... 

ער ענדיקט נישט. אַ מוראדיק געשריי מאַכט אַלעמען אויפציטערן. רחלע 


טוט זיך אַ ריס פון אָרט : 
--- לוי-יצחק !... 
און די מוטער כאַפּט זיך אָן אין טישל, זי זאָל נישט אומפאַלן : 
-- יאָ... ס'איז לוי-יצחק... 
חיים שפּרינגט אַראָפּ: 
-- לוי-יצחק... נישטאָ שוין.. מיט אַ לאָם איבערן קאָפּ.. 

הורע דוד זעקע?. 


ער טוט זיך אַ ריס צום אַרױסגאַנג. נעמט צוריק אָפּרוקן די שטיינער. דער 
פאָטער כאַפּט אים אֶָן: 

--- װאָס גייסטו טון? 

-- איך האָב נאָך דריי קוילן.. 

-- װועסטו לוי-יצחקן לעבעדיק מאַכן? 

-- אָבער, מ'טאָר נישט שווייגן. איך װעל זיי. 

ער ענדיקט נישט. ס'דערהערן זיך האַסטיקע קלעפּ, וי פון אייזנס אויף 
שטיינער. אַ גרויליקער פּחד כאַפּט אַלעמען אַרום. מען קוקט זיך איבער מיט 
יאוש-בליקן. ר' אליעזר-יוסף כאַפּט אָן אַ גראָבע שטריק, װאָס שטעקט אַרױס 
פון דער װאַנט: 

--- חיים, העלף מיר ! 

חיים ציקט מיט די אַקסלען. ווייסט נישט, װאָס דער טאַטע ויל פון אים, 
נאָר ווען די קלעפּ אין דרויסן פּאַרשטאַרקן זיך. ס'הערן זיך אָפּהילכן פון פאַלן- 
דיקע ברוכשטיקער -- כאַפּט ער איך אָן די שטריק. ביידע ציען מיט אַלע 
כוחות. פון יענער זייט נעמען זיך שיטן ציגל, שטיינער און ערד.. 

-- איצט, אַלע דורכן טונעל. מיטנעמען די נייטיקסטע זאַכן... 

רחלע וויינט זיך פונאַנדער: 

-- און לוי-יצחק ?... 

-- נישטאָ קיין צייט אויף וויינען. באַשערט געווען געבן נאָך אַ קרבן. מ'דאַרף 
זאָגן ברוך דיין אמת. שטייטס נישט. זאָל איטלעכער מיטנעמען װאָס ער קאָן. 

דער טונעל איז נידעריק און שמאָל. מען קאָן גיין נאָר גוט איינגעבויגן. 
כמעט קריכנדיק אויף אַלע פיר. קריכט דאָס עלטערע מיידל, אסתר, דערנאָך 
רחלע מיט דער קליינער רייזעלע. אַזױ איינער נאָכן אַנדערן 

חיים קריכט דער לעצטער. ער פאַרשיט, פאַרשטאָפּט -- ס'אָל קיין סימן 
נישט בלייבן, אַז ס'איז פאַראַן אַ טונעל. אַ וועג צו אַ ניי באַהעלטעניש.. 


אַ קלוגער ייד, ר' אליעזר-יוסף, 
ביים בויען דעם בונקער, באַלד אויסגערעכנט, די באַהעלטעניש קאָן אַ מאָל 
אויפגעדעקט װערן. מען זאָל מוזן ערגעץ ווייטער אַנטרינונג זוכן, 

ליגן זיי איצט פּאַריאושטע, איינגעקלאַמערט אין דעם נישט גרויסן אונטער- 
ערדישן קאַמער, ביים קאַנאַל --- געגראָבן נאָך מיט אַ סך חדשים צוריק... 

דער זעקסטער טאָג שוין. דאָס אייליקע איבערטראָגן זיך, דאָס קריכן דורכן 
ענגן טונעל און די נייע בראָך מיט לוי-יצחקן -- האָט אויף אַלעמען זייער חותם 
געלייגט, 

קיין עסן איז שוין כמעט נישטאָ. מיט דעם כזית פאַרשימלט ברויט אַ טאָג, 
װעט מען לאַנג נישט אָנטרייבן. די סכנה ליגט שוין איצט נישט אַזױי וױיט 
אין אַנטדעקט וערן. די סכנה איז שוין איצט אַ קלאָרע. איטלעכער פילט זי 
שוין אין מאָגן, אין די געדערעם -- וי אַ כאָפּטע שװאַרצע פּיאַװקעס װאָלטן 
דאָרט זייער נעסט געהאַט.. 

ליגט איטלעכער אין זיין ווינקל. מען װערט פאַרצערט פונעם יאוש. ר' 
אליעזר-יוסף האָט שוין נישט קיין װאָרט פון טרייסט. לאָזט אפילו פון צייט צו 
צייט אַרױס אַ זיפץ.. זיין ווייב, מיט אסתרן און די קליינע רייזעלע, ליגן אין 
איין קנויל. װי עפּעס אַ גרויע חיה, װאָס טוט אַלע מאָל אַ טרייסל מיט אַן 
אַנדער אבר... 

חיים דרייט זיך אַרום ערגעץ אין קאַנאַל. מען זעט אים גאָרנישט. איז לעצטנס 
שטאַרק צערודערט. ענטפערט נישט רעכט, וען מען רעדט צו אים. היינט אַ 
גאַנצן טאָג זיך נישט געוויזן. דרייט זיך אַרום אין פאַרעיפּושטן קאַנאַל, 

רחלע ליגט וי אין גליווער. אין דמיון זעט זי לוי-יצחקן. זעט אים ליגן אויף 
די חורבות. ווילדע פייגל רייסן פון אים שטיקער.. 

דאָ און דאָרט באַװייזן זיך שוין איינצלנע גרויע פלעקן. אַ סימן, דער דרויסן 
ציט אַרױף אויף זיך דעם באַגינען. רחלע הערט עפּעס אַ שאָרך. זעט חיים שטייט, 
קוקט אויף אַלע. נעמט זיך גענענען צום פאָטער: 

--- זיי מוחל, טאַטע! 

ר' אליעזר-יוסף הייבט אויף די אויגן. קוקט אים אָן: 

-- חיים ? זיך נישט געלייגט היינט? -- מ'טאָר זיך נישט אונטערגעבן. 

-- גאָרנישט טון הייסט אויך זיך אונטערגעבן. 

--- װאָס מיינסטו, חיים ? 

-- ס'ווערט שפּעט. מען קאָן נישט מער װאַרטן. דער איינציקער װאָס קאָן 
אונדז העלפן, איז דאָקטאָר פּשיכאַלסקי. מיר האָבן געבויט זיין הויז. ער האָט 

ח אוה זעלע! 


דיך זייער ליב. ער האָט נאָך נישט באַגעגנט, זאָגט ער, קיין ערלעכערן מענטש 
וי דו. נאָך פאַר אַ יאָרן באַפױלן, מיר זאָלן זיך אַרױסקריגן פון געטאָ. מיר זאָלן 
זיך באַהאַלטן אין איינעם פון זיינע קעלערן. 

-- מיר זענען דאָך באַהאַלטן, 

-- און עסן ?.., 

ער זעט די ווירקונג, װאַרט ער נישט, דער פאָטער זאָל אים ענטפערן: 


-- איך מיין, מיט מיין אויסזען, קאָן איך אָנגיין אַלס נישט-ייד. איך װעל 
נעמען געלט, זיך פון דאַנען אַרוסקריגן און צוכאַפּן זיך צו פּשיכאַלסקין. ער 
װעט אונדז זיכער קאָנען באַזאָרגן אַ ביסל שפּייז. כ'האָב שוין אויסגעזוכט אַן 
אַרױסגאַנג, אין אַ קליין, שטיל געסל, לעבן אים... 

--- װוילסט איינשטעלן ס'לעבן? 

-- איך האָב שוין נישט איין מאָל איינגעשטעלט. אַלע װאָס האָבן געקעמפט 
האָבן איינגעשטעלט ס'לעבן. 

-- האָט איר דאָך געקעמפט מיטן צורר. מקדש השם געווען. 

-- אָפּראַטעװען עטלעכע יידישע לעבנס פון אַ הונגערטויט, היסט אויך 
קעמפן מיטן צורר. הייסט קעגנשטעלן זיך זיין ווילן אומצוברענגען די גאַנצע 
יידישע אומה. דאָס הייסט מקדש השם זין. 

ר' אליעזר-יוסף קוקט אויף זיין בני-בית. אַלע שווייגן. דאָס מאַגישע װאָרט 
;עסן" האַלט אַלעמען, װי מיט צװאַנגען. אַ פינק פון האָפענונג פאָרט פאַראַן... 

צו װאַרטן איז נישטאָ ווען. שוין באַלד גרויסער טאָג. גייט אסתר מיט 
צום אַרױסגאַנג. חיים רוקט אָפּ די אייזערנע דעק. גייט אַרױס. פאַררוקט צוריק. 
זי גייט נישט אַװעק. װאַרט מיט האַרצקלאַפּעניש. איטלעכע מינוט -- אַן אייבי- 
קייט. איר זייגער שטייט. דעם פאָטערס זייגער פאַרגעסן צו נעמען. ווער ווייסט, 
וי לאַנג זי װאַרט שוין. װעט אָבער נישט אַװעקגײן. טאָר נישט אַװעקגײן. 

זי טוט אַ צאַפּל. דערהערט שווערע טריט. קורטשעט זיך איין פון פּחד, 
אירע בליקן אַרױף, צו דער איזערנער דעק. הערט אַ שאָרך. זעט, ס'פאַלט 
אַראָפּ אַ ‏ שטיקל פּאַפּיר... 

כאַפּט עס. וויקלט עס פונאַנדער -- פון חיימען. זי לייענט אײיליק -- 

;דאָקטאָר פּשיכאַלסקי האָט מיך גוט אויפגענומען. שוין אָפּגערעדט מיטן 

ב. קוטשער -- די קאַרוזעלע 


סטרוזש, יאַן מוראַװסקי. װאַרט מאָרגן פינף פאַר טאָג. מען װעט איטלעכן טאָג, 
אין דער צייט, אַראָפּװואַרפן עסן". 


נאָך גוט די אויסגערעכנטקייט פון ר' אליעזר-יוספן. 

כאָטש דאָס ברויט, װאָס מ'האָט איטלעכן טאָג אַראָפּגעװאָרפן, איז קוים 
געווען פאַרן טאָג, האָט ער געהאַלטן, אַז מען מוז נאָך דערפון שפּאָרן... 

אל יפתח פֹּה לשטן. 

ס'קאָן זיך חלילה אָפּשטעלן. 

און װי לאַנג האָט עס דען אָנגעהאַלטן דאָס גאַנצע אַראָפּװאַרפן עסן! -- 
קיין גאַנצע צוויי װאָכן נישט. 

מ'האָט שוין געוווסט, איטלעכן באַגינען, מוראַװסקי גייט אַרױס פאַרקערן 
דאָס שטיקל גאַס -- לייגט ער אַרין אין דער מיסטשופלע אַ פּעקל עסנװאַרג, 
נייגט אַ ביסל אָפּ די אייזערנע דעק, װאַרפט אַראָפּ ס'עסן און פאַרריקט צוריק. 

איצט, שוין פינף טאָג, די דעק טוט זיך קיין ריר נישט. 

די פיס דינען שוין נישט אַזױ פיל צו לויפן זען, צי מ'האָט עפּעס אַראָפּגע- 
װאָרפן. טראָגט מען זיך איבער נאָענט צו דער עפענונג. מ'קלייבט אָפּ אַ טרוקן 
אָרט, ווו דעם קאָפּ אַװעקצולײגן. די בליקן, מיטן געהער, תמיד אָנגעשטרענגט 
צו דער דעק. 

רחלע ציטערט וי פון קעלט. פילט שוין גאָרנישט קיין הונגער. וייסט, 
ס'וועט שוין נישט לאַנג דויערן.. 

האָט נישט קיין שרעק. איז שוין גרייט אויף אַלץ. קאָן נאָר נישט צוזען 
די פּיין פון ר' אליעזר-יוספן. ער איז אין גאַנצן געשװאָלן. ליגט אין טלית. 
נעכטן, צום דאַװענען, נישט געקאָנט די תפילין אָנטון. 

זי האַלט פאַרמאַכט די אויגן. באַמיט זיך אינשלאָפן. די רעיונות לאָזן 
נישט. קאָן נישט פאַרשטיין, פאַר װאָס מען באַזאָרגט שוין נישט קיין עסן. פאַר 
װאָס מען הערט גאָרנישט פון חיימען. מען זאָל אים נאָר נישט האָבן געכאַפּט.. 

און דאָקטאָר פּשיכאַלסקי?... 

זי װאָלט אפשר אויך געדאַרפט אַרױס פון קאַנאַל... גיין צו דאָקטאָר פּשי- 
כאַלסקי. נישט חלילה פאַר זיך װאָלט זי דאָס געטון.. זי קאָן שוין באַשטײן 
אַזױ אויסגיין... 

וו אין הייזעלע? 


הייבט זיך אויף. גייט אַרױף אויף די טרעפּלעך. טוט אַ שטופ די אייזערנע 
דעק. זי איז אין פינצטערן דרויסן... 

דערקענט נישט די גאַס. ווייסט נישט, ווו זי געפינט זיך. נעמט גיין. קומט- 
צו צום עק. זעט נישט דאָס שילדל. עפּעס צעדרייטע אותיות.. 

פון ווייטן גייען מענטשן. װעט זיי פרעגן. בלייבט שטיין. -- דייטשן... 

נעמט לויפן צוריק. כאַפּט זיך אַריין אין טויער. לויפט אַרױף אויף טרעפּ. 
דאַכט זיך, מען לויפט איר נאָך... 

קלאַפּט אָן אין אַ טיר. פאַר איר שטייט אַ הויכער מאַן, מיט לאַנגע װאָנצן, אַ 
שפּיציק בערדל. זי דערקענט אים. דער פּראָפּעסאָר, װאָס האָט געװוינט איבער 
זיי, אויפן דריטן שטאָק. דער װאָס מען זאָגט, ער האָט דערפינדן עפּעס אַ נייעם 
טעלעפאָן... 


-- באַהאַלט מיך.. דייטשן יאָגן... 

-- דאַכט זיך רחלע... פון צווייטן שטאָק... 

--- יאָ, פון צווייטן שטאָק... 

ער לאָזט זי אַריין. ווייזט איר אָן אויף אַ ווינקל. גיט איר עפּעס אין האַנט: 

-- שטיין שטיל. זיך נישט רירן פון אָרט. נישט אַרױסלאָזן אַ פּיפּס... 

באַװייזט זיך קוים אַװעקשטעלן. מ'קלאַפּט שוין אין טיר. ס'פאַלן אַריין 
דייטשן : 

-- ווו איז זי ?,., 

-- ווער ? 

-- די יידישע. 

--- וי קומט צו מיר אַ יידישע ?.. 

קוקן זיך אַרום. קוקן אויך צו איר. עפענען אַ שאַנק. נישטערן צװוישן די זאַכן. 
גייען אַרײן אין אַנדערן צימער. 

פאַרשטייט נישט. די דייטשן זענען דאָך געשטאַנען לעבן איר. געקוקט אויף 
איר פאַר װאָס האָבן זי זי נישט געזעען? איז עס מעגלעך? -- זאָל זיין דער 
פּראָפעסאָר... 

די דייטשן קומען צוריק. קוקן זיך ווידער אַרום. לאָזן אַרױס אַ קללה. 
גייען אַװעק.. 

ב קוטשער - זי קארועלע 


זי גייט אַרױס פון ווינקל. װיל דעם פּראָפּעסאָר דאַנקען. ער גייט פאַרבי 
לעבן איר. רעדט צום ווינקל: ו' 

-- שוין... איר קענט שוין.. 

זוכט מיט די הענט: 

-- ווו זענט איר ?... אַלײין אַרױס פון ווינקל?... קומט אַהער... כ'מוז מאַכן, 
מען זאָל אייך זעעןי-. 

ניין. זי װעט זיך נישט אָנרופן. זי װויל נישט, מען זאָל זי זעען. װעט לויפן 
צום דאָקטער. װעט זען חיימען. מוז זאָרגן וועגן עסן... 

לויפט גיך אַראָפּ פון די טרעפּ. די דייטשן שטייען נאָך. זי גייט זיי פאַרביי. 
מענטשן גייען גלייך אויף איר. שטויסן זיך אָן. קיינער זעט זי נישט. 

זי בלייבט שטיין. ווייסט נישט אין וועלכער ריכטונג גיין. דערזעט פירן אַ 
װאָגן ברויט. אַ דייטש זיצט פון אויבן. לויפט-צו. כאַפּט אַ פּאָר לעבלעך. לאָזט 


זיך צום קאַנאַל. טרעפט נישט צום אַרײנגאַנג. לויפט הין און צוריק. האָט 
נישט וועמען צו פרעגן.. 

ווידער קומען אָן דייטשן. פירן יידן. אויך חיימען פירן זיי. דערזעט אויך לוי- 
יצחקן. װי קומט דאָ לוי-יצחק ?... 

באַפּט אַרױס פון אַ דייטש די ביקס. װויל שיסן. ווייסט נישט וי אַזױ. נעמט 
זי קלאַפּן רעכטס און לינקס. וויל שרייען צו לוי-יצחקן און חיימען, זיי זאָלן אַנט- 
לויפן. אויך די איבעריקע יידן זאָלן אַנטלויפן. דאָס געשריי קומט נישט אַרױס, 
זי שטיקט זיך מיט איר אייגן קול... 

-- רחלע !... רחלע !.. 

רחלע רייסט אויף די אויגן. אסתר זיצט לעבן איר: 

--- װאָס האָסטו געשריגן? 

-- געשריגן ?,., 

-- יאָ. כ'האָב דיך קוים דערװעקט. אוודאי עפּעס נישט קיין גוטער חלום, 

ר' אליעזר-יוסף לאָזט נישט רעדן: 

-- אַ גוטער, נישט קיין גוטער. אַ חלום איז אַ חלום... 

אַלע שווייגן. רחלע קאָן נישט צו-זיך קומען. זעט נאָך אַלץ שטיקער פון 
דעם פריערדיקן קאָשמאַר. איז דאַנקבאַר אסתרן, װאָס האָט זי אויפגעוועקט. וויל 

{ חם ואון 


װױּ איז רייזעלע? 


איר זאָגן. נאָר ס'דערהערן זיך טריט. אַלע שפּרינגען אויף. די בליקן אַרױף צו 
דער דעק... 

די דעק רוקט זיך אַװעק. ס'איז מוראַווסקי... 

ער װאַרפט אַראָפּ שפּייז. דערנאָך אַ שטיקל פּאַפּיר. 

כאָטש דער הונגער מאַטערט, קוקט מען רעכט נישט אויפן עסן. מ'כאַפּט 
קודם דאָס פּאַפּיר. אַלע גראָבן איין די בליקן. ס'איז פּוױליש: 

,;מען קאָן נישט מער באַזאָרגן קיין עסן. היינט, צען אָװנט, דאַרפן אַלע זיין 
גרייט. מ'וועט אַלע אַרויסנעמען. איבערפירן אין אַ זיכער אָרט?.. 

נישט אַלץ איז קלאָר. מען פאַרשטייט נישט, ער עס װעט זיי פירן. דער 
עיקר -- וווהין מען װעט זי פירן. | 

דער מאָגן לאָזט נישט קיין סך טראַכטן. כאַפּט מען פון דעם אַראָפּגעװאָר- 
פענעם. די הענט ציטערן. אַלץ פאַלט פון צװישן די פינגער. עפּעס איז נישט 
גלאַטיק... 

די צייט ציט זיך. דער זייגער קריכט אַזױ פּאַמעלעך. דאָס האַרץ פלאַטערמ. 
דער מוח עגבערט. נישט אַלע גלייבן. זאָל דאָ נישט זיין עפּעס.. 

מען האָט מורא צו טראַכטן. מ'קאָן אַראָפּ פון זינען. ר' אליעזר-יוסף פּרוווט 
זיך אויפשטעלן. די פרוי און אסתר העלפן אים 

ניין. ער װעט נישט קאָנען גיין. מען װעט אים דאַרפן טראָגן. 

שוין. מ'איז שוין דאָ. די דעק רוקט זיך אָפּ. מוראַווסקי יאָגט : 

-- גיכער... נישטאָ קיין צייט... 

רחלע גיט אַרױף רייזעלען. דערנאָך גייט זי אַלין אַרױף. זאָגט מוראַווסקין, 
אַז מ'דאַרף העלפן אַריפנעמען ר' אליעזר-יוספן. האַקט אֶפּ אין מיטן. זעט 
אויך שטיין אַ פּאָליציאַנט.. 

מוראַווסקי זעט איר צעטומלטקייט. זאָגט, זי דאַרף זיך נישט שרעקן. דער 
פּאָליציאַנט איז אַן אייגענער. נאָר װעגן העלפן אַרויפנעמען ר' אליעזר-יוספן, 
װיל ער נישט הערן. ס'איז סכנהדיק. מען װעט נעמען בלויז די װאָס קאָנען 
אַליין גיין... 

די פרוי וויינט. אויב מען װעט דעם מאַן נישט נעמען, װעט זי אויך נישט 
גיין. אויך אסתר וויל זיך נישט רירן. זי װעט טאַטע-מאַמע נישט לאָזן אַלין... 

ב. קוטשער - די קארהעקע 


מוראַווסקי װאָרנט, זיי װועלן דאָ אויסגיין. אויך ר' אליעזר-יוסף אַלײין בעט 
זיך. זאָלן זיי זיך כאָטש ראַטעװען. מוראַװסקי קאָן נישט װאַרטן. פאַררוקט די 
דעק. רחלע גייט נישט. זי קאָן זיי נישט איבערלאָזן. 

דער פּאָליציאַנט. לאָזט נישט רעדן. שלעפּט מיט כוח... 

זי גייט וי אַ לונאַטיקערין. זעט נישט קיינעם. פילט אפילו נישט, וי דער 
פּאָליציאַנט שלעפּט זי. איר מוח איז נאָך אַלץ פאַרנומען מיט די, װאָס זענען 
פאַרבליבן אין קאַנאָל. ניין און ניין. זי האָט נישט געדאַרפט אַרױסגײין. נישט 
געדאַרפט זיי לאָזן אַלין... 

איז מקנא אסתרן. באַװיזן אַ גרויסן גייסטיקן כוח. זיך דערהויבן צו אַ 
הייליקע. 

טוט זיך אַ כאַפּ --- ווו איז רייזעלע? און דערפילט ערשט, זי האַלט רייזעלען 
ביי דער האַנט. דערפריידט זיך. דריקט פעסטער רייזעלעס הענטל. דערמאָנט זיך 
דער שוויגערס געבעט צו איר, זי זאָל למען השם אַכטונג געבן אויף דער קליינער.. 

-- גיכער, גייט אַרײן... 

מען שטופּט זיי אַרײין מיט כוח. דאָס טויער וװוערט צוריק פאַרמאַכט. אַ פרוי 
פירט זי אַריין אין אַ שטוב. ביים טיש זיצט אַן עלטערער מאַן 

ער שטעלט זיך פאָר: 

-- דאָקטאָר פּשיכאַלסקי... 

ער פרעגט אויס. טרערן באַווייזן זיך אים אין די אויגן. ווען ער הערט, אַו 
די איבעריקע זענען פאַרבליבן אין קאַנאַל. זאָגט, ער װעט זיך נאָך באַמיען עפּעס 
טון פאַר זיי. געזעגנט זיך מיט רחלען, נעמט רייזעלען אַרױף צו זיך. 

די פרוי איז באַרעדעװדיק. זי איז מוראַווסקיס פרוי. דער מאַן װעט מסתמא 
באַלד אַרײינקומען. ער איז געגאַנגען, מיטן פּאָליציאַנט, אויסטרינקען אַ גלעזל. 
דער אַלטער דאָקטער איז אַ טייערער מענטש. ער רוט נישט, זינט דער חיים 
איז געקומען. אויך זי מיט איר מאַן אײינגעשפּאַנט, ביים באַזאָרגן עסן אין קאַנאַל, 
ליידער זענען ס'רוב פּאָלאַקן פאַרשיכורט פון די שװאַבישע רציחות קעגן יידף 
שכנים האָבן עפּעס באַמערקט. גענומען צופיל נאָכקוקן. געװאָרן אַ סכנה. געמוזט 
אָפּשטעלן... 

-- און חיים ? --- ווו איז ער ? 

-- נישטאָ דער אָרעמער. פאַר גוט באַצאָלט געווען באַהאַלטן ביי אַ פרוי. 

וו איז היזעלע? 


דער זון האָט אים שאַנטאַזשירט. אַלץ צוגערויבט. געברענגט אַ דייטש. חיים האָט 
אָבער געהאַט אַ רעװאָלװער. דערשאָסן, דעם כוליגאַן, דערנאָך דעם דייטש, 
צום סוף זיך אַלין... 

רחלע זיצט וי פאַרשטײינערט. כיים האַרצן אַ נישט-גוטקייט. אין די אויערן 
-- שפּליטערן פון ווערטער. איז עס נאָך אַלץ דער חלום ?... 

די פרוי שפּרינגט אויף: 

-- פריילין, װאָס איז אייך ? --- יעזוס, ליבער! כ'האָב גאָר פאַרגעסן. דאָס 
איז פון הונגער. יאָ, פון הונגער... 

זי רייבט איר איין דעם שטערן. שטופּט איר עפּעס אין מויל: 

-- נעמט, פריילין, שלינגט אַראָפּ. קיין עסן װעט אייך שוין נישט פעלן. דער 
פּאַן דאָקטאָר װעט שוין זאָרגן, איר זאָלט זיין זאַט, 


און זי איז זאַט. איז זאַט, נאָך איידער זי רירט זיך צו צום עסן. דער ביסן 
שטיקט זי אין האַלדז. בלייבט איר שטעקן אין געשלענג. 

בלויז ביים דערפילן דעם ריח פון עסן, שווימען איר אַרױף די געשטאַלטן 
פון שווער און שוויגער, מיט אסתרן -- פאַרבליבענע אין קאַנאַל, זעט זייערע 
יסורים-גרימאַסן. זעט זייערע אויסגעלאָשענע אויגן -- געװוענדט אַרױיף, צו דער 
אייזערנער דעק... 

מ'קאָן גאָרנישט אויפטון. די אַרומיקע שכנים האַלטן די קאַנאַלדעק אויפן 
אויג. מ'רעדט אָפן, אַז דאָרט זענען באַהאַלטן יידן,. לסוף קומען דייטשן פאַרגיסן 
די קאַנאַלדעק מיט קאָכעדיקן בלי... 

כאָטש פאַר די שכנים הייסט עס, זי איז דער מוראַווסקיכעס אַ שװועסטערן" 
טאָכטער, געקומען פון דאָרף. זי טוט כלערליי אַרבעטן אויפן הויף. איז היימיש 
מיט די שכנישע דינסטן -- לעבט זי דאָך אין כסדרדיקן פּחד. ציטערט פאַר אַ 
;בייז אויג"... 

מיט רייזעלען איז נאָך ערגער. איר אמת יידיש אויסזען װאַרפט זיך גלייך 
אין די אויגן. מ'הייבט שוין אָן זיך סודן. דאָקטאָר פּשיכאַלסקי מוז מאַכן ביי 
זיך אין שטוב אַ גוט באַהעלטעניש. פאַר די שכנים הייסט עס, ער האָט זי 
צוריק אָפּגעפּירט אין דאָרף... 

און דאָ גייט שוין אַ שמיעה, עפּעס הייבט זיך אָן. די רוסן זענען שוין אין 

ב. קוטשער -- די קאַרוזעלע 


פּראַגע. פּאָלאַקן שטייען אויף קעגן די דייטשן. ווילן זיי פאַרטרייבן פון פּולנס 
הױפּטשטאָט. 

דער קאַמף -- אַ פאַרביטערטער. אָבער גיך הייבט זיך אָן אַ רייד ועגן 
אונטערגעבן זיך. קוים עטלעכע װאָכן -- שוין נאָכן אױפשטאַנד.. 


מ'האָט געלאַכט פון די יידן. געוויצלט זיך. די ;אַבראַהאַמס?" זענען, מיט 
,קינדערישע ביקסלעך" אַרױס קעגן דער דייטשער אַרמײ.. 

נישט איין מאָל האָט רחלע די לצנות-ווערטלעך געהערט. געדאַרפט אָנטון 
איבער זיך אַ כוח צו שווייגן. נישט אויסצוגעבן זיך מיט איר יידישקייט. 

איצט זאָגט מען שוין נישט קיין לצנות-ווערטלעך. איצט קרעכצט מען און 
מען שעלט די דייטשן. שוין כמעט קין פּאָלאַק אין שטאָט נישטאָ. אין געאייל 
זי פון שטאָט געטריבן. איצט פאָרן שוין די לעצטע. ס'פאָרן אַלטע לייט, פרויען 
און קינדער. 

אויך דאָקטאָר פּשיכאַלסקי איז צװישן די לעצטע. זיי מעגן פאָרן װו זײי 
ווילן. אַבי אַרױס פון װאַרשע. 

געקריגן ערגעץ אַ פירל, מיט אַן אױסגעדאַרט פערדל, זעצט אויך אַרױיף 
רייזעלען, רחלען און די פרוי פון מוראַװוסקין. מוראַוװוסקי אַליין איז אַוװעקגעפירט 
געװאָרן נאָך פריער, צוזאַמען מיט די אויפשטענדלער. 

מיט רייזעלען גייט עס נישט צו לייכט. אין וועג קאָן מען זי נישט אַזױ 
באַהאַלטן וי אין דער היים. דייטשן דרייען זיך אַרום אויף איטלעכן טריט. אַ 
פרוי האָט שוין אָנגעוויזן אויף רייזעלען. אַ נס דער דייטש האָט נישט פאַר- 
שטאַנען איר מיין... 

טרייבט גיכער דאָס פערדל. זעצט רייזעלען אַזױ, מען זאָל זי ווינציקער 
אַרױסזען. נאָר שלעכטע אויגן שפּיזן ווייטער. די סכנה װוערט נישט קלענער. 

אַ גרויער בנין, מיט אַ שװאַרצן צלם, שוימט אַנטקעגן. קומט נענטער 
און נענטער. דער אַלטער פּשיכאַלסקי קוקט זיך איבער מיט רחלען: 

-- אַ קלויסטער... 

-- נו? 

-- אפשר אַריינגעבן רייזעלען... בלויז ביז איבער דער מלחמה.. 

רחלע קוענקלט זיך. געדענקט דער שוויגערס בעטן זיך ביי איר, זי זאָל 

װוּ איז רייזעלע? 


אָפּהיטן רייזעלען. זעט אָבער נישט פאַר רייזעלען קיין בעסער באַהעלטעניש. 
טרייסט זיך -- עס װעט שוין נישט לאַנג געדויערן... 


וי די צייט האָט זיך אַזױ מוראדיק געצויגן --- אַזױ נעמט זי איצט לויפן 
מיט אַן אויסטערליש געיעג. ס'גייט אַ פאַרמעסט, ער ס'קאָן גיכער לויפן -- די 
צייט, אָדער די היטלער-אַרמײ.. 

און שטעט וװערן פריי, קרעמאַטאָריע-אױוונס -- פאַרלאָשן, טויט-לאַגערן 
פּראַלן אויף טיר און טויער. פון בונקערס און כלערליי אַנדערע באַהעלטענישן, 
קריכן אַרױס סקעלעטן. אויסגעלאָשענע בליקן נישטערן דאָ און דאָרט -- 

איז עמעצער נאָך דאָ ?.. ו 

לעבט נאָך עמעצער ?.. 

דער טרויער איז גרויס. דער תהום ווערט אַנטפּלעקט. מ'זעט שוין װי גרויס 
עס איז די בראָך. װי טיף און ווייטיקלעך עס איז דער שגיט. 

רחלע װאַנדערט ווו נאָר אַן אָרט. קלאַפּט אָן װוו נאָר אַ טיר. כאָטש זי ווייסט 
שוין, ס'איז אומזיסט. ווייסט, קיינער איז נישטאָ פון אַלע אירע נאָענטע. 

יאָ, און רייזעלע? -- 

לויפט אײיליק. לויפט צװוישן פרעמדע, צווישן פיינדלעכע בליקן. דערשלאָגט 
זיך צום קלויסטער. פאַלט-צו צו דער קלויסטער-שװועסטער: 

-- װו איז רייזעלע? 

-- נישטאָ אַזעלכע... 

-- ס'הייסט נישטאָ? וי איז דאָס מעגלעך? -- מהאָט זי דאָך דאָ אַרײנ- 
געגעבן. זאָל מען זאָגן דעם אמת. אפשר לעבט זי נישט. אפשר.. 

זי ענדיקט נישט. אין דער אָפענער טיר באַווייזט זיך אַ מיידל. רחל 
שרייט אויס : 

--- רייזעלע !.. 

די קלויסטער-שוועסטער פאַררויטלט זיך: 

--- דאָס מיידל מיינט איר ? 

-- יאָ, דאָס מיידל, 

-- זי הייסט נישט דעם נאָמען... זי איז נישט קיין יידישע.. 

-- איר האָט זי געשמדט ? : 

-- גאָט האָט זי באַשאָנקען מיט אַ קלאָרן געדאַנק. זי האָט אויסגעקליבן 
דעם ריכטיקן גלויבן... 

-- זי איז מיין שוועגערין. מ'האָט זי מיר איבערגעגעבן, איך זאָל זי היטן, 

-- גאָט היט זי... 

און עס העלפן נישט קיין רייד. אויף אַלע טענות -- אַ גרייטן, ,פרומען" 
ענטפער. 

און רייזעלע אַלײין? -- 

זי פריידט זיך מיט רחלען. קושט זיך מיט איר. נאָר ציטערט. איז פול מיט 
פּחד. װויל נישט גיין מיט איר. וויל נישט זיין קיין יידישע. האָט מורא פאַר יידן.. 

-- מורא ? 

זי ענטפערט נישט. טוליעט זיך צו דער קלויסטער-שװװעסטער. קלאַמערט 
מיט די פינגער דעם נאָכהענגענדיקן האָלצערנעם צלם... 

רחלע איז דערשלאָגן. ווייסט נישט װאָס צו טון מיט זיך. הערט, בחורים און 
מיידלעך פאַרשרייבן זיך אין קיבוצים. קלייבן זיך פאָרן קיין ארץ-ישראל. פאַר- 
שרייבט זיך אויך. וויל אַנטלויפן פון דער פאַרשאָלטענער ערד, 

װעט אָבער נישט איבערלאָזן רייזעלען. װעט פאַר שווער און שוויגער קיין 
פאַרענטפערונג נישט האָבן. לויפט זי נאָך אַ מאָל און נאָך אַ מאָל. נישט תמיד 
לאָזט מען זי זען רייזעלען. אויב זעט זי זיך יאָ אַ מאָל מיט איר --- גייט זי פון 
דאָרט אַװעק אַ צעבראָכענע. 

אויך דער אַלטער דאָקטאָר פּשיכאַלסקי קאָן גאָרנישט פּועלן. מיט דעם 
ווונדערבאַרן מענטש, װאָס האָט פאַר איר זיין לעבן איינגעשטעלט, געווען צו 
איר וי אַן אייגענער טאַטע --- וויל זי נישט אָנגעטרויען זיך, 

זי גלייבט אים נישט. ווייסט, ער האָט ליב יידן. ער װעט זי צו די יידן איבער- 
געבן. זיי וועלן זי באַשטראָפן דערפאַר, װאָס זי האָט זיך געשמדט... 

דער אַלטער ציטערט. רעדט מיט טרערן. אין וועמענס אינטערעסן איז עס 
געלעגן איינצופלאַנצן אין דעם מיידל אַזאַ פּחדד? אינצורעדן איר אַזעלכע 
ליגנערישע זאַכן ?... 

ער רעדט מיט וייטיק. האַלט, אַז נישט דאָס איז דער וועג פון הייליקע 
שוועסטער. זיי פאַרשוועכן גאָטס נאָמען. 

װױּ איז רייזעלע? 
צלמען זיי זיך איבער. זאָגן, ער רעדט נישט וי אַן אמתער קאַטאָליק... 


רחלעס קיבוץ גרייט זיך שוין אין וועג. וועגן מיטנעמען רייזעלען -- שוין 
אויפגעהערט טראַכטן, מוז אָבער נאָך אַ מאָל צולויפן צום קקבר" פון שװער 
און שוויגער, מיט דער זיבעצן יאָריקער אסתר. 

זי ווייסט, די עצמות זייערע זענען שוין זיכער דאָרט נישטאָ. אַרבעטער, 
װאָס האָבן גערייניקט די קאַנאַלן, האָבן אַ סך סקעלעטן געפונען. מען ווייסט נישט 
ווער און װאָס. זי ווייסט נישט, צי מ'האָט זיי ערגעץ קובר געווען. אַלץ איינס. 
זי איילט זיך צו דער אייזערנער דעק פון קאַנאַל. דאָרט, ווו זי האָט זיי איבער- 
געלאָזט. דאָרט װעט זי מיט זיי זיך געזעגענען. װעט זי בעטן מחילה, װאָס 
זי האָט רייזעלען נישט גוט אָפּגעהיטן. װאָס זי האָט געלאָזט דאָס קינד אַזױ 
ברוטאַל אַװעקרײסן פון איר שטאַם. 

וועט אויך בעטן, זיי זאָלן רייזעלען מוחל זיין. זי איז נישט שולדיק. מ'האָט 
איר פאַרסמט דעם מוח. איינגעפלאַנצט אין איר אַ ווידערווילן צו איר אייגן פאָלל. 
צו אירע אייגענע טאַטע-מאַמע... 

לויפט-צו. פאַלט אַרױף אויף דער נאַסער אייזערנער דעק, אין סאַמע מיטן 
גאַס. ס'אַרט זי נישט װאָס דורכגייער רעדן וועגן איר מיט שפּאָט. פילט נישט. 
אַז דער דורכפאָרנדיקער דראָשקער דערלאַנגט איר מיט דער בייטש.. 

ליגט און טרערן שטראָמען איר פון די אויגן. זעט די יסורימפולע פּנימער 
פון די קדושים. בעט, זי זאָלן איר מוחל זיין, װאָס זי האָט זיי איבערגעלאָזט 
און אַלײן זיך געראַטעװעט. װאָס זי פארט אַװעק און לאָזט רייזעלען איבער אין 
טמא הענט. רייזעלע איז נישט איינע. אין די פאַרשידענע קלויסטערס זענען 
פאַראַן אַ סך, אַ סך אַזעלכע רייזעלעך... מ'האָט זיי צו די הייליקע שװעסטער 
אָנגעטרױט. געװאָלט זייערע גופים פון גאַזאויוון מציל זיין -- האָט מען זייערע 
נשמות פאַרסמט. די קעפּלעך צום אָפּטרינונג פאַרדרייט. 

הייבט זיך מיט מאַטערניש אויף. לאָזט זיך אין דער ריכטונג פון געוועזענעם 
געטאָ. צום אָרט, ווו ס'איז געווען זייער בונקער. דאָ וו איר לוי-יצחק איז צו 
זיין פּוילישן חבר אַרױס.. 

דער וועג אַ שווערער. אויף איטלעכן טראָט שטרויכלונגען און סכנות. קלע- 
טערט פון איין אָרט אויפן אַנדערן. ווייסט נישט, ווו צו זוכן. דערקענט נישט 
דאָס אָרט, ווו ס'האָט געדאַרפט זיין זייער בונקער. 

בלייבט שטיין אַ פאַרלוירענע. קוקט אויף די חורבות, קוקט אויף די ברוכ- 
שטיקער. ס'דאַכט זיך איר -- מענטשלעכע ביינער... 

פאַרקלעמט איר ביים האַרץ. נעמט שרייען נישט מיט איר קול: 

--- לוי-יצחק !... לוי-יצחק !... 

און ס'דאַכט זיך איר, ער הערט, דאַכט זיך, ער ענטפערט... 


דער אַלטער קיבוץ-זייגער -- אַ געשאַנק פון אַ צפתער בעל פּרדס -- קלאַפּט 
אויס די צוועלפטע שעה. 

רחלע האַקט אָפּ אין מיטן דערציילן -- אירע בליקן פאַרהאַלטן זיך אויף די 
אָנגעצינדענע יום-טוב ליכט. די ליפּן אירע ציטערן. עפענען זיך און שליסן זיך 
באַלד צוריק. 

די קיבוצניקעס און פאַרבעטענע געסט קוקן זי אָן. געפינען זיך נאָך אונטערן 
איינדרוק פון אירע לעצטע ווערטער. װאַרטן מיט שפּאַנונג, זי זאָל ממשיך זיין 
איר דערציילן, 

מיט אַ מאָל רייסט זי אָפּ אירע בליקן פון די ליכט. נעמט קנעטן אַ קרישקע 
ברויט צװישן די פינגער: 

-- כ'קאָן זיך נישט באַפרייען. ביי טאָג אין רעיון. ביי נאַכט אין חלום. איך 
װאַנדער אויף די חורבות. בין מיט זיי אין קאַנאַל. תמיד די אייגענע טענות. 
תמיד די אייגענע פראַגע -- װו איז רייזעלע ?.. 

און אין אַ וויילע אַרום : 

--- זייט מוחל... געשטערט די יום-טוב-שטימונג... איך האָב דאָס אַלץ דערציילט 
לשבח דעם חשובן גאַסט, װאָס האָט אונדז אָנגעטון דעם גרויסן כבוד, אָנגענומען 
אונדזער פאַרבעטבריוו און געקומען אַלס גאַסט פון אונדזער קיבוץ.. איך האָב 
עס דערציילט, כדי אייך צו באַקענען מיט איינעם פון די גרויסע חסידי אומות 
העולם -- אונדזער טייערן גאָסט דאָקטאָר פּשיכאַלסקי.. 

דער גאַנצער עולם שטעלט זיך ספּאָנטאַן אויף. דער חדר האוכל ווערט פאַר- 
קלונגען פון אַפּלאָדיסמענטן און לויבאויסרופן. 

דער זקן ציטערט פון גערירטקייט. שטעלט זיך מיט שוועריקייט אויף. שפּרײט 
אויס די ציטערנדיקע הענט, וי אַלעמען אַריינצונעמען אין זיינע אָרעמס : 

-- אַ דאַנק. אַ גרויסן דאַנק. דאָס האַרץ איז מיר פול פאַר פרייד. װאָלט 

כאָטש דער איידעלער, דער גאָטספאָרכטיקער פּאַן אליעזר-יוסף, אויך דאָ, מיט 
אונדז, געווען... און זיין פרוי, מיט דער טאָכטער. די צוויי הייליקע, װאָס האָבן 
פרייוויליק זייער לעבן אָפּגעגעבן -- נישט צו לאָזן דעם מאַן און פאָטער אַלײן 
אויסגיין... און ערשט רייזעלע? וי זי האָט עס גערעדט ועגן איר אייגן פאָלק. 
נאָר אַ שינוי האָב איך ביי איר באַמערקט. כ'האָב איר דערציילט, אַז איך בין 
פאַרבעטן, אַלס גאַסט, אין רחלעס קיבוץ -- האָט זי זיך לאַנג פאַרטראַכט. אַ סך 
זיך נאָכגעפרעגט. איך האָף -- אויב דער הער גאָט װעט שענקען יאָרן -- נאָך 
אַ מאָל קומען אין יידישן לאַנד. דאָס מאָל -- שוין מיט רייזעלען. די נשמות 
פון אירע הייליקע טאַטע-מאַמע זאָלן שוין האָבן רו. נישט דאַרפן רחלען מער 
פרעגן --- ווו איז רייזעלע ?.. 

ער קאָן זיך עס גאָר נישט שענקען ר' נחמן. 

ער גייט, נישט לויט זיינע כוחות. הייבט זיך גיך פון טרעפּל אויף טרעפּל, 
רוט זיך אפילו נישט אָפּ. פאַלט אַריין אין צימער און גלייך צום פענצטער -- 

אָװאַ! אָװואַ !... דאָס איז פריידקע ר' אהרנס ?.. 

ער האָט זיך עס גאָר געקאָנט אױיסמאָלן? 

וועמען האָט עס געקאָנט אויפן רעיון קומען אַז די יידענע, אין גרינעם 
שאַל; די װאָס זיצט שטענדיק אָפּגעזינדערט, רעדט קנאַפּ און רירט זיך נישט 
אָן אירע ספרימלעך -- זאָל זיין יענע פריידקע ?.. 

זייער שכן, ר' אהרן פלאַקסערס טאָכטער ?.. 

וי לאַנג איז שוין, אַז ער האָט זי נישט געזען ? --- אוודאי אַ פופציק יאָר.. 

און אפשר טאַקע מער... 

-- זיכער מער... ער איז דעמאָלט געווען פאַרן פּריזיוו... 

די אייגענע װאָך נאָך געהערט דאָס װאָרט ,גאָדין", זיך אַריבערגעקריגן 
קיין דייטשלאַנד, פון דאָרט קיין בעלגיע און ערשט מיט יאָרן שפּעטער -- 
קיין פראַנקרייך. 

די ערשטע צייט בסודי-סודות זיך נאָכגעפרעגט אויף איר. אָפּגענומען 
גריסן. נאָר שפּעטער.. 

און ערשט דאָ, אין עס-זאַל געהערט די יידענע איז פון זיין שטעטל, האָט 
ער נישט געקאָנט גובר זיין די נייגיריקייט; צוגעגאַנגען, געזאָגט אַ תירוץ, 
בכן ער האָט אַ מאָל געקענט דאָס שטעטל. אַ מאָל געווען דאָרט.. 

און ער האָט זיינע אויערן נישט געגלייבט. ער האָט קוים געקאָנט זיין 
פאַרחידושטקייט באַהאַלטן, 

דער טאַטע -- זאָגט זי -- געװוען אַ תבואה-סוחר.. געהייסן ר' אהרן 
פלאַקסער... 

שוין. מער נישט געדאַרפט פרעגן. קלאָרער קאָן שוין נישט זיין. פריידקע 
אַ בת יחידה געווען-. | 

אָבער פאַר װאָס איז ער אַזױ אַנטלאָפן? פאַר װאָס האָט ער איר נישט 
געזאָגט, אַז ער קען זי? אַז ער איז זייער אַמאָליקן שכנס זון, נחמן ?4. 

ער האָט אפשר גוט געטון -- 

טאָמער געדענקט זי אים גאָרנישט.. 

פון דרויסן דערטראָגט זיך אַ לייכטער טומל. ער עפנט ברייטער דאָס 
פענצטער. זעט דער עולם לאָזט זיך פון עסזאַל -- אפשר זי אויך ?4. 

ניין. מען זעט זי נישט.. 

קוקט ער אויף די זקנים און זקנות, װאָס נעמען שפּאַנען איבערן גאָרטן 
פאַרקוקט זיך אויף דעם ליפּעבוים, װאָס אין דער זייט. דערמאַנט זיך, אַז 
אויך אין זייער הויף איז אַזאַ ליפּעבױים געשטאַנעף 

יאָ. נענטער צו ר' אהרן פלאַקסערס פענצטער איז דער בוים געשטאַנען. 

וי נאַריש ער איז דעמאָלט געווען. מקנא געווען דעם בוים, װאָס ער קוקט 
אַריין צו ר' אהרנען אין פענצטער.. 

קיין עין הרע נישט. אַ שלל מיט יאָרן שוין. אַ סך, אַ סך װאַסערן אַדורך, 

חתונה, קינדער, אייניקלעך, מסחרים, גוט, שלעכטס, נאָך ערגער. -- 

דער זון, מיט דער משפּחה, -- דורך די דייטשן פאַרלענדט. די טאָכטער 
-- מעבר-לים, דאָס ווייב נפטר געװאָרן. ער שוין אַן אָנגעלאָדענער מיט אאָרן 
-- אין מושב זקנים... 

און װי ערשט נעכטן װאָלט עס געווען, זעט ער איצט פריידקעס אַמאָליק 
איידל פּנים. זעט אירע לענגלעך שװאַרצע אויגן. 

אפילו איר גענגל. אירע דראָבנע, גיכע טריטעלעך.. 

ער געדענקט, אַז ער האָט מורא געהאַט קוקן אויף איר. 

אָבער װאָס מער ער האָט מורא געהאַט, אַלץ מער האָט עס אים געצויגףן 
אַלץ אָפטער פלעגט ער שטיין ביים פענצטער -- טאָמער װעט זי פאַרבייגיין.. 

ער איז תמיד געווען כולו פּחד. 

געוווסט, אַז מיט אים געשעט עפּעס נישט גוטס. זיכער געוען, אַז דאָס 
איז די אַרבעט פון שטן. אַז דאָס װעקט אים דער שטן אין די נעכט, ער זאָל 
ליגן שעהען און טראַכטן וועגן פריידקען... 

און טאַקע דער שטן האָט עס אים אַ מאָל געצווונגען נאָכצוגײין פריידקען 
אַזש ביז דער אַפּטײקגאַס... 

װי אַ באַנומענער איז ער דעמאָלט געגאַנגען. נישט געטראַכט צו װאָס 
און צו ווען. געגאַנגען און געציטערט, פריידקע זאָל זיך נישט אומקוקן. זי זאָל 
אים חלילה נישט דערזען-. 

יאָ, איין מאָל איז ער אפילו געשטאַנען מיט איר פּנים אל פּנים. 

אפילו אויסגערעדט מיט איר אַ צוויי ווערטער. 

דאָס איז געווען טאַקע אין דער װאָך, װען ער האָט געדאַרפּט שטיין צום 
פּריזיוו. פריידקע האָט דעמאָלט געקאָנט זיין אַ יאָר זיבעצן. אַן אמתע יפת תואר. 

מאַכט ער אַ מאָל אויף די טיר. וויל אַרױסגײן. טוט אים אַ בלענד פאַר 
די אויגן --- פריידקע... 

וי אַ מלאך פון הימל װאָלט זיך פאַר אים מיט אַ מאָל אַנטפּלעקט.. 

ביידע האָבן אויפגעציטערט. 

געזען זי שטייט אין איר פאַרלעגנהייט. וייסט נישט װאָס צו טון מיט 
זיך. לאָזט אַראָפּ די אויגן, הייבט זיי צוריק אויף. לאָזט זיי ווידער אַראָפּ... 

און אַזױ, מיט די בליקן צום דיל: 

-- געװאָלט בלומען עפּעס פרעגן.. 

ער האָט געװווסט, די שװועסטער איז נישטאָ אין שטוב. נאָר נישט געענט- 
פערט. נישט געקאָנט באַפרייען זיך פון זיין צוטומלטקייט. ער האָט געקוקט 
אויף פריידקעס ליכטיק פּנים. ער האָט נאָך בכלל אַזאַ ליכטיקייט נישט געזעיי 

אויפן רעיון איז אים דעמאָלט אַרױף די באַגעגעניש פון יעקב מיט רחלען 
רייה ברונעם.., 

און האַסטיק האָבן פאַר אים זיך געטון אַ שטעל אַװעק, מיט אַ מאָדנער שקאָ- 
צישקייט, די דריי ווערטער פון חומש -- וישק יעקב לרחל.. 

אַ נס, דער רבונו של עולם האָט אים באַצייטנס צוריק די נאָרמאַלע רעיונות 
געגעבן... 

װאָס שטייט ער אַזױ ?... 

װי מעג מען ?.. 

און ער טוט גיך אַ זאָג, װי װאָס פריער פון די פּאָר װוערטער פּטור וערן: 

-- בלומע איז אַרױיס... 

הייבט זי אויף די אויגן, אָבער קוקט נאָך אַלץ נישט אין זיין זייט : 

--- אַװעקגעגאַנגען ? 

-- איך... איך ווייס נישט... די מאַמע איז אין דער אַנדערער שטוב.. 

און ער לאָזט זי אַריין. גייט גיך אַװעק. און װידער אויפן רעיון יעקב 
און רחל, 

ער ווערט מיד, ר' נחמן, צו שטיין אויף די פיס. זעט זיינע מיטווינער 
גייען צוריק פון שפּאַציר. אוודאי באַלד אַרײינקומען. נעמען שמועסן. ער האָט 
דען איצט דעם קאָפּ דערצו? חוץ דעם שוין סתם צייט צו כאַפּן דעם נאָכמיטאָג- 
דרימל, 

טוט ער זיך אויס. לייגט זיך אויפן בעטל. נאָר עס נעמט נישט קיין שלאָף. 
רעיונות,. שוין לאַנג פאַרגעסענע, נעמען זיך ועקן. טראַכטענישן פון צענד- 
ליקער, צענדליקער יאָרן נעמען מאַכן זייער קפיצת הדרך.. 

פריידקע... פּריזיוו... גרענעצן.... משפּחה... חורבן... 

און דאָ -- די יידענע אין גרינעם שאַל.. 

מעג אַרום זיין װי גרויס דער טומל. מעג מען אַרום וי הויך רעדן. איר 
גייט עס נישט אָן. זי איז תמיד פאַרנומען מיט אירע ספרימלעך. 

װאָס זענען דאָס פאַר אַ ספרימלעך? עברי-טייטש? לשון קודש? גױיש?.. 

יאָ, זי דאַרף קענען. געהאַלטן צו איר לערערס. ר' אהרן דאָך געװען אַ 
מתנגד, 

אַ פרומערּ ייד אפילו געווען. אַ שאַרפער לערנער. נאָר -- אַ מתנגד.. 

אָבער, װאָס איז מיט איר? וי קומט זי אַהער? האָט זי משפּחה? -- 
יאָ, מען דאַרף זיך דערוויסן. 


ר וייסט שוין, ר' נחמן. 
דעם אייגענעם טאָג נאָך אַ שמועס פאַרפירט. 


נאָכן אָװנטברױט. דער עסזאַל שוין געװוען האַלב ליידיק. זי נאָך געזעסן 
פאַרטיפט אין איר ספרל -- איז ער פּשוט צוגעגאַנגען צו איר טישל און אָן 
הכנות אַ פרעג געטון: 

--- זייט מוחל. איר זענט שוין לאַנג פון פּולן? 

האָט זי אויפגעהויבן די אויגן, געטון אַ קוק אויף אים און צוריק אין ספרל : 

--- ניין. נישט לאַנג, 

און ס'האָט זיך פאַרבינדן אַ שמועס. 

אמת, נישט לייכט אָנגעקומען. אַ קנאַפּע רעדערין. נאָר ער האָט נישט אָפּגע- 
לאָזט. איין פּראַגע, נאָך אַ פּראַגע. און פּאַמעלעך, מיט פאַרשטיקטע טרערן 
און אַלץ מיט די אויגן אין ספרל: 

די עלטערן שוין לאַנג נישט געלעבט. דער מאַן אַ חודש פאַר דער מלחמה 
נפטר געװאָרן. באַשערט געווען קומען צו קבר ישראל. די קינדער, אייניקלעך, 
צוויי ברידער, קרובים -- צוזאַמען מיטן גאַנצן שטעטל יידן, דורך די דייטשן 
צוגענומען און אומגעבראַכט געװאָרן. זי איז בעת דער ;,אַקציע" נישט געוען 
אין שטעטל. דערנאָך ביי איר אַ געוועזענער דינסט, 

נישט געריסן זיך צום לעבן. נישט געװאָלט בלייבן אַלײן. נאָר אַזױי מסתמא 
באַשערט. אַלץ איז אין בורא עולמס הענט. װי דער פּרק זאָגט -- על כרחך 
אתה נולד ועל כרחך אתה חי.. 

גערעדט שטיל. נישט געאיילט זיך. טאַקע וי געלייענט פון ספרל, 

און ער? -- ער איז געשטאַנען אָנגעשפּאַרט אויפן שטעקן, געקוקט איר 
אין פּנים און װאָס אַ מאָל געפונען אַלץ מער סימנים פון דער אַמאָליקער 
פריידקע... 

אפילו דאָס אייגענע איידעלע רעדן. דאָס אייגענע צניעותדיקע קוקן. און 
אויך דאָס קול. דער אופן פון אַרויסברענגען דאָס װאָרט.. 

אָבער ווידער נישט געגעבן זיך צו דערקענעןיי 

עפּעס װוי מורא געהאַט דערפאַר.. 

כאָטש ס'איז אים געווען זייער שווער. נישט איין מאָל זי שיער אָנגערופן 
ביי איר אַמאָליקן נאָמען. נאָר זיך אָנגעטון אַ כוח. 

און ביזן היינטיקן טאָג אַז.. 

שוין װאָכן נאָך יענעם שמועס. זיי זאָגן זיך גוט מאָרגן, אַז זיי זעען זיך. 

נאָר ער האָט נישט קיין רו. נישטאָ אַ טאָג דער מוח זאָל אים זיין לויטער. 
די רעיונות זאָלן אים נישט מאַטערן. זאָלן זיך נישט דרייען דאָ אַרום פריידקען, 
דאָ אַרום דער יידענע אין גרינעם שאַל.. 

פינף און פופציק יאָר. אַזױ פיל גלגולים און פּורעניות. אַזאַ. מוראדיקער 
אומקום, ו 


און ביידע דעם גזר אויסגעמיטן. ביידע וידער פּנים אל פּנים.. 

און דווקא דאָ.. 

דווקא אין מושב זקנים... 

איז עס נישט די השגחה עליונה? איז עס נישט וי נאָך פון קדמונים 
אין הימל אָנגעשריבן ?... 

רבונו דעלמא כולו! צי האָט דען געמוזט קומען אַזאַ אומגליק אויף 
פאָלק ישראל ? 

האָט דען דער באַשעפער קיין אַנדערע וװעגן נישט געהאַט.. 


ער טוט אַ ציטער, ר' נחמן. ער ויל פאַרטרייבן די געדאַנקען. וויל נישט 
חלילה מיט לעסטערונג נכשל װערן.. 


נעמט ער שוער שפּאַנען איבערן זאַל. גייט דערנאָך אַרױס אין גאָרטן 
וויל זיך טרעפן מיט מענטשן. וויל רעדן. זיך פאַררעדן. 

נאָר משמעות טאַקע אַ באַשערטע זאַך. שוין גלייך ביי די טרעפּלעך. זי 
קומט אים אַנטקעגן. זאָגט גוט מאָרגן און וויל גייען ווייטער. 

טראַכט ער שוין גאָרנישט און טוט אַ פרעג: 

--- װאָס לויפט איר אַזױ ?... 

שטעלט זי זיך אָפּ: 

-- איך לויף נישט. נישטאָ צו װאָס זיך יאָגן 

-- אָבער איר גייט צו גיך. 

-- מעגלעך... אפילו נישט באַמערקט.. 

-- איז װאָס מאַכט איר? בעסער אויפן מאָגן? 

-- אַ דאַנק און אַ לויב זיין ליבן נאָמען. און איר װאָס מאַכט ? 

-- אָט... איר זעט דאָך.. 

און װי ער װאָלט מורא געהאַט, ער זאָל חס וחלילה עפּעס נישט פאַרשפּע- 
טיקן -- זאָגט ער מיט אַ מאָל: 

--- הערט... איך וויל אייך עפּעס אָנשלאָגן.. 

קוקט זי אים אָן: 

--- װאָס מיינט איר ? 

-- איך מיין... איך ווייס אַליין נישט וי אַזױ איך זאָל עס אייך זאָגן.. 
איך מיין, איר זענט עלנט, איך בין עלנט.. 

-- נו? 

--- כ'ווייס ?... כ'זע דאָך, אַז ס'איז מן השמים.. 

-- ס'הייסט ? 

-- ס'הייסט.., אַ שטיין זאָל זיין אַלײן... 

-- ריכטיק... אָבער... איר מיינט... 

--- כ'מיין, וויפל דער רבונו של עולם װעט אונדז נאָך שענקען.. איז 
לאָמיר זיך עלטערן צוזאַמען... 

זי פאַררויטלט זיך. לאָזט אַראָפּ די אויגן: 

-- אַזױ ?.,. אָן אַ שדכן?... אָן גאָרנישט ?.. 

שווייגט ער. זוכט װאָס צו ענטפערן און ער טוט וי א װאַרף אַרױיס 
פון זיך : 

-- נחמן ברעסלער דאַרף שוין נישט קיין שדכן.. און פריידקע... פריידקע 
ר' אהרנס... אויך אַזוֹ... 

אויפן פאָן פון הויך-צעװואַקסענע בערג, אָנגעװאָרפענע הייזקעס און אָפענע, 
קלאָרע הימלען שטאַרצט אַרױס אַן אַלטע, געלאַטעטע ראָטהויז-געביידע, מיט 
אַן אָפּגעריבענעם, קרומלעכן שטאָטזײיגער, װי אַ שיקלדיק אויג. 

רעכטס, אונטער אַ בוים -- אַ גרינע באַנק. 

ליַנקס - א ואנדערבויד, װאָס מען זעט פון איר ארויס בלוין די היו- 
טערשטע העלפט, מיט אַ פענצטערל, און אַ פֹּאָר טרעפּלעך, װאָס פירן צום 
שויבנטירל, 

פאָרנט, לעבן פאַרביקן סלופּ פון מאַרקלאַמטער, שטיט פאַר זיין מאָל- 
שטענדער -- דער קינסטלער נתן גיטלין. 

ס'הערט זיך פון ערגעץ דזשאַזמוזיק. 

גיטלין (ברומט). הוליעט, הוליעט בייזע ווינטן.. (הערט אױף מאָלן זעט 
איס, עס אָרט אים די ביליקע מזיק. רעדט פּאַמעלעך. אַקצענטירט איטלעכס 
װאָרט. ציקט נערוועז מיטן פּנים) גאָרנישט צו מאַכן.. צי מען וויל, צי מען וויל 
נישט... פּראָמעטעאוס רייסט זיך פון די קייטן.. 

קינדער (ליפן אָן פון רעכטס. שפּרינגען איינער איבערן אַנדערן. אַ 
קאַרוזעלע !... אַ קאַרוזעלע !... (לויפן אַהין, פון װאַנען עס הערט זיך די מזיק). 

ניטלין (שוקט די ואה) אײַן קינד. צװיי קינדער, דרי קינדער.. די 
מאַמעס וויינען... טאַטעס שרייען... און די קאַרוזעלע דרייט זיך.. דער משחית 
פרייט זיך... 

עס הערט זיך אַ שטימע דורכן הילכער: 

--- האַלאָ, האַלאָ! דער צירק רעקס, מיט זיינע דרעסירטע פערד! אַ 
באַלעט פון הינט! אַ ציג, װאָס רעדט וי אַ מענטש! צען באַרימטע צירק- 

און בינע-קינסטלערס! דאָס אַלץ -- הינט אָװנט אויפן היגן מאַרקפּלאַץ! 
פאַרשפּעטיקט נישט! מען קאָן שוין באַקומען בילעטן! 

גיטלין. שױןף.. יי האָבן שוין אלץ.. עס פעלט װײי בלוין א צירק. 
בלויז אַ צירק... איז װאָס ?... װעלן שוין די געטער זיין זאַט?.. נישט אאָגן 
זיך נאָך בראַנדאָפער ?.. 

עס הערט זיך קלאַפּן, װי מיט האַמערס. עטלעכע מענטשן רעדן אַ הונט 
בילט. מען שרייט אָן אויף אים, 

ברין (לױפט אָן. בלייבט שטין. קוקט זיך אום אויף צוריק. אָטעמט 
שווער). אַ געמיינע וועלט.. 

לעווי (קומט נאָך). װאָס זענט איר אַזױ געלאָפן? -- ער האָט דאָך 
נישט געמיינט אייך. 

ברין. יאָ געמינט, נישט געמיינט. איך פאָר נאָך היינט אַהיים. דער 
דאָקטער געהייסן זיין עטלעכע װאָכן, געזאָגט, אַ שטיל ווינקל... 

לטווי. נה? 

ברין. װאָס, נו? -- איר זעט דאָך. פון אין דער פרי -- אַ געקלאַפּערײ, 
אַ געבילעריי, און ערשט די קראַצמוזיק... 

לעווי. מילא, איין טאָג. 

ברין. סהײיסט, איין טאָג? 

לעווי. איר זענט דאָך שוין אַן אַלטער פראַנצויז -- קענט איר 

נישט דעם סאָרט צירק? 

ברין. כוויס נישט. כ'בין נאָך קיין מאָל נישט געווען אין אַזאַ פאַר- 
װאָרפענעם העק. װען מען שיקט מיך נישט, צוליב די נערון, װאָלט איך 
היינט אויך דאָ נישט געווען. 

לעווי. מיר זענען שוין דאָ ס'צווייטע מאָל. כ'שלאָף דאָ אַ סך בעסער 
וי אין דער היים. היינט -- אפילו קיין איין פּיל נישט גענומען. װאָס שייך 
דעם צירק. איז ער פאַר אַ יאָרן אויך געווען. צומאָרגנס אין דער פרי. איז 
שוין פון אים קיין זכר נישט געווען. 


ברין. איז צוליב איין אָװנט קומען זיי מיט פערד, מיט ועגן און מיטן 
גאַנצן קלאַפּער-געצײיג? (דערנענטערט זיך צו גיטלינען. קוקט אויפן מאָל- 

ברעט) װאָס? מענטשן זיינען ביי אייך אין שטייגן, און וועלף גייען אום מיט 
ביקסן ? 

גיטלין. און װאָס? -- איר פילט זיך חלילה באַלײידיקט ?.. 

בדין. איך? ס'היסט? 

גיטלין. איך האָב די וועלט נישט געבויט.. איר ווילט מיין אויג צווינגען 
זען, דאָס, װאָס אייך געפעלט ?... 

לעווי (קוקט אויך איפן מאָלברעט). אודאי קאָן מען די וויזיע פון אַ 
קינסטלער נישט צוימען. איך מיין, אַז דאָס איז גראָד יאָ אַ געדאַנק. 

גיטלין. דער געדאַנק איז קראַנק.. גאָרנישט צו מאַכן.. אַז אויף מוראַ- 
נאָוו רינט דער שווייס -- הערט מען אויף קאָשיקאָװע לאַכן.. 

לעווי. וי איך הער, זענט איר אַ װאַרשעװער. 

נגיטלין. געװעף. 

לעווי (קוקט אים אָן). דאַכט זיך, דער מאָלער גיטלין? 

גיטלין פאַרנייגט זיך פאַר אים). נתן גיטלין.. 

לעווי. איך בין אויך אַ װאַרשעװער. 

גיטלין. װאַרשע האָט געהאַט אַ ברייט האַרץ.. אַ ברייט האַרץ.. 

לעווי. איר זענט געווען אין אַ לאַגער? 

גיטלין. אױב דאָס הייסט געווען -- בין איך געווען אומעטום.. אומע- 
טום... 

ברין. דאָך? 

גיטלין דאָך איז אַ בראָך.. געטאָס, לאַגערס, אַנטלאָפן, געכאַפּט, װוידער 
אַנטלאָפּן, ווידער... נעמט אַװעק די אױגן פון מאָלברעט) און װאָס? -- איר 
זענט אױיספאָרשערס ?... 

ברין. חלילה. סתם מ'רעדט. 

גיטליןן. מ'רעקט. מ'רעדט. (לייגט אריין די פאלימרע. מיט די פערדב 
לעס אין קעסטל) זייט נישט בייז, װאָס איך שטער אייך. 

לצווי. מיט װאָס* 

גיטלין. דערמיט, װאָס איך טראָג זיך איבער ערגעץ אַנדערש.. 

לעווי. איר דאַרפט נישט אַװעקגײן. אויב מיר שטערן אייך.. 

גיטקין. קליינע שטערן גהויסע שטערן.. א צירק אָן דעכערה. ווער 
עס עסט די בייגל, װוער די לעכער... (נעמט דעם מאָלשטענדער מיטן קעסטל. גייט 
פּאַמעלעך) צי מען ויל, צי מען וויל נישט.. עס דרייט זיך די קאַרזעלע, עס 
גרילצט די קאַפּעלע... (פאַרשווינדט), 

לעווי (קוקט אים נאָך. שאָקלט מיטן קאָפ). אַ באַדײטנדיקער קינסט- 
לער. געהאַט אַ מאָל אַ גרויסן נאָמען. נו, זעט איר דאָך -- אַזאַ מצב, 

ברין. װאָס דאַרפט איר וױיט זוכן? -- מיין אייגענער שװאָגער. געווען 
אַ בוכהאַלטער. געזונט וי א נוס. בעתן חורבן -- דורך טויזנטער נסים געבליבן 
ביים לעבן. איצט -- חוץ דעם, װאָס ער האָט פאַרלוירן דעם זכרון, טרייסלען 
אים די הענט. דעם לעפל עסן דאַרף מען אים צוטראָגן צום מויל. 

לפווי. לא עליג. 

ברין. און איך מיט מין וייב? -- מיר זענען שוין, מאָלט אייך, נישט 
געווען אין קיין געטאָ, נישט אין קיין לאַגער. זיך אויסבאַהאַלטן דאָ, אין אַ דאָרף. 
אָבער מיין ווייב קאָן זיך נאָך אַלץ נישט באַפרייען פון די בײינאַכטיקע קאָשמאַרן. 


לעווי. נו, איר האָט דאָך דאָ אויך געהאַט היטלערן. 


ברין. אַלץ היסט געהאַט! -- זי האָבן דאָ געװילדעװועט װי די משו" 
גענע הינט. די הויט האָט געציטערט. תמיד זיך אויסגעדוכטן, אָט-אָט גייט מען.. 
(װוערט מיט אַ מאָל בלייך. טוט זיך אַ כאַפּ פאַרן קאָפּ). 


לעווי. װאָס איז אייך ? 

ברין. האַ?.. גאָרנישט.. אַ קאַרזעלע.. אַ קאַרוזעלע אין קאָפּ.. (לאָזט 
צוריק אַראָפּ די האַנט. נעמט לעווין אונטערן אָרעם) קומט.. כוועל נעמען אַ 
טרונק... (גייען פּאַמעלעך לינקס). 

לידיאַ אָרעם אָנגעטן. באַָרוועסע פיסלעך. אַ קעפּל עװואַרצע האָר, פאַר- 
פלאָכטן אין צוױי צעפלעך -- קומט אַרױס פון דער בױיד, מיט אַן אויסגעוואַשן 
קליידעלע אין האַנט. בלייבט שטין. קוקט זיך אַרום). ווו הענגט מען דאָס 
אויף? (טאַנצט אַראָפּ פון די טרעפלעך. פאַרדרייט זיך הינטער דער בויד. זינגט 
עפּעס אַ קינדערלידל און קומט צוריק). שוין. אויפגעהאָנגען. איינס-צוויי װועט 
עס זיין טרוקן. (קוקט רעכטס) דאַכט זיך, די מאַמע. יאָ, זי גייט מיט פילין. 
(טאַנצט צוריק אַרױף אויף די טרעפלעך. פאַרשווינדט). 

מאַרי (קומט מיט פילין. ביידע אָרעם אָנגעטון. פילי איז אַ העלע. טראָגט 

געקעסטלטע הױיזן און אַ געבלימלטע בלחקע אָן אַרבל. מאַרי איז אַ טונקעלע, 
מיט גרויסע, שװואַרצע אױיט. טראָגט אַ טתקל קליידל, מיט לאַנגע אַרבל. זי 
רעדט פּאַמעלען). יאָ.. איך זע יי כמעט אַלע נאַכט.. און נישט נאָר בי 
נאַכט... איך זע זיי תמיד... אַ מאָל דעם טאַטן, אַ מאָל דער מאַמען אָדער גאָר 


אַלע צוזאַמען... איך זע זיי תמיד װי לעבעדיק.. 
פילי. און זי לעבן נישט? 


מאַרי פאַרשטעלט איר דאָס מױל?) ש-ש-ש.. רעד נישט.. איך בין 
מיטן געדאַנק אַז יאָ... בין זיכער, אַז אויב נישט היינט איז פֿאָרגן... אויב נישט 
אַלע איז כאָטש... דערמאַנט זיך) װייסט? -- פאַר אַ יאָרן, אין שטעטל באַרקי, 
איך גי אַ מאָל אַרױס פון דער בויד, גיב אַ קוק --- מיין מאַמע... כ'לויף אַראָפּ 
פון די טרעפּלעך, פאַל צו -- מאַמע.. 

פיקי) נן? 

מאַרי. װאָס נו? -- גאָרנישט.. אַ פרעמדע.. (הערט זיך איי) נאַ, 
לידיאַ שייערט שוין ווידער דעם דיל.. (נעמט אַרויפלויפן אויף די טרעפלעך). 

פילי (כאַפּט זי אָן). װאַרט. ציטער נישט אַזױי פאַר דער קלינער. 
זאָל זי שייערן. 


מארי. ניי. איך פהת 
פילי. דו מווט נישט. קום דערצייל וייטער. ס'איז אַזוױי אינטערעסאַנט. 


מאַרי (שמיכלט ביטער). אַזױ אינטערעסאַנט.. פאַר אייך שווייצער, װאָס 
געאָגראַפיש זענט איר געווען אין מיטן פון דעם גאַנצן ברויזנדיקן פייער, און 
אפילו דעם מינדעסטן ברי נישט געפילט -- פאַר אייך איז עס אפשר נישט 
מער װוי אינטערעסאַנט... זאָג מיר, פילי, האָסט שוין אַ מאָל אָנגעקוקט אַ היט- 
לעריסטישן פּרצוף ?.. 

פילי. בי אונדז האָט מען דאָך קיין דייטש פאַר די אויגן נישט געזען. 
די גאַנצע מלחמה האָט אונדז אויף אַ האָר נישט אָנגערירט. און נישט בלויז 
די לעצטע מלחמה. שוין הונדערטער אאָרן, וי דאָס שװײיצאַרישע פאָלק וייסט 
נישט פון קיין מלחמות. אַ פיינדלעכע שװערד האָט אפילו נישט געפּרװוט זיך 
פאַרמעסטן אויף אונדז. דער גלח פון אונדזער דאָרף זאָגט, אַז דאָס איו אַ גע- 
שאַנק פון גאָט. דאָס איז -- זאָגט ער -- דערפאָר, װאָס מיר זענען פרום און מיר 
קומען רעגלמעסיק אין קירכע.. 


245 


ב. קוטשער -- די קאַרוזעלע 


מאַרי. אַזױ, צי אַנדערש -- אַ גליקלעך לאַנד, אַ גליקלעך פאָלק. 

פילי. מין אָבער נישט, אַז מיר האָבן געלעבט אין גאַנצן רואיק. ביי 
אונדז אין דאָרף האָבן אונדזערע זעלנער געמוזט טאָג און נאַכט די גרענעץ היטן. 

מאַרי. װאָסער גרענעץ? 

פילי. אונדזער דאָרף ליגט ביים טייך לעמאַן, נישט וייט פון הײיליקן 
גאָלף. דאָרט גרענעצן מיר זיך מיט פראַנקרייך, און דאָ זענען דאָך געװען 
דייטשן, פלעגן צו אונדז לויפן יידן.. 

מאַרי (האַסטיק). יידן? 

פילי. אאָ. אפילו איבערן טייך געשוומען. פון די דייטשן אַנטלאָפן אין 
אָנהײב האָט מען נאָך אַװעקגעקוקט. ס'זענען געלאָפן נישט קיין סך, און מיט 
קינדער. נאָר װאָס אַ מאָל האָבן גענומען לויפן אַלץ מערער, און -- דו שטעלסט 
זיך פאָר, װאָס עס װאָלט געווען, ווען מיר היטן נישט גוט די גרענעץ? 

מאַרי יאָ. איך שטעל זיך פאָר. -- אַ סך װאָלטן געקאָנט זייער לעבן 
מציל זיין. דאָס האָט נאָך חלילה געקאָנט שטערן די רו פון די פרומע שוייצער. 
פון די, װאָס קומען רעגלמעסיק אין קירכע... 

פילי. איך וייס נישט. איך קען זיך נישט אויף פּאָליטיק. 

מאַרי. פּאָליטיק? 

פילי וו דערמאַנט זיך). און נישט נאָר פאַר די יידן האָט מען געדאַרפט 
היטן די גרענעץ. אויך פאַר פראַנצייזישע ווידערשטענדלער. זיי האָבן אָנגעטון 
די דייטשן גרויסע צרות. ווען אָבער די דייטשן זענען געפאַלן אויף זייערע 
שפּורן --- פלעגן טייל אַנטלויפן צו אונדז.. אָ. עדי גײיט! 

עדי אַ בלאַנדער, פעסט געביטער, אָנגעטון אין אַרבעט-מלבושים -- 
קומט פון לינקס). פילי! מען זוכט דאָך דיך אַרום. שוין פונאַנדערגעקלעפּט די 
אַפישן ? 

פילי. אומעטום. מען לײענט זיי געשמאַק. כ'מיין, ס'וועט זיין אַן עולם. 

עדי. האָסט נישט געזען? -- די פּלאַכטע איז דאָך צעריסן. מ'דאַרף זי 
צונייען. 

פילי. גוט. כ'גיי שוין צו. (פאַרעװוינדט). 

עדי. (צו מאַרין). האָסט טעלעפאָנירט אין אַרנעװו? 

מאַרי, יאָ. כ'גיי איצט פון דער פּאָסט. דער מער האָט געהייסן טעלע- 


פאָנירן שפּעטער. 
עדי. אַ מכה אויף אים. אַ ביטערער מענטש. מילא, װעסט עס מון אָפּ- 


היטן. מאָרגן מוזן מיר שפּילן אין אַרנעוו. יאָ, דאַרפסט נאָך אָנשרײבן אַ בקשה 
צום מער אין קאַלי, 

מאַרי. שוין אָנגעשריבן. אפילו שוין אַװעקגעשיקט. 

עדי. גוט. איצט געדענק ועגן אַרנעו. (לויפט אַועק). 

מאַרי פאַרטראַכט זיך אַ ויילע. גייט אַרױף און פאַרשווינדט אין דער 
בויד). 

אַ שטימע. האַלאָ האַלאָ! בלויז היינט אָװנט. אַזעלכעס האָט איר נאָך 
נישט געזען. צען באַרימטע קינסטלערס. די שענסטע קינדעראַקראָבאַטן. דער 
קלאָון בריל. די דראָטן-גייערין פילי. די באַרימטע ציגיינער-טענצערין מאַרי 
דאלי.. 

לצווי (קומט צוריק. גייט פאַרטראַכט. ברומט שטיס). ס'ברענט, ברי- 
דערלעך, ס'ברענט... אוי, אונדזער אָרעם שטעטל נעבעך ברענט.. 

מאַרי (קומט אַרױס פון דער ביד. בלייבט האַסטיק שטיין. הערט זיך 
איין אין דעם ניגון. עסט זיך איין מיט די בליקן אין לעווינס פּנים). 

לעווי (קוקט דױ א װײלע אַן זעצט זיך אױיף דעד בצנק ברומם הי - 
טער דעס ניגון. 

מאַרי (גײט פּאַמעלעך אַראָפּ. נעמט זיך, הינטערוױילעכטס, דערוױיטערן 
נאָר אַלץ מיט די בליקן אויף לעווין, ביז זי פאַרשווינדט). 

יהודית (קומט אָן דערזעט לעווי). הענעך! ביסט געװען אויף דער 
פּאָסט ? 

לצווי געװעף 

יהודית. נו? -- נישטאָ קיין בריוו? 

לעווי (שטעלט זיך צוריק איף). דערוייל איז גאָר נישטאָ. ס'דאַרף 
באַלד קומען די צווייטע פּאָסט. דער בריווטרעגער האָט געזאָגט, אויב ס'וועט 
עפּעס זיין, װעט ער צוברענגען. 

יהודית. הלואי סזאָל עפּעס קומען אַ גוטער בריוו. איך וייס שוין 

נישט װאָס צו קלערן. זעקס װאָכן נישטאָ קיין בריוו פון בנימינען. װוער ווייסט ? 
--- אפשר איז ער חלילה קראַנק. ' 
לעווי. װאָס דאַרפסטו טראַכטן אַזעלכע זאַכן? -- קענסט דאָך אים. 
ער איז אַן אָפּגעלאָזענער. 
יהודית פפאַרטראַכט. קוקט אין דער וױיטקייט). נאָך דעם חורבן. כ'בין 
אַרױס פון לאַגער. געזוכט. געפרעגט. זיך דערוװווסט, אַז מיין ברודער לעבט -- 
האָב איך גענומען צאַפּלען: װי זע איך אים שוין? איך האָב געװוסט, אַחוץ 
איך און בנימין, איז קיינער נישט געבליבן פון דער גאַנצער משפּחה. דער 
טאַטע, די מאַמע, שװועסטער, ברידער, זיין ווייב מיט די קינדער, מיין מאַן 
מיט די קינדער -- איז װעלן מיר איצט זיין איינער פאַרן אַנדערן נאָך נענטער 
וי געווען. און װי האָט מען אַנדערש געקאָנט טראַכטן? -- נאָך אַזאַ חורבן 
עס געפינען זיך, על פּי נס, לעבעדיק אַ שוועסטער מיט אַ ברודער.. 
ברין (קומט צוריק). ס'איז דאָך געװאַלד צו שרייען אין די גאַסן. וי 
גיך זי שטעלן דאָס צונויף. איינס-עוויי און ס'שטייט שוין אַ צירק. אין קאַפע 
קאָן מען שוין קריגן בילעטן. כ'האָב אַלײן אויך געטראַכט קויפן בילעטף 
כ'ווייס אָבער נישט, צי מיין ווייב וועט װעלן גיין. װי מיינט איר, פרוי לעווי, 
מיין ווייב װעט װעלן גיין אין צירק?.. אוי, כ'האָב גאָר פאַרגעסן. זי האָט 
מיך געבעטן ברענגען אַ פּעקל סיגאַרעטן. אין גאַנצן אַרױס פון קאָפּ.. באַלד, 
דאַכט זיך, קאָלאָמבוס... איר האָט נישט אַ מאָל באַמערקט װאָסערע סיגאַרעטן 
מיין ווייב רייכערט ?... אוי, בין איך צעטראָגן... (לויפט אַװעק). 
לעווי. בעכעך צעדרט. דער ייב 
יהודית. און װער נישט? -- איך האַלט, אַז קיינער פון די לעבן- 
געבליבענע נאַצי-קרבנות איז נישט אין גאַנצן נאָרמאַל. מיר אַלע זענען פיזיש 
און פּסיכיש צעבראָכענע שאַרבנס... 
לעווי. מען קאָן פון דעסטװעגן אַזױ נישט זאָגן. אמת, נאָך אַזעלכע 
שוידערלעכע איבערלעבענישן, און דאָס כסדרדיקע שרעקן זיך פאַרן טויט.. 
יהודית (שלאָגט אים איבער). רעד נישט, הענעך: ס'איז נישט געװען 
קיין פראַגע בלויז פון שרעקן זיך פאַרן טויט. די נאַצי-רוצחים האָבן, אין זייער 
מאָרדלוסט דערפירט זייערע קרבנות צו אַזאַ מצב, אַז אַ סך, אַ סך האָבן זיך 
שוין נישט געשראָקן פאַרן טויט. ווען איבער אונדוער לאַגער האָבן זיך אַ מאָל 
נידעריק אַראָפּגעלאָזט צוויי אַמעריקאַנער באָמבאַרדירער און די דייטשן זענען 

זיך צעלאָפן אין זייערע לעכער -- האָבן מיר, לאַגער-פרויען, זיך געבעטן ביי 
די פליער, זיי זאָלן אַראָפּװאַרפן באָמבעס און אַ סוף מאַכן צום גאַנצן לאַגער, 
מיט אונדז צוזאַמען. ווען אָבער די באָמבאַרדירער זענען אַװעק און נישט גע- 
װאָרפן קיין איין באָמבע -- האָבן מיר זיי נאָכגעשיקט די ביטערסטע קללות, 
טייל האָבן גאָר אַלײן גענומען לויפן צו די עלעקטרישע פאַרצוימונגען, און 
זעקס מיידלעך זענען געבליבן הענגען אויף די דראָטן.. 

לעווי. מען קאָן אָבער פאָרט נישט זאָגן, אַז די אַלע, װאָס זענען על פּי 
נס, אַרױס לעבעדיק פון דעם גאַנצן געטאָ- און לאַגער-שױדער -- זענען נישט 
נאָרמאָל. אָדער זענען, װי דו זאָגסט, פּסיכיש צעבראָכענע שאַרבנס. דו פאַר- 
געסט, יהודית, אז עס זענען פאַראַן גענוג אַזעלכע, װאָס פאַרנעמען היינט אָנ 
פירנדיקע פּאָזיציעס אין יידישן לעבן. עס זענען אויך פאַראַן אַזעלכע, װאָס 
זענען היינט שאַפעריש טעטיק אויף אַלע געביטן פון קונסט און פון װיסנשאַפט. 

יהוּדית (אױפגערעגפ). דו? דה הענעך, זאָלסט עס זאָגן? -- נײן. 
ס'איז נישטאָ פון די לעבן-געבליבענע נאצי"קרבנות קיין איין געזונטער! הערסט? 
-- קיין איין געזונטער! דאָס פאַרנעמען אַן אָנפירנדיקע פּאָזיציע, אָדער דאָס 
זיין שאַפּעריש טעטיק -- איז נישט קיין באַװײיזן פון געזונטקייט.. דער צונויפ- 
שטעל פון די מוח-קעמערלעך ביים מענטש, איז שטאַרק קאָמפּליצירט: איינער 
קאָן פּסיכיש זיין ממש א חורבה און אויף איין געביט אַרױיסװייזן געניאַלקײט. 
ס'איז אָבער גענוג איין בלאָז -- און אַ מאָל דאָס אויך נישט -- אַז דאָס געזונטע, 
דאָס מכלומרשט נאָרמאַלע קעמערל, זאָל װוערן אויס... 

לעווי (נעמט שפּאַנע) יאָ, ביסט כשר גערעכט. (בלייבט שטי) כ'האָב 
דאָ פריער געזען דעם קינסטלער נתן גיטלין. אַ פיינער מאָלער, אַ טיפזיניקער 
מענטש געווען. און איצט -- אין גאַנצן נישט ביי די געדאַנקען. אָבער דער 
טאַלאַנט, דאַכט מיר, איז נאָך גענוג שטאַרק. גענוג קערנדיק. 

יהודית. װאָס איז דאָ צו רעדן? -- נישטאָ. נישטאָ קיין איין גע- 
זונטער. און װאָס? לאָמיר זיך נישט נארן. קיינער הערט דאָך נישט -- איך 
בין נאָרמאַל ?... דו ביסט נאָרמאַל?... (קוקט רעכטם) אָט גייט דער בריווטרעגער. 

לעווי. קום-צו. אפשר האָט ער עפּעס. (גײען אַוועק). 

עדי קומט אָן. שטײט אַ ויילע. קוקט זי נאָך. קלאַפּט אָן אין פענצטער 
מון נעה ברה). פארי! 

לידיאַ (קומט אַרױס). נישטאָ די מאַמע. געגאַנגען טעלעפאָנירן. 

עדי. איז קום דו אַרױס. װעסט נעמען אַ נאָדל. 

קיהיא. קט, 

עדי. אַ גרויסע נאָדל, אויף צונייען די פּלאַכטע. 

לידיא. בוט. 

עדי. און װעעסט אַרױסגײין צוהעלפן פילין. 

לידיא. טט. 

עדי (מאַכט איר נאָך). גוט.. גוט.. װאָס מען זאָגט דיר, איז גוט און 
גוט. דאַרפסט זיך עס אָפּגעװײנען. ענטפער בלויז דערויף, װאָס מען פרעגט 
דיך, הערסט ? 

לידיאַ (פאַרשטעלט זיך דאָס מויל. שאָקלט בלויז מיטן קאָפּ אױף יאַ) 

עדי (הערט עמעצער רופט אים. לויפט אַועק). 

לידיאַ (קוקט אים נאָך. נעמט אַראָפּ דאָס הענטל פון מויל. אָטעמט 
פרייער אָפ). זאָג נישט גוט. זאָג גאָרנישט.. 

גיטלין (קומט מיט אַ צײיכנבלאָק. דערזעט לידיאַן. קוקט זי א וױילע 
אָן. נעמט זי צייכענען. 

לידיאַ זעט נישט גיטלינע. קוקט פאַרטראַכט). די מאַמע לערנט, אַז 
מען רעדט צו דיר -- שטיי נישט וי אַ גולם. ענטפער. איז וועמען פאָלגט מען? 
(דערזעט גיטלינע. קוקט מיט חידוש, װאָס ער טוט. קריגט מורא. לויפט אַרין 
אין דער בוי). 

גיטלין (היבט איף דעם קאָפּ. זוכט זי מיט די בליקן). נישטאָ? פאַר- 
שווונדן? -- אַ שאָד. אַ קליין, צאַרט פּנימל. אַ וועלט מיט אויסדרוק. אויפן 
ערשטן קוק -- וי מיין מיידעלע. (פאַרטראַכט) מיין מיידעלע.. אַנדערש נישט.. 
נתן גיטלין מיט אַ מיידעלע... די װעלט װאָלט זיך דאָך געקרעקט.. (קוקט אין 
דער ויימק"ט) אוי, װי ר ציט די שטריק.. פעמם גיך צ"כענען אמעה הי 
האַנט ציטערט אים. קוקט אַהין) ער ציט די שטריק.. ציט די.. (כאַפּט זיך 
פאַרן האַלדז, װי עס װאָלט אים געשטיקט. שאַרט זיך צוריק) גאָרנישט צו מאַכן.. 
(לויפט אַװועק). 

לצווי (קומט צוריק, מיט יהודית). ניין. איך בין נישט מסכים מיט 
דיר. מ'דאַרף נישט אַלץ אויסלייגן צום שלעכטן. כ'האָב דאָך דיר געזאָגט. ער 
איז אַן אָפּגעלאָזענער. ער טראַכט נישט אַזױ פיל אַריין. 

יהודית. הלואי זאָל עס אַזױ זיין. אוי, הענעך! ס'איז נישט גוט, 

אַז מען איז עלנט, 

לעווי. מיר זענען נישט עלנט. איך האָב דיך, דו האָסט מיך. 

יהודית. אוף לאַנגע, לאַנגע יאָרן, רבונו של עולם! איך זינדיק טאַקע 
מיט מיינע רייד. נאָר --- איך טו זיך אַזױ אַ טראַכט -- װאָלט כאָטש עמעצער 
פון אונדזערע קינדער געלעבט. מיינס אַ קינד, דיינס אַ קינד. ויסט? -- 
כ'האָב היינט ווידער געזען מיין גאַנצע משפּחה.. אַ מאָדנע זאַך -- ביים לעבן 
האָבן מיר זיך קיין מאָל נישט געקריגט, און דאָ, אין חלום, האַלטן זיי זיך 
אין איין קריגן מיט מיר... (קוקט רעכטס) זע נאָר, הענעך, װוער איז יענע ?.. 

לפוו"; װור? 

יהודית. דאָרטן. ביים בוים. די אין שװאַרצן 

לעווי. זי? -- מסתמא פון דעם צירק. 

יהודית. אפשר איז דאָס די טענצערין? 

לעווי. װאָסער טענצערין? 

יהודית. זײ רעקלאַמירן דאָך עפּעס אַ ציגיינער-טענצערין. 

לעווי. מעגלעך. זי איז טאַקע אַ טונקעלע. 

יהודית. זי קוקט דאָך כסדר אויף אונדז. 

לעווי. יאָ. זי קוקט טאַקע אַהער. ווען זי איז פריער אַרױס פון דער 
בויד און מיך דערזען, איז זי אויך געבליבן שטיין און מיך שטאַרק אָנגעקוקט. 

יהודיה. נו? 

לצווי. װאָס. נו? 

יהודית. כ'מײן, גערעדט האָט זי גאָרנישט? 

לעווי. נין. װאָס זאָל זי רעדן? 

יהודית. א דו? -- דו האָסט גאָרנישט געפרעגט? 

לעווי. ואָס דאַרף איך פרעגן? װאָס גייט זי מיך אָן? -- געזען זי 
לאָזט נישט אַראָפּ די בליקן פון מיר, האָב איך זיך אַװעקגעדרײט. געטראַכט: 
אַ צירק-מיידל. זוכט אוודאי קאַנטשאַפט. 

יהודית. נין, הענעך. מיט אַזױ פיל צער אין די אויגן זוכט מען 
נישט קיין קאַנטשאַפט... זע נאָר, זי נעמט דאָך נישט אַראָפּ די בליקן פון אונדז. 

לעווי. טאַקע נישט צו פאַרשטיין.. 

יהודית. זאָג מיר, הענעך, אפשר.. אפשר קען זי דיך ?4 

לעווי. פון װאַנען? 

יהודית. איך וייס? -- אפשר ביסטו ענלעך צו עמעצן, װאָס זי קען.. 

לעווי. אַלץ איז מעגלעך. 

יהודית. איך זאָג אויך אַזױי.. אַלץ איז מעגלעך.. האָסט געזען אַ 
קוקן ?... 

לעווי. זאָל זי קוקן. װאָס אַרט עס דיך? 


יהודית. סאַרט מיך נישט. נאָר, כ'קען נישט פאַרשטיין -- אַ מענטש 
וועט זיך דאָך נישט סתם אַזױ אַװעקשטעלן קוקן... זי בויערט דאָך אונז דורך מיט 
די בליקן.; 


לעווי. װאָס זשע קוקסטו אַהין? 


יהודית. פריער, זאָגסטו -- ווען זי האָט דיך דערזען -- איז זי גע- 
בליבן שטיין און דיך שטאַרק אָנגעקוקט... איצט באַהאַלט זי זיך הינטערן בוים 
און נעמט נישט אַראָפּ די בליקן פון אונדז... טו נאָר אַ טראַכט.. איז עס נישט 
אַ מאָל... איך האָב מורא צו ברענגען פאַרן מויל... 


לעווי. איך פאַרשטיי דיך נישט, יהודית. װאָס טראַכסטו? 

יהודית. איך וויס אַליין נישט. וייסט דאָך, איך בין אַ טרוימערין.. 

כלעווי. נר? 

יהודית. איך טראַכט, אפשר איז דאָס עמעצער פון דיין משפּחה.. 

לעווי (האַסטיק). פון מיין משפּחה? 

יהודית. איך וויס נישט. איך טראַכט בלויז.. 

לעווי. װאָס טראַכסטו? 

יהודית. איך ווייס?.. לױט דו האָסט געשילדערט דיין טעכטערל.. 
געזאָגט, זי איז געווען טונקל... אויסגעזען, װי אַ ציגיינערין... 

לצווי. װאס?. דו מײַנסט?.. 

יהודית. איך מין גאָרנישט.. האָסט געזאָגט. זי פלעגט אַזױי שיין 
טאַנצן... 

לעווי. אָבער, יְהודית!.. פיקאַן דאָך נישט זײין. (עם װערט זיך די 
שטימע דורכן הילכער. ביידע הערן זיך איין). 

די שטימע. האַלאָ האַלאָ! אַלע טרעפן זיך היינט אין צירק! 

מאַרי (קומט אָן פון רעכטס. שאַרט זיך זייטיק צו דער ביד. קוקט כסדר 

אויף לעווין און יהודיתן). 

די שטימע. קומט אַלע הינט אָװנט! עס װאַרטן אויף אייך אַ סך 
סורפּריזן! עס װעלן אייך באַגריסן צען װעלטקינסטלערס! ס'ועט פאַר אייך 
טאַנצן די באַרימטע ציגיינער-טענצערין מאַרי דאַל!.. 

יהודית. מאַרי.. קוקט זיך אום. באַגעגעגנט זיך מיט די בליקן פון 
מאַרין. כאַפּט אָן דעם מאַן) זע... הענעך... 

אין אָװונט, 


די לאַמטער ואַרפט אַרום זיך אַ קאַרגע ליכט. אויך דורכן פענצטער פון 
דער בויד און דורכן שויבנטירל -- לייכט זיך. 


מען הערט טאַנצמוזיק, מיט אַ גיכבן טעמפּאָ. 


גיטלין (קומט פון רעכטס. הערט זיך איין). טאַנגאָ, שימי, פאָקסטראָט, 
װאַלץ... װאָסער טעמפּאָ. װאָסער געיעג! -- ויתרוצצו הבנים.. איינער ויל 
דעם אַנדערן דורסן... צערייבן צווישן מילשטיינער.. (קוקט זיך אַרום) וימש 
חושך... אין קיין איין פענצטער נישטאָ קיין ליכט.. אַלץ איז אין צירק.. דער 
מער, די פּאָליצײ, דער דאָקטער, דער קצב.. אַלע אין צירק.. צו װאָס? -- 
זיך לערנען זשאָנגלירן ? פּראַװען אַקראָבאַטישע שטיק? -- זיי קענען עס סיי 
װי סיי... (עס הערן זיך שטאַרקע אַפּלאָדיסמענטן) פיניטאַ לאַ קאָמעדיאַי. 
די שפּיל איז פאַרענדיקט... (די אַפּלאָדיסמענטן װערן שטאַרקער און עס הערן 
זיך ביס-אויסרופ) מזל טוב!.. דאָס פּעבל האָט זיך צעיושעט.. נישט גענוג 
אָנגעזעטיקט... מען וויל נאָך... נאָך... 


מאַרי אין אַ שװואַרץ טאַנצקלײיד, מיט לאַנגע אַרבל, לויפט אַפער פון 
הינטער דער בויד. דערזעט גיטלינען. בלייבט האַסטיק שוטי'ן). פּאַרדאָן, מיין הער ! 

גיטלין (קוקט זי אָן פאַרנייגט זיך פאַר איר). גוטן אָװנט, ווונדער- 
שטערן... ווייזט אויס, דער עולם האָט אייך נאָך נישט גענוג עקספּלואַטירט... 

מאַרי (רוקט זיך הינטערוױילעכץ צו דער בויז). אָבער, מיין הער.. 


גיטלין אַנטשלדיקט, מאַדאַם.. כ'מיין, פריילין.. איר דאַרפט זיך 
נישט שרעקן. איך בין נישט קיין דייטש.. איך בין נישט.. אָ, װאָסערע אויגן... 
וויפל פּחד... 


לידיאַ װױ אַן אַקראָבאַטין, לויפט אָן פון הינטער דער בויז) מֹאַי. 
(דערזעט גיטלינען, בלייבט אַ וילע שטיץ. לויפט באַלד צו דער מוטער, טוליעט 
זיך צו איר און קוקט אַלץ צו גיטלינען) מאַמע, טייערע! 


גיטלין (קוקט זי אָן). װאָס? -- דאָס מיידעלע?.. דאָס צאַרטע מלאכל!.. 
אויך זי שרעקט זיך ?... איז װאָס שטייסטו, נתן?... באַנעמסט נישט װאָס דאָ 

טוט זיך ?... זעסט דאָך אַ וועלט איז אין פּחד... מען דאַרף רחמים.. (נעמט גיך 
אַנטלויפן) מ'דאַרף רחמים !... (פאַרעווינדט). 
לידיאַ (קוקט אים נאָך). ווער איז דער . 

מאַרי (ציטערט. קוקט אים אַלץ נאָך). איך וייס נישט, קינד.. 

לי ד יאַ. װאָס האָט ער געװאָלט? 

מאַרי. זעט אויס, אַן אומגליקלעכער.. 

לידיאַ. בײ טאָג, איך בין אַרױס פון דער בויד, איז ער אָנגעקומען 
אויף מיר געקוקט, געשריבן אין אַ ביכל, 

מאַרי. אין אַ ביכל? 

לידיאַ. איך בין באַלד צוריק אַרײנגעלאָפן. אָבער, װאָס איז מיט 
דיר, מאַמע ?.. 

מאַרי (קוקט נאָך אַלץ רעכטס). גאָרנישט. װאָס זאָל דען זיין? 

לידיא. דו ציטערסט.. איך האָב אזוי מורא.. 

מאַרי (גלעט זי). װאָס האָסטו מורא? נאַרעלע קליינס. גאָרנישט. איךי. 
איך האָב זיך דערשראָקן... 

לידיאַ. דערשראָקן? 

מאַרי. איך בין אָנגעלאָפּן.. ער איז אַזױ געשטאַנען.. נאָר גאָרנישט.. 
זעט אויס... זעט אויס... װאָס קוקסטו מיך אַזױ אֶן?.. 

לידיאַ (מיט טרערן). איך ויל נישט, דו זאָלסט זיין קראַנק.. 

מאַרי. איך בין נישט קראַנק. װאָס פאַלט דיר איין? 

לידיאַ. איך וייס נישט, מאַמע.. דיין טאַנצן..- 

מאַרי. װאָס, מיין טאַנצן? 

לידיאַ. דו ביסט אַזױ אַנטלאָפן. די מענטשן האָבן אַפּלאָדירט, דיך 
גערופן, און דו האָסט זיך אפילו נישט אומגעקוקט. נישט פאַרנייגט זיך, װי 
דו טוסט עס אַלע מאָל.. 

מאַרי. נאַרישקײטן.. 

לידיאַ. מאַמע, טײערע! איך האָב דיך אַזױ ליב. 

מאַרי. איך וויס.. איך ווייס.. ווען איך װאָלט דיר נאָר געקאָנט 
געבן אַ ביסעלע מערער גליק.. 

לידיאַ. איך בין גליקלעך, מאַמע.. 

מארי דריקט זי צו זיף. קינד מיינס:. 

לידיאַ. איך בין גליקלעך, ווען איך בין מיט דיר. ס'איז אַזױי גוט, 
ווען דו גייסט מיט מיר אַ מאָל אַרױס אויפן וועג. װען דו נעמסט מיך, אָט 
אַזױ, אַרום. דערציילסט אַזעלכע שיינע מעשהלעך פון אַ מאָל.. דערציילסט 
וועגן דיין ברודערל, װאָס האָט אַזױ גוט געלערנט. וועגן דער באָבע... 

מארי.. אוי, ליהיא.. 

לידיאַ (היבט אױיף דעם קאָפּ. קוקט זי אָן. פאַר װאָס האָסטו מורא, 
מאַמע ?... פאַר װאָס זאָגסטו שטענדיק, איך זאָל קיינעם נישט דערציילן וועגן 
די מעשהלעך, װאָס איך הער פון דיר ?.. פאַר װאָס וויינסטו, ווען איך פרעג 
דיך אַ מאָל אויס וועגן דער באָבע, אָדער גאָר.. 

מאַרי (שלאָגט איר איבער). שוייג, לידיאַ.. איך האָב דאָך דיר גע- 
זאָגט... װעסט וװערן עלטער.. 

לידיאַ (מיט היץ). איך בין שוין עלטער, מאַמע.. איך.. (דערמאַנט 
זיך) געדענקסט, מאַמע? -- יענע װאָך. אין שטעטל וערני. איך בין גראָד 
אָנגעקומען. האָסט גערעדט מיט אַ פרוי. ביי איר איז אויך געװען אַזאַ נומער 
אויף דער האַנט.. 

מאבי. לידיא2. לידיאע. 


לידיא. זײ נישט ביז, מאַמע.. ס'טוט מיר אװי װי.. איך װיל? א פך 
מאָל וויינען... דו ליידסט אַזױ שטאַרק.. נישט אַלץ פאַרשטיי איך.. נאָר.. 
נאָר... (טוליעט זיך צו דער מוטער) איך בעט דיך, מאַמע, זײ נישט בייז.. 

מאַרי. איך בין נישט ביז. נאָר -- ס'איז נישט דיין טבע. האָסט 
זיך היינט אַזױ צערעדט.. (עס הערן זיך אַפּלאָדיסמענטן. מאַרי טוט לידיאַן 
אַ קוש אין קעפל) גי, לידיאַ, פילי האָט געענדיקט. דאַרפסט שוין אויפטרעטף 

לידיאַ. איך גײ, מאַמע. 

מאַרי. נאָר געדענק.. ביסט דאָך אַ קלוג מיידעלעיי 

לידיאַ (גײט). איך וויס, מאַמע.. איך וייס.. (שיקט דער מוטער 
אַ לופטקוש. פאַרשווינדט הינטער דער בויד). 

מאַרי (קוקט איר נאָך. קוקט דערנאָך רעכטס). ער דרייט זיך נאָך 
דאָרט אַרֹום... װער איז ער ? װאָסערע מאָדנע רייד? אויך אוודאי.. 

עדי פון וױיטן). און איצט, מיינע דאַמען און הער קומט די יינגסטע, 
די פלינקסטע אַקראָבאַטין; דער ליבלינג פון גאַנץ אײראָפּע -- די קליינע 
לידיאט. 

עס הערן זיך שטאַרקע אַפּלאָדיסמענטן און לייכטע מחיק). 

מאַרי. די קליינע לידיאַ.. מיין אויג אין קאָפּ.. אַ גאַנץ יאָר צוגע- 
שמידט צו דער שול-באַנק. איצט, בעת די זומער-פעריען -- אָנשטאָט אויף 
אַ זומער-קאָלאָניע, פּאַרברענגען מיט קינדער.. 

פילי וו אַ דראָטן-גײערין, לויפט אָן פון הינטער דער בויד). מאַרי! 

מאַרי (דערשרעקט זיך) האַי. 

פילי. כ'האָב געװאָלט אַרײנגײין צו דיר. גוט װאָס כ'האָב דיך דאָ 
געטראָפן. איך פאַרשטײי נישט װאָס עס איז היינט מיט דיר. ס'איז דאָך דיך 
נישט צו דערקענען. 

מאַרי. װאָס מיינסטו? 

פילי. גײסט אַרום װי אַ נעכטיקע. רעדסט נישט. פרעגט מען דיך 


עפּעס -- ענטפערסטו אַזוי מאָדנע, װי דו װאָלסט בכלל דערביי נישט געװעף. 
און דאָס טאַנצן דיינס. דיין אַנטלױיפן.. װייסט? -- דער עולם האָט גע- 
שטורעמט. דיך גערופן אויף ביס. עדי האָט דיך געזוכט. געזען, ביסט נישטאָ, 
איז ער אַרױס, געזאָגט, דו װעסט שפּעטער זיך באַװיזן. 

מאַרי. הינט? 

פילי. איך ווייס נישט. זי נישט ביז. איך האָב באַלד געװוסט, אַז 
מיט דיין טאַנצן װעט היינט זיין נישט גוט... 

מאַרי. נישט גוט? 

פילי. װעסט לאַכן פון מיר. װעסט זאָגן, איך בין אַ נאַר. כ'האָב געזען 
האָסט צוגעשפּילעט דעם שלייף אויף דער לינקער זייט... (קוקט לינקס) ש-ש-ש.. 
עדי גייט. איך װויל נישט ער זאָל מיך דאָ זען.. (באַהאַלט זיך הינטערן בוים). 

עדי אין אַ שװאַרצן פראַק, אַ רױט בלימל אין לאַץ און אַ רייטבייטשל 
אין האַנט). מאַרי? װאָס שטייסטו עפּעס דאָ? 

מאַרי. גאָרנישט. אַ ביסל קאָפּװיײיטיק. ס'וועט איבערגין. 

עדי. דערפאַר ביסטו אַנטלאָפן? -- דער עולם האָט געשטורעמט. 
איך האָב געמווט זאָגן, אַז דו װעסט נאָך אַרויסקומעף 

מאַרי. נישט געדאַרפט, עדי.. כ'פיל זיך נישט בכוח נאָך היינט צו 
טאַנצן. י 

עדי. איז נישט. װעסטו נישט טאַנצן. כאַפּ זשע עפּעס אויף זיך, און 
װועסט אַרױסגײן פאַרקויפן די נומערן פאַר דער לאָטעריע. 

מאַרי. איך? 

עדי. פילי האָט היינט נישט שטאַרק אויסגענומען. זי װעט זיכער נישט 
פאַרקויפן אַזױ פיל נומערן וי דו. גיי זיי אַ מבין אויף דעם היגן עולם. דווקא 
מיט דיין משוגענעם טאַנצן.. 

מאַרי. או. עדיי. 

עדי. װאָס איז? װאָס טו איך דיר? -- וייסט דאָך, איך האָב דיך ליב, 
איך האָב פאַר דיר מיין לעבן איינגעשטעלט. ווען נישט איך.. נאָר װאָס שטיי 
איך? -- מען װעט דאָך היינט קיין איין נומער נישט פאַרקויפן. (לויפט אַרױף 
אוױיף די טרעפּלעך) איין מינוט. כ'ברענג אַרױס די נומערן. (פאַרשװוינדט אין 
דער בויח). 

פילי (שטעקט אַרױס דעם קאָפּ). גי, מאַרי. איך װעל דיר סיי וי 
העלפן... 

מארי. כ'דאנק דיר. הו ביסט.. 

פילי. ש-ש-ש.. (פאַרשווינדט צוריק הינטערן בוים). 

עדי (קומט אַרױס). וער איז דאָ געװען? (לויפט אַראָפּ פון די טרעפּ- 
לעך) ס'האָט זיך מיר אויסגעוויזן אַז עמעצער האָט גערעדט.. (הענגט אָן אויף 
איר אַ טונקעלע פעלערינע. גיט איר אַ פעקעלע) דאָ האָסטו גענוג נומערף 
היינט איז דאָ אַ גוטער עולם. דאַרפסט זיך באַמיען פאַרקויפן, װאָס מער 
נומערן... 

מאַרי (ענטפערט נישט. נעמט פּאַמעלעך גין. ביידע פאַרעװוינדן. 

פילי (גײט אַרױס פון איר באַהעלטעניש). ס'קריכן אים שוין פליי אין 
נאָז... פילי -- זאָגט ער -- האָט היינט נישט שטאַרק אויסגענומען.. ער האָט 
געמוזט זיין טויב און נישט הערן די אַפּלאָדיסמענטן.. (קערט זיך האַסטיק אום 
רעכטס) ער גייט עס דאָרט? (פאַרשווינדט הינטער דער בויד). 

גיטלין (קומט מיט אַ צײכנבלאָק. קוקט זיך אַרום). נישטאָ? אַ פּנים 
טאַקע מורא געהאַט.. אַ שאָד. געװאָלט מאַכן אַ סקיצע.. כאָטש נאָך 

איין מאָל אָנקוקן די אויגן.. פאַר אַזעלכע אויגן איז דאָך קיין באַהעלטעניש 
געווען... אַזעלכע אויגן האָט מען דערקענט פון מיילן... פון מיילן... (פאַרטראַכט 
זיך) און װי קומט צו זיי אַזעלכע אויגן?.. (עס הערן זיך אַפּלאָדיסמענטן און 
כלערליי אויסרופן. ער הערט זיך איין) מען טומלט שוין וידער.. אפשר װעט 
זי איצט אויך אַרויסקומען ?... (קוקט לינקס) נתן, זיי גרייט.. זע, זי זאָל זיך 
נישט דערשרעקן... (קוקט) װער איז דאָס? ס'גייען דאָך צויי. נאַ, זיי זענען 
ווידער דאָ.. שקר מיט שלימזל.. גאָרנישט צו מאַכן.. צי מען װיל, צי מען 
וויל נישט... אַזױ איז עס און באַסטאַ... (גייט צוריק). 


לעווי קומט מיט ברינען פון לינקס). געפּטרט אַן אָװנט מיט גאָרנישט, 
מיט קינצנמאַכעריי. 


ברין. מיר זענען דאָך אויף װאַקאַנס. װער האָט דען אין דער היים 
דעם קאָפּ צו די זאַכן? אַ גאַנצן טאָג פאַרהאָרעװעט אין געשעפט: אין אָװנט 
פאַלט מען פון די פיס. און כ'וועל אייך זאָגן דעם אמת -- כ'האָב עס גאַנץ 
ליב. אַ מאָל, ווען כ'בין געווען יונג, פלעג איך אַ סך גיין אין צירק. פאַרשטייט 
זיך, נישט אין אַזאַ אָרעם צירקל. ס'זענען אַ מאָל געווען גרויסע קינסטלערס. 
דעם קלאָון -- כ'געדענק גאָרנישט װי ער האָט געהייסן -- איז דאָך געוען 
צו קושן... 

לעווי (אומגעדולדיק). מילא. 

ברין. אמת, די דראָטן- גייערין קאָן מען אויך נישט אַװעקמאַכן מיט 
דער האַנט... ווען זי איז געגאַנגען אויף די דראָט, האָט דאָס האַרץ זיך מיר 
געװאָרפן... כ'בין זיכער געווען, אָט-אָט פאַלט זי אַראָפּ.. נו, און די טענצערין 
איז אויך נישט קיין מיאוסע.. נאָר זעט אויס שטאַרק אומעטיק.. װי אַלע 
שיפן װאָלטן איר געווען אונטערגעגאַנגען.. און װאָס װוילט איר? -- איר 
האָט דאָך ביי איר געהאַט גרויס דערפאָלג.. 

לעווי (קוקט אים האַסטיק אָן). װאָס זאָגט איר /.. 

ברין. איך דאַרף אייך דערציילן? איר האָט דען נישט געזען? -- זי 
האָט דאָך נישט אַראָפּגעלאָזט קיין אויג פון אייך. איין מאָל האָט זי אפילו 
צוגעטאַנצט אַזױ נאָענט צו אייך, אַז ס'האָט זיך מיר געדאַכט, זי גייט אייך 
עפּעס זאָגן... (קוקט לינקס) אָט גייט אייער פרוי. איך האָב מורא, אַז זי האָט 
אויך געזען דער טענצערינס פלירט מיט אייך... נו, איך וויל נישט זיין דערביי... 
איר װעט דאָך נאָך אַריינקומען ?.. 

לעווי (צעטראָגן). האַ?.. 

ברין. קומט אַרײן. זי װעלן נאָך מסתמא ווייזן אַ ביסל קונצן.. (פאַר- 
שווינדפ). 

יהודית (שטאַרק דענערווירט). אַ שאָד, הענעך, װאָס דו ביסט אַרױס- 
געגאַנגען... 

לעווי. װאָס מיינסטו? 

יהודית. איך ווייס דען װאָס צו מיינען?.. ס'איז בכלל נישט צום 
פאַרשטיין... זי האָט דאָך מיך אויסגעמיטן.. 

לצנה װער? 

יהודית. ז. חי טענצעריף? 

לעווי. כּ'פאַרשטײי נישט. 

יהודית. זי איז אַרומגעגאַנגען פאַרקויפן נומערן פאַר זייער לאָטעריע. 
האָב איך אָנגעגרײיט געלט. געװאַרט, זי זאָל צוקומען. זי זאָל מיר געבן אַ נומער... 

לפותי. נו? 

יהודית. װוען זי האָט זיך דערנענטערט צו מיין בענקל, האָט זי געטון 
אַ קוק אויף מיר, זיך האַסטיק אַװעקגעדרײיט און צוגעגאַנגען צום צווייטן... 

לעווי. איז װאָס? 

יהודית. איז װאָס?.. איך וייס נישט.. מעגלעך איך בין אַ נאַר.. נאָר 
אַלץ אין מיר האָט גענומען טרייסלען... 

לפווי. טרייסלשן?. 

יהודית. אאָ, הענעך. ס'איז מיר שװוער דיר דאָס צו דערקלערן. האָסט 
דאָך געזען, װי זי האָט געהאַלטן אין איין קוקן אויף דיר... װעסט דאָך מיר נישט 
איינרעדן, אַז דאָס קוקן איז סתם אין דער וועלט אַריין. אָדער -- װי דו האָסט 
פריער געזאָגט --- זי זוכט קאַנטשאַפט... 

ל פווי. - אַבער... יהוהיה.; 

יהודית. האָסטו דען נישט געזען איר דענערװוירטקייט ?.. און נאָך אַ 
זאַך. זאָלסט נישט לאַכן פון מיר. --- ווען דו װאָלסט געזען מיט װאָס פאַר אַ כעס 
זי האָט זיך געטון אַ דריי אַװעק פון מיר.. 

לעווי. כעס?.. אפשר אויסגעויזן.. 

יהודית. נין, הענעך! ס'האָט זיך מיר נישט אויסגעויזן. איך האָב זי 
אָבסערװירט די גאַנצע צייט. איך האָב גוט געזען דעם אופן פון איר צוקומען 
און דעם אופן פון איר אַװעקדרײיען זיך... 

לעווי. גוט.. לאָמיר זאָגן.. אָבער װאָס... כ'מיין, װאָס האָט זי צו דיר ?... 

יהודית. נו, פרעג איך דאָך אויך דאָס אייגענע.. װאָס האָט זי צו מיר ?... 
װאָס בין איך שולדיק, אַז ס'איז אױיסגעגאָסן געװאָרן אויף אונדז אַזאַ ביטערער 
צאָרן ?... 

לעווי. װאַרט.. װאַרט.. דו רעדסט עפּעס אַזױ... באַלד... לאָמיר נאָר 
צונויפנעמען די געדאַנקען... דו האַלטסט טאַקע, אַז די... אַז די טענצערין... כ'מיין... 
זי זאָל זיין אַ יידישע... 

יהודית. יאָ.. איך מײַן אַזויי= 

לעווי. און זי זאָל זיין מיינע... מיינע אַן אייגענע.. 

יהודית. איך וייס נישט.. איך וייס נישט.. אַ מענטש האַלט אין איין 


קוקן... לאָזט ממש דעם בליק נישט אָפּ... אַזױ פריער -- וי דו אַליין זאָגסט -- 
בעת זי איז אַרױס פון דער בויד... אַזױ שפּעטער, ווען זי איז געשטאַנען הינטערן 
בוים... און ערשט דאָ, ביים טאַנצן.. און מען זעט דאָס איז נישט סתם קין 
קוקן... זי לעבט עפּעס איבער... מען דאַרף נישט זיין קיין גרויסער קענער צו 
זען, אַז זי איז נישט קיין צירקטענצערין.. זי איז -- װאָלט איך געזאָגט -- 
אַ יסורים-טענצערין... איר טאַנץ איז אַ טאַנץ פון פּיין... פון ווייטיק... 

לצווי. יאָ.. נאָר.. איך טראכט דאַך די גאנצע צײַט.. קוק וי אַןי. 
וויל זיך דערמאָנען... װויל כאַפּן עפּעס אַ שטריך.. 


יהודית. נו? 
לעווי. גאָרנישט. סתם אַ טענצערין. אפשר טאַקע אַ ציגיינערין. זעסטה 


דאָס מיידעלע. אָט אָ די קליינע אַקראָבאַטין -- ווען זי איז אַרױס אויף דער 
אַרענע -- האָב איך אינסטינקטיוו אַ צאַפּל געטון.. איך וייס נישט. איך קאָן 


זיך ביז איצט נישט אָפּגעבן קיין חשבון -- אפשר די אויגן. אפשר דער שמייכל, 
אפשר די צוויי לעקעלעך, װאָס זענען איר אַראָפּגעפאַלן פון ביידע זייטן שטערן... 


יהודית. און דאָס איז דאָך אוודאי איר מיידעלע. 


לעווי. מעגלעך. אָבער זי... ווען עפּעס, וי דו טראַכטסט.. װאָלט איך 
נישט דערקענט ?.. 

יהודית. דו פאַרגעסט, הענעך, אַז ס'איז שוין באַלד צװאָנציק יאָר. דע- 
מאָלט -- װוי דו אַליין זאָגסט --- איז זי נאָך געווען כמעט אַ קינד... און נאָך אַ 
זאַך -- אַזעלכע מוראדיקע איבערלעבענישן. קאָנסט דען וויסן וויפל מען האָט 
זיך אָנגעליטן, ביז מען האָט געראַטעװעט דאָס שטיקל לעבן?... און ביי װאָסערע 
באַדינגונגען מען האָט זיך אַלץ געראַטעװעט ?... פאַר װאָסערן פּרײז ?.., 


לעווי. דער מוח װערט מיר אַזש צעשפּרונגען. אויב ס'אָל זיין װוי דו 

טראַכסט --- הייסט עס, אַז זי דערקענט. אָדער אפילו זי איז בלויז חושד... לאָמיר 
זאָגן, איך בין ענלעך.. איז פאַר װאָס באַהאַלט זי זייך? פאַר װאָס קוקט זי 
בלויז פון אַ באַהעלטעניש אַרױיס ?... פאַר װאָס אַנטלױיפט זי, וען מען ויל זי 
עפּעס פרעגן ?... 

יהודית. אאָ. דאָס איז טאַקע שווער צו פאַרשטין. 

לעווי װױ דערמאָנט זיך). אויך פאַר נאַכט, כ'בין געשטאַנען דאָרט, 
ביים קראַן, װו עס פליסט דאָס קװאַלװאַסער, האָב איך באַמערקט, זי שטייט דאָ, 
אויף די טרעפּלעך און קוקט צו מיר. האָב איך זיך געטראַכט -- כוועל צוגיין. 
אפשר װעט זי עפּעס רעדן. עפּעס פרעגף. 

יקודית. נר-נוג 

לעווי. װען איך האָב נאָר געשטעלט די ערשטע טריט, איז זי גיך אַרין 
אין בויד. אָבער זי איז געבליבן שטיין ביים שייבל און אַרױסגעקוקט.. 

יהודית. אָט זעסטו?.. עפּעס איז עס דאָך.. 

לעווי. (נעמט נערוועז שפּאַנען). נו, גוט. איך זע אַהין, זע אַהער, אָבער 
װאָס ?... װאָס קאָן מען דערפון אַרויסדרינגען ?... און װי װערט מען עפּעס קלי- 
גער ?... (בלייבט מיט אַ מאָל שטיין) אָט, ווען איך בין אויף דיין אָרט. ווען זי דרייט 
זיך אַזױ אַװעק פון מיר און װיל מיר נישט פאַרקויפן קיין נומער --- װאָלט איך... 
זאָג מיר, יהודית -- האָסטו נישט פּרובירט אַ פרעג טון... כ'ווייס, כאָטש הערן 
פון איר אַ װאָרט.. 

יהודית. איך ווייס אַלין נישט. ס'איז מיר שװער וועגן דעם צו רעדף 
ווען זי האָט אויף מיר געטון אַ קוק און מיט אַ מאָל געטון זיך אַ דריי אַװעק -- 
האָב איך דערפילט אַז עפּעס שטער איך... אַז ווען נישט איך --- װאָלט זי אפשר... 

לצווי: יהודית !2 

יהודית. ביסט גערעכט, הענעך:.. װאָס רעד איך?.. דו קענסט מיך 

נישט פאַרשטיין... זי --- אוודאי און אוודאי נישט.. (קוקט הינטער דער בוױד) 
ש-ש-ש-ש... אָט שטייט זי דאָרט... זי רעדט מיטן מיידעלע... מיט דער קליינער 
אַקראָבאַטין... 

לעווי (גײט איך צו. קוקט אַהין). יאָ.. מען זעט זי איז שטאַרק דע- 
נערווירט.., 

יהודית (רוקט זיך אַ ביסעלע אָפּ. לאָזז אים נענטער צ). זע, הענעך, 
זי זאָל דיך נישט באַמערקן... 

לעווי. גוט.. איך װועל.. (טוט זיך אַ כאַפּ) קום!.. זי גייט אַהער... (לויפן 
אַוועק פון דאָרט). 

יהודית. הײדט גײען? 

לפווי. ניק. בלויז . די טפובעריןף. 

יהודית. איך װעל זי איצט אָפּשטעלן.. איך װעל זי פרעגן.. 

לעווי. װאָס ועסטו פרעגן?.. 

יהודית. איך װײייס נישט.. איך װעל.. (מאַרי קומם גיך. דערזעט זי 
בלייבט האַסטיק שטייץן. נאָר נעמט באַלד אַרויפלויפן אויף די טרעפּלעך. 

יהודית (טטט זיך אַ ריס פון אָרט. לויפט-צו) מאַדאַם!.. אַנטשולדיקט !4 

מאַרי (קוקט זיך אום. ס'זעט אוס, זי װיל עפּעס זאָג. נאָר טוט זיך אַ 
דריי אויס צום טירל און לויפט אַרין). 

יהודית (מאַכט אַ שפרייז פאָרויס. אָבער בלייבט באַלד שטיץן. טוט אַ קוק 


אויף לעווין) נו?... װאָס זאָגסטו איצט ?... 

באַגינען. 

דער שטאָטזײיגער ציילט אָפּ זיינע פינף קלעפּ. עס קרייט אַ האָן. אַ הונט 
ענטפערט מיט אַ בילעריי. 

לצווי (קומט פּאַמעלעך פון רעכטס. קוקט צו דער בױד. קוקט זיך 
אַרום. ער איז דענערווירט. ציטערט פון קעלט. טולעט זיך אין רעקל. שפּאַנט 
הין און צוריק. זעצט זיך אױף דער באַנק. שטעלט זיך צוריק אויף. דער- 
נענטערט זיך צו דער ביד. שטעלט זיך אױף די ששפיץ פינגער. פּרװוט אַריין- 
! קוקן דורכן פענצטער. אָבער קוקט זיך האַסטיק אום לינקס. שפּרינגט דערשראָקן 
אָפּ. גייט גיך אַװועק..... 

עדי (קומט פון לינקס. קוקט נאָך לעווין. קלאַפּט אָן אין פענצטער פון דער 
בױד. קוקט נאָך אַ מאָל אַהין, וו לעווי איז אַװעק). װאָס װיל ער דאָ? װאָס 
דרייט ער ויך דאָ ארום. דער.. 

לידיאַ (קומט אַרױס פון דער בויד. זי זעט אויס פאַרשלאָפ). גוט מאָרגן 
פּאַפּאַ! 

עדי (קוקט זיך אום). לידיאַ? שוין אויפגעשטאַנען? -- װאָס טוט די 
מאַמע ? 

לידיאַ. נישטאָ די מאַמע. 

עדי. װאָס הייסט נישטאָ? 

לידיאַ. איך וייס נישט. 

עדי. שון לאַנג אַרױס? 

לידיאַ. גליך נאָך דעם וי דער פּאַפּאַ איז אַרױס, 

עדי. װאָס רעדסטו? -- ס'איז דאָך נאָך געװען כמעט פינצטער. פון דע- 
מאָלט אָן נאָך נישט געקומען צוריק ? 

לידיאַ. נין.. איך וייס נישט.. )לויפט אַראָפּ פון די טרעפלען) און 
װאָס ?... דער פּאַפּאַ האָט זי נישט געזען ?... נישט געווען מיטן פּאַפּאַ ?... 

עדי (קוקט זיך אַרום). װאָס טוט זיך דאָ? װו האָט זי געקאָנט אַהינ- 
קומען? --- זי ווייסט דאָך, מען דאַרף שוין פאָרן. זי האָט גאָרנישט געזאָגט? 

לידיאַ (מיט טרער). ניין.. גאָרנישט געזאָגט.. איז ווו איז זי די מאַמע ?... 

עדי. װאָס באַװיינסטו מיך ? מ'דאַרף זען װו די מאַמע איז. 

פילי (ליפט אָן). נו, מען פאָרט? 

עדי (ביי). מען פאָרט, מען פאָרט! און וו װעט מען מאַרין איבער. 
לאָזן ? 

פילי. איך פאַרשטײי נישט. 

עדי. װעל איך דיר עפענען דעם קאָפּ און געבן צו פאַרשטיי. 

פילי צו לידיאַן). װאָס איז/? װו איז די מאַמע? 

עדי. װאָס פרעגסטו זי? װאָס קאָן זי דיר ענטפערן? -- זיך אויפגע- 
כאַפּט באַלד וי איך בין אַרוס. 

פילי. און װאָס? 

לדי. און יאכנישט גי אך זי 

פילי. אפשר אין קראָם? -- מסתמא געגאַנגען עפּעס קויפן 

עדי. פאַרדריי דיר דיין קאָפּ, געגאַנגען קויפן. ווו? אויפן בױידעם! -- 
אַלץ איז נאָך פאַרמאַכט. און ס'איז דאָך נישט איר טבע. וייסט, מ'דאַרף אַװעק- 
פאָרן. (קוקט זיך אַרום) ניין. איך קאָן עס נישט פאַרשטין. דאָס איז נישט 
פּראָסט... (בלייבט שטיין פאַר פילין) זאָג מיר, פילי! -- זי האָט דיר גאָרנישט 
געזאָגט ? 

פילי. איך האָב זי דאָך היינט נישט געזען. 

עדי. איז נישט היינט. איז נעכטן, איז אייער נעכטן. איר האָט זיך דאָך 
שטענדיק געסודעט... 

פילי. געסױדעט? -- כ'האָב זיך נישט געסודעט. זי האָט מיר גאָר- 
נישט געזאָגט... (ווי דערמאָנט זיך עפּעס. קוקט זיך אַרום. נעמט שרייען) געװאַלט, 
מענטשן! דאָס געפעלט מיר טאַקע נישט. איך האָב מורא צו ברענגען פאַרן מויל... 

עדי. װאָס מיינסטו? 

פילי. נעכטן נאָכן שפּילן, גערעדט װעגן שטעטל אַרנעװ -- האָט זי אַ 
ציטער געטון. גערעדט, װי צו זיך אַליײן: אַרנעוו.. אַרנעו... װוידער פאָרן.. 
ווידער זיך שלעפּן... 

לידיאַ. אאָ.. פּונקט אַזו... 

עדי. װאָס, אַזױ? 

לידיאַ. נין.. גאָרנישט.. (ורינט). 

עדי. װאָס טוט זיך דאָ? װאָס װוילט איר מיר איינרעדן? 

פילי. אױ, ויי איז מיר.. פּונקט וי ביי אונדז אין דאָרף... (צו עדין) מען 
טאָר נישט װאַרטן (קוקט אויפן שטאָטזייגער) גיכער.. מען מוז זי װאָס פריער 
געפינען... נאָר שוין... איידער עס קלינגט זעקס... 

עדי. װאָס רעדסטו? װאָסערן שייכות מיטן זייגער? 

פילי. סהאָט. ביז זעקס קאָן מען זי נאָך ראַטעװעןי 

עדי. װאָסער ראַטעװען? װאָס רעדסטו? 

פילי. איך וייס װאָס איך רעד. ביי אונדז אין דאָרף האָט אויך אַזעלכעס 
געטראָפן... 

עדי. װאָס, געטראָפן? 

פילי. געקומען אַ פרעמדער.. פאַרכישופט אַ וייבל.. 

צדי. װאָס? 

פילי. אאָ. דאָס וייבל איז פאַרפאַלן געװאָרן. ס'גאַנצע דאָרף האָט זי 
געזוכט... אַ גאַנצע נאַכט געזוכט... ערשט אין דער פרי. אפשר האַלב זעקס -- 
זי געפונען אויפן בית עולם.. לעבן אַ מצבה געזעסן.. אין דאָרף האָט מען 
געזאָגט, אַ נס װאָס מ'האָט זי געפונען פאַר זעקס. ווען נישט -- װאָלט שוין 
געווען צו שפּעט... 

עדי. שוייג, מיט דיינע נאַרישע מעשיות. (דערמאָנט זיך) װאַרט נאָר. 
װאָס האָט יענער זיך דאָ געדרייט? -- דאָס געפעלט מיר טאַקע נישט. זי איז 
כסדר געלאָפן איבערן שטעטל. דאָס טאַנצן איז נישט געווען קיין טאַנצן. דאָ 
איז זי קראַנק, דאָ נישט קראַנק.. 

לידיאַ. קראַנק.. די מאַמע איז קראַנק.. 

פילי. דאָס איז דאָך דער כישוף.. ביי יענער אויך אזויי= 

עדי. כישוף, שמישוף. פאַרמאַך שוין ס'מויל. דאָ איז עפּעס אַנדערש.. 
װאָס שטיי איך ?... דאַס גאַנצע שטעטל דאַרף מען איבערקערן... הער, פילי, מען 
מוז זי זוכן. דו װעסט זיך אַרױסלאָזן דאָ, איבער די שמאָלע געסלעך... איך װעל 
שוין זען אין דער זייט און אויף די בערג... (לויפט אַוװעק רעכטס). 

פילי (קוקט אויפן זייגער). ס'זאָל נאָר נישט זיין צו שפּעט.. (נעמט 
גין 7ירקם) 

לידיאַ (כאַפּט זי אָן). טאַנטע פילי! 

פילי. װאָס וילסטו? 

לידיאַ. איך ווייס נישט.. װו קאָן די מאַמע זיין?.. 

פילי. װען איך וױיס, װאָלט מען דאָך נישט געדאַרפט זוכן.. מיר איז 
זי נאָך נעכטן נישט געפעלן. איך האָב מורא, אַז דאָס איז יענער.. אויך היינט 
האָט ער זיך שוין דאָ אַרומגעדרײט.. 

לידיא (ציטערט). איך האָב אי מוראיי 

פילי. האָב נישט קיין מורא. גיי אַרײין אין דער בויד און פאַרמאַך דאָס 
טירל. 

לידיאַ. איך ויל אויך זוכן. 

פילי. וו װעסטו גיין? דעערנאָך װעט מען דאַרפן אַרומלױיפן דיך זוכן. 
גוט, לויף בלויז צו דאָרט, אין מילך געוועלבל. אפשר שוין אָפן. אפשר זיך 
דאָרט פאַררעדט. 

לידיא. גט. (בײדע קויפן לינקם) 

יהודית (קומט פון רעכטס. קוקט זי נאָך). זאָל דאָס זיין זי? ניין. 
דאַכט זיך, די דראָטן-גײיערין.. לויפט ערגעץ מיט דער קליינער.. װו זשע 
זעט מען די טענצערין... איך מוז זי זען... מוז מיט איר רעדן... מיר װעלן קיין 
רו נישט האָבן... (קוקט צו דער בויד) אפשר נאָך אינעוייניק... (גייט צו נענטער. 
קוקט אַרױף צום פענצטער). 


ברין (קומט אָן. גוט מאָרגן, פרוי לעווי. 

יהודית (דערשרעקט זיך. שפרינגט אָפּ). איר?.. גוט מאָרגן.. 

בבנו אװי פבי? 

יהודית. שון נישט פרי. נו, און איר? 

ברין. איך שטיי שטענדיק אויף גלייך מיט די הינער. דער בעסטער 
שפּאַציר איז ביי מיר באַגינען. און װאָס? -- איר שפּאַצירט אַלײין? אייער מאַן 
שלאָפט נאָך ? 

יהודית. ער שלאָפּט נישט.. שוין געהאַט אַראָפּגעגאַנגען.. צוריק- 
געקומען... געפינט זיך קיין אָרט נישט.. און איר? -- איר שפּאַצירט שוױן 
דאָ לאַנג ?... 

ברין. שוין גענוג אַרומגעקראָכן? 

יהודית. איר וויסט נישט? -- זיי בלייבן דאָ נאָך לאַנג?.. איך 
מיין זיי, די צירק-מענטשן... 

ברין. װאָס רעדט איר? -- שוין אַלץ אינגעפּאַקט. פאָרן מסתמא באַלך 
אַװעק. 

יהודית. אוו זיי... כ'מיין די אַלע אַרטיסטן. מען זעט דאָך נישט קיין 
איינעם פון זייי.. 

ברין. און איך האָב זי יאָ געזען. זיי האָבן זיך פריער געפּאָרעט ביים 
פונאַנדערנעמען און אָנלאָדענען די אַלע זאַכן אויף די װעגענער. איצט האָב 
איך אויך געזען לויפן די דראָטן-גייערין. 

יהודית. און די טענצערין?.. זי האָט איר אויך געזען/י. 

ברין. איצט האָב איך זי נישט געזען. אָבער, װאָס פרעגט איר זיך 
עפּעס אויף דער טענצערין? 

יהודית. גאָרנישט.. סתם אַזוֹיי. 

ברין. װאָס הייסט, סתם אַזױ? (קוקט זי אָן זאָגט מיר, פרוי לעוי 
-- זענט איר נישט אַ מאָל אַ קליין ביסעלע אייפערזיכטיק?.. 

יהודית. וװאָס מיינט איר ? 

ברין. איך וייס? -- אפשר האָט זי, כ'מיין די טענצערין, נעכטן גע- 
כאַפּט אַן איבעריקן קוק אויף אייער מאַן.. 

יהודית. נאַרישקייטן. מיר ליגן נישט אין קאָפּ אַזעלכע זאַכן 

ברין. זייט נישט בייז. איך האָב גאָרנישט געמיינט. 

יהודית. איך בין נישטם ביז. איך בין ניש.. באלר. חאט איה 
אויך באַמערקט ?.,. איז לאָמיר אייך טאַקע דערציילן.. איר זענט דאָך אויך 
א ייד 

ברין. אָבער װאָס זענט איר אַזױ אויפגערעגט? 

יהודית. נין.. איך בין נישט אויפגערעגט.. הערט.. איך ויל, איר 
זאָלט מיך פאַרשטיין... מיין מאַן איז, אין ניין און דרייסיקסטן יאָר, אין אָנהייב 
מלחמה, אַנטלאָפן קיין רוסלאַנד. די משפּחה זיינע האָט ער איבערגעלאָזט. נאָך 
דער מלחמה, ער איז, אַ קראַנקער, אַ צעבראָכענער, געקומען צוריק -- האָט 


ער נישט געטראָפן קיין היים, און אויך נישט קיינעם פון זיין משפּחה.. אפילו 

זיך גאָרנישט געקאָנט דערוויסן וועגן זיי... און זיין טאָכטער האָט איצט געדאַרפט 
זיין בערך אין די אייגענע יאָרן, װאָס זי... די טענצעריןיי 


ברין. נו? דעריבער גײיען די קאַטשקעס באָרוועס ?ײ. 
יהודית. סדאכט ויך פיר, זי איז א ביסל שנקעך אויךף? 


ברין. דאָ הייבט זיך אָן אַ מעשה. טראַכט איר, אַז דאָס איז אייער 
מאַנס טאָכטער ? 

יהודית. כוױיס נישט.. איר כסדרדיק קוקן אויף אים.. איר דענער- 
ווירטקייט,,, 

ברין. איצט פאַרשטיי איך אייך שוין אין גאַנצן נישט. די טענצערין 
איז דאָך נישט קיין יידישע. 

יהודית. װאָס קאָן מען וויסן?.. 

ברין. ס'הײיסט? 

יהודית. איך טראַכט -- אפשר אַזי זיך געראַטעװעט.. געווען אַזעל- 
כע פאַלן.. 

ברין. איך וייס נישט. אפשר געוען אַזעלכע פאַלן נאָר דאָ, דאַכט 
זיך, פאַרקאָכט איר אַ קאַשע.. די טענצערין -- זאָגט איר -- איז אין די 
אייגענע יאָרן, אפשר אַ ביסל ענלעך, און דער עיקר -- זי קוקט.. שוין גע- 
הערט אַזעלכע זאַכן. איר זענט נישט איינע. אַ וועלט מיט יידן זוכן.. דער 
חורבן איז געווען שוידערלעך גרויס. יידן זענען פילפאַכע אבלים. מ'האָט 
פּאַרלוירן די נאָענטסטע און טייערסטע. אָבער איטלעכער האָפט אַלץ צו גע- 
פינען נאָך עמעצן ביים לעבן. נאָך עמעצן. כאַפּט מען זיך אָן אין אַ שטרי.. 
אפשר איז דאָס דער, אפשר דער. און די פאַנטאַזיע נעמט אַרבעטן.. 

יהודית אומגעדולדיק). אָבער מיט װאָס קאָן מען פאָרט דאָס אַלץ 
אויסטייטשן, 

ברין. װאָס? -- איר קוקן? 

יהודית. איר קוקן, איר דענערווירטקייט און דאָס אַװעקדרײען זיך פון 
מיר, װוען איך האָב געװאָלט קויפן אַ נומער פון זייער לאָטעריע.. 

ברין. ס'הײיסט? -- זי האָבן זיך דאָך געבעטן, מען זאָל קויפן נומערן 

יהודית. אאָ. זי האָבן זיך טאַקע געבעטן נאָר ווען זי איז צוגעקומען 

צו מיר -- האָט זי אויף מיר געטון אַ בייזן קוק, און האַסטיק געטון זיך אַ 
דריי אַװעק.. וֹ 

ברין. איז װאָס האָט זי צו אייך? 

יהודית. איך וייס נישט. איך וייס נישט. איך האָב דאָך איר מוטער 
נישט דערהרגעט.. 

ברין. אָ., איר רעדט שוין, וי איר װאָלט אין גאַנצן זיכער געווען.. יאָי 
װאָס זאָגט אייער מאַן? 

יהודית. װאָס קאָן ער ויסן? -- שוין באַלד צװאָנציק יאָר.. אַזעלכע 
- איבערלעבענישן... מען זעט דאָך דעם צער אין אירע אויגן.. אָבער אויך מיין 
מאַן האַלט שוין, אַז געוויסע ענלעכקייטן האָט זי יאָ... 

ברין. מילא, אַז איר האָט זיך עס שוין אַרײינגענומען אין קאָפּ... באַלד, 
איך לויף אַרױיף צו אייער מאַן. איך ברענג אים אַראָפּ, און איך װועל מיט 
אים צוגיין צו איר... איך װעל מיט איר רעדן קלאָרע דיבורים... איך בין נישט 
קיין גרינער... מיר דאַרף מען נישט האַקן דאָס צינגל.. (לויפט אַװעק רעכטס). 

יהודית (קוקט אים נאָך). הלוואי קומט ער אַראָפּ, הענעך.. דאָס טאָר 
מען אַזױ נישט איבערלאָזן... (דרייט זיך אויס צו דער בויד) אָבער מען זעט זי 
דאָך נישט.. און דאָ קאָנען זיי באַלד אַװעקפאָרן... (קוקט זיך אום) דאָס מיידעלע 
גייט... כ'וועל פּראָבירן כאַפּן אַ שמועס... 

לידיאַ (קומט אָן פאַרנייגט זיך פאַר יהודיתן) גוט מאָרגן, מאַדאַם! 

יהודית. זוס מאָרגן, מײדעלע.. דו ביסט. דאכט זיך. פון צירק. יו 
איך האָב דיך נעכטן געזען.. און די טענצערין, די מאַרי דאַל.. זי איז דיין 
מאַמע ?... 

לידיאַ. פּאַרדאָן, מאַדאַם.. איך האָב נישט קיין צייט.. 

יהודית. איך ווייס.. איר פאָרט באַלד אַװעק.. דו ביסט געבוירן אין 
פראַנקרייך ?.. 

לידיאַ. איך וייס נישט.. 

יהודית. אַ פּאָ פּאָלסקו מוויש? 


לידיאַ. טאק.. ניע.. עוערם צעטומלט) ניין. איך רעד נישט.. איך 
קען נישט קיין פּויליש... (לויפט גיך אַרױף און פאַרשווינדט אין דער בויד). 


יהודית. זי האָט פאַרשטאַנען.. זי קען פּוױליש.. װו נעמט מען הע- 

נעכן ?... זאָל ער טאַקע אַראָפּגײן... (לויפט אַװעק און מען הערט זי זאָגט עמעצן) 
פּאַרדאָן, מיין הער !... 

גיטלין (קומט מיטן מאָלשטענדער, מיט די פּענדזלעס און פאַרבן. ער 
גייט פּאַמעלעך. קוקט כסדר אויף צוריק, ווו יהודית איז אַװעק, און מאַכט איר 
נאָך). פּאַרדאָן, מיין הער. פּאַרדאָן, מיין הער... (בלייבט שטיין און קוקט נאָך 
אַלץ אַהין) יאָגט.. לויפט.. אַנטליפט.. און דאָס האַרץ קלאַפּט.. אַ ווינטל 
בלאָזט... אַ שטיקל פון אַ צייטונג פליט איר נאָך... אַ הייב און אַ פאַל... אַ הייב 
און אַ פאַל.. (דרייט זיך מיט אַ מאָל אױיס. קוקט לינקם) שוין.. אַקטאַ עסט 
פאַבולאַ... אויס צירק... אויס קאַרװזעלע... בלויז די בוידן שטייען נאָך... שטייען 
נאָך... איז אפשר יענע נאָך אויך פאַראַן?.. (נעמט פּאַמעלעך גיין) אַ גאַנצע 
נאַכט זי געזען... פון אַלע ווינקלען געקוקט, מיט אירע פּחד-אויגן.. 

לידיא (עפנט די מיר פון דער בױד. דערזעט גיטל'צען. דערשרעקט 
זיך. פאַרמאַכט צוריק די טיר און קוקט אַרױס דורכן עױיבל). 

גיטלין (טוט אַ װאָרף מיטן קאָפּ װי ער װאָלט פון אים עפעס אַראָפּ- 
געשאָקלט). גאָרנישט צו מאַכן.. צי מען וויל, צי מען ויל נישט.. אַזױי איז 
עס און באַסטאַ... (פאַרשווינדט לינקס). 


לידיאַ (גײט צוריק אַרױם. קוקט אים נאָך). אפשר ער ?.. פילי זאָגט, 


כישוף.,.. װאָס איז כישוף ?... איך ווייס נישט.. (קוקט רעכטס) אָ, די מאַמעיי 


עדי (קומט מיט מאַרין. זי גייט קוים. ער האַלט זי פעסט אונטערן אָרעם) 
אַ משוגעת פון אַ פרוי. פאַר טאָג אַרויפקלעטערן אויף אַ באַרג.. זאָג מיר, 
אדרבא, װאָס האָסטו געװאָלט טון? 


מאַרי (שטאַרק צעשראָקן. קוקט זיך אַרום. שװױיגט). 
לידיאַ (לויפט אַראָפּ פון די טרעפלעך). מאַמע, טײיערע! װאָס איז מיט.. 


עדי (שלאָגט איר איבער). שווייג, לידיאַ! נישטאָ איצט קיין צייט אויף 
פּלאַפּלען. זעסט דאָך װי די מאַמע זעט אויס. נעם זי אַרײן און זע, זי זאָל.. 


פילי (לויפט אָן פון לינקס). מאַרי איז דאָ? -- װו איז זי געווען? 


עדי (ביז). וו זי איז געװען? -- פרעג בעסער נישט. אויף אַ באַרג 
געקלעטערט. אויף דעם פעלדזנבאַרג, הינטער דער קירכע. אַזש אויפן סאַמע 
שפּיץ געשטאַנען. איך האָב זי קוים דערכאַפּט. נישט צום פאַרשטיין.. 


פילי. דאָס איז דאָך דער כישוף.. 

עדי. שוייג! קיינער דאַרף נישט דיינע מעשיות. נעם פיר זי אַרײן אין 
דער בויד. זעסט דאָך, זי פאַלט פון די פיס. 

פילי (גיט צ. נעמט מאַרין אונטערן אָרעם). קום, מאַרי. האָב נישט 
קיין מורא. איך װעל דיך היטן.. 

מאַרי (קוקט זיך וװידער אַרום). מיך היטן/.. 

עדי (קוקט לינקס. שרייט צו עמעצן. מישעל! פאַרלייג די קלאַפּע! (צו 
פילין) מאַך עס גיכער. מיר פאָרן שוין. נאָר הערסט. -- קין פּיפּס נישט. 
קיינער דאַרף נישט ויסן... (לויפט אַװעק לינקס). 

פילי. קום, מאַרי. (קוקט אויפן שטאָטזיגער) גוט, װאָס עס איז נישט 
צו שפּעט... אָבער, מען דאַרף פון דאַנען אַנטלױיפן... װאָס פריער אַנטלויפן.. 

מאַרי. אַנטלויפן?.. 

לידיאַ (מיט טרערן. קום, מאַמע! איך האָב אַזױ מורא. 

פילי. קום גיכער. מיר איז דאָס באַלד נישט געפעלן.. דאָס איז זי" 
כער ער... 

לידיאַ. יאָ, מאַמע.. ער איז היינט אויך געװעןי. 

מאַרי (בלייבט ששטין. געװוען?.. װער איז געװוען.. 

עדי (לױיפט אָן. װאָס טוט זיך דאָ? -- איר שטייט נאָך אַלץ? (שטופט 
אַװעק פילי. נעמט מאַרין פירן צו דער בוד 

פארי װעהט י). עהיט 

עדי. װאָס איז? -- וילסט מיר זאָלן פאַרשפּעטיקן? 

מאַרי (צעטומלט). נין.. װאַרט.. 

עדי. איך קאָן נישט װאַרטן. נישטאָ קיין צייט. מען װעט דאָך נישט 
באַװייזן עפּעס טון. (כאַפּט זי אויף די הענט. טראָגט זי אַרױף אויף די טרעפּלעך). 

מארי. פדי. שד" 

/עדי. שפּעטער. אַלץ שפּעטער. צייט אַ האַלבע שעה װעלן מיר זיין אין 
אַרנעװ... מיר װעלן נאָך האָבן צייט צו רעדן... (טראָגט זי אַרין אין דער בויד. 
לאָזט אויך אַרײן לידיאַ, פאַרשליסט די טיר. לויפט אַראָפּ. כאַפּט די טרעפלעך 
אונטערן אָרעם. טוט אַ קוק אויף פילין) גי אויף דיין אָרט. מיר פאָרן שוין. 
(לויפט אַוועק). 

פילי (טוט אַ קוק אויפן זייגער. זיפצט הויך און לויפט אויך אַװעק. 


מאַרי (רײיסט אינעוױיניק אויף דאָס פענצטער. שטעקט אַרױס דעם קאָפּ) 
װאַרט... איך װעל בלויז... 


לידיאַ שין דער בױה. ניין מאמפ.. 
הארי תערה ויך מים איך). לאַז.. קינד מיינם. 


לידיאַ. מאַמע טייערע... פאַרמאַך ס'פענצטער... איך האָב מורא... יענער 
קאָן ווידער קומען.. 


מאַרי. יעבער -- 


לידיאַ. אאָ, מאַמע.. פריער אויך געוען אַ פרוי.. זיך אַזױ אויסגע- 
פרעגט... אויך גערעדט פּוױליש.. 


מאַרי. אַ פרוי... פּוױליש.. װאָס נאָך?... װאָס נאָך ?.. 
לידיאַ. כוױיס נישט.. כ'האָב נישט געװאָלט רעדן. 


מאַרי (קוקט רעכטסם, װי זי װאָלט עמעצן דערזען). װאַרט נאָר.. (עס 
נעמט רוישן דער מאָטאָר) שוין?.. 


יהודית (לויפט אָן. מאַדאַם!.. איך וויל.. 

פארי (פוט זך א דרים סועט אויס. זי ו"ל עפעם זאט. ואר די פוין 
רירט פון אָרט און פאַרשװוינדט). 

יהודית (שטרעקט אס ביידע הענט, וי אָנצוכאַפּן די בויד). 

לעווי (לויפט אָן, מיט ברינען). װאָס .. שוין?.. 

יהודית. זעט. זי קוקט אַרױס דורכן פענצטער.. זי קוקט אַהער... (ברעכט 
די הענט) װאָס װעט זיין?.. 

ברין. װאָס װילט איר זאָל זיין? -- שלאָגט אייך אַרױס פון קאָפּ, אַז 
די טענצערין איז עפּעס אַן אייגענע. 

יהודית. דאָס מידעלע פאַרשטייט דאָך פּוױליש.. 

ברין. איז װאָס? -- לאָמיר זאָגן, זיי זענען פון פּױלן. לאָמיר אפילו 
זאָגן, די טענצערין איז אַ יידישע.. 


לעווי. נישט בליז דאָס. זי האָט דאָך פון אונדז קיין בליק נישט 
אַראָפּגענומען... 

ברין. נו, גוט. האָט זי אויך אַלע אָנגעװווירן... זוכט זי אויך... אפשר 
געכאַפּט אַ יידיש װאָרט. אפשר דאַכט זיך איר, אַז איר זענט צו עמעצן ענלעך.. 
אויך מיט מיר האָט עס שוין געטראָפן. און סוועט נאָך טרעפן און טרעפן.. 
װי לאַנג אונדזער דור װעט לעבן -- װעלן מיר נישט אויפהערן זוכן.. װעט 
נישט ביי איינעם אױפצאַפּלען דאָס האַרץ -- אוי... אפשר... 

יהודית אומגעדולדי'ק). אָבער מיר װעלן דאָך קיין רו נישט האבן. 

ברין. וייסט איר װאָס? -- איך כאַפּ מיין װאָגן און מיר פאָרן זיי נאָך. 

יהודית פאַלט ארויף אויף לעווין. וױינפ). 

גיטלין (קומט צוריק מיטן מאָלשטענדער. קוקט זי פאַרווונדערט אָן 
ציקט שטאַרק מיטן פנים). אַ פרישע קאַרוזעלע.. 

ר' יוחנן מיט די זין -- 
מנחם דער שמייסער -- 
חנהלע די נכאיטל -- . - 
דעם קינסטלערס מוזצ -- 
אַ גט על תנאי -- -- 
אַן אויפגייענדיקער שטערן 
פאני און בעני -- -- 
שטההכרהךף == == -- 
די משומהת =- -- . - 
אַ פענצטער צום פּאַװיאַק 
א פסחאשעט . ==" י - 
א הראוכל" ==" == == 
אידאַ חוך היה חי =ת 
די באָבע = ר יה 
װו איז רייזעלע? =- -- 
פּריידקע ר' אהרנס -- 


די קאַרוזעלע == == 

ביכבער פקץ א נענעם כהבר: 


2זדישע פר יי טפאה - - ווארשעע, 25פו, 220 ייט 


גגעווען א װאָטש וואהקשע. - פארי, 955 332 זייטן 


פאַרענדיקט דרוקן דעם 10:טן יוני 1970, 
אין דער בוכדרוקעריי פון יהודה שאַפּניק 
-- 222, רי דע שאַרענטאָן, פּאַריז. 


.5.8.ט או ה=דאוהס 3 23 .סא .דהס ) 


בעל. 


קוטש 
א 
ד5 


קארוזעלץ 


ר 
= 
יב 


ייג 
לע 
יי י? 


